

IL GIURNAL MALTI
U L-ISFOND STORIKU-KULTURALI TA' ŻMIENU

HERBERT A. PENZA

Dissertazzjoni ppreżentata
lill-Fakulta' ta' l-Edukazzjoni
ta' l-Universita' ta' Malta
bi twettiq parzjali tal-htigijiet mitluba
ghall-grad ta'
Baċellerat ta' l-Edukazzjoni bl-Unuri fil-Malti

Mejju 1999





L-Università
ta' Malta

University of Malta Library – Electronic Thesis & Dissertations (ETD) Repository

The copyright of this thesis/dissertation belongs to the author. The author's rights in respect of this work are as defined by the Copyright Act (Chapter 415) of the Laws of Malta or as modified by any successive legislation.

Users may access this full-text thesis/dissertation and can make use of the information contained in accordance with the Copyright Act provided that the author must be properly acknowledged. Further distribution or reproduction in any format is prohibited without the prior permission of the copyright holder.

IL GIURNAL MALTI



Iohrog' tlet darbiet s'x-xahar. Jit-
ghallas tlet xelini coll xilt xhur;
u tnein coll tleta: sus kuddiem.
L'associazioni Issir fl'Ufficiu tat-
Tipografia Anglo-Maltese: Stra-
da, Vicolo Teatro, No. 94.



Uara li lghaddu sitt xhur, is-Sin-
juri Socj jirclevu li Fronte piziu
u l'Indicigratis b'lex, leunu jist-
ghu jillegau it-tmintax in-nu-
mru fl'elieb.
Numru uahdu jimbleh sitt soldi.

I. Sena.—I. Vol.

5 ta Jannar 1864.

No. 1.

Malta.

—:0:—

LIL HBIEB TAGHNA

HIAHAGIA l'iggib verament ha-
sra, li fost in-nazionièt colla, u
popoli uisk icchen min taghna, issib
mictub fil-lsien tahhom dac li ji-
grilhom, jeu dac li jigri il barranin
li huma mahhom, ma duarhom u
hghid minnhom: u haun Malta,
mih ma jafx jakra b'Inglis, bit-
talian u b'isna ohra, ghandu jibka
ma jafx tant huejjeg li grau u jigru
fid-digna!

Bosta chien s'issa it-tfixchil li im-
pedixxa dejjem ix-xandir ta giur-
nali bil malti; u nissoponu ahna
ghaliex ma chienux f'it l'abusi ta
min chien jictibhom, chif ucoll ta
min chien jistampahom; li ankas
ma sthau jigbru u ma ihalsux flus
jn-nies; uniti ucoll ma nukkas ta
gieh u kima, lein il murali tajba,
u intoscati b'velenu l' izied morr.
Dauna colla migburin fl' inchien
iservu b'turia lil coll min irid lghad-
di il kuddiem, li biex jiccontenta il
coll hatt, hem b'zon ma joffendi il
hatt.

Fuk dan 'l principiu immela jekaf
Il Giurnal Malti: u ghalech ahna
nesponu fiex tcun hajjitna f'dauna
l' euuel sitt xhur.

Articoli, li iservu biex niddefendu
u inxandru is-seua u it-tieba, u gha-
lech icunu jittrattau fuk dac collu
li hu interessanti, li isir f'Malta u f'
dauc il pajjisi colla li mahhom ghan-
dna xi relazioni.

Romanzi storici, li fihom nistu-
dium fuk collox, chif inxerdu izied it-
taghlim, chif nuru l'erruri li fihom
jaka min ma illeggimx il passionièt
tighu, u chif ucoll ghandu tinxtiek u
tinhabb il virtù, jitbighed u jimba-
ghad il vizio, u biex huma jatu
gost izied, inzejnuhom chem nistghu
b'intrecci, u b'tahdidièt, b'descrizio-
nièt ta lochièt, ta persuni, ta festi,
ta drauièt u costumi. Huma jidru
taksima jeu tnein f'coll numru.

Tifchirièt fuk pajjisnz, fein ingibu
dauc il fat-tièt li nisnu naghzlu mil'
Istoria taghna, u nirregistrau dauc
l'ohrain, li jis-succiedu fi zmienna.

Ahbarièt fuk is-snaja u ix-xienzi,
fein jidru dauc l'invenzionièt curiusi
u l'opri sb'ieh li isiru f'diversi pajjisi
Per mez tahhom, in-nies tas-snaja

ABSTRACT

HERBERT A. PENZA

IL GIURNAL MALTI

U L-ISFOND STORIKU-KULTURALI TA' ŻMIENU

This dissertation analyses the contents of *Il Giornal Malti*, a newspaper which appeared in Malta between 1864 and 1866. It also highlights the works of contemporary writers in this newspaper. An account of the friction which existed between rival newspapers is given, namely that between *Il Giornal Malti* and *Bertoldu*, *Stenterello*, *Il Portafoglio Maltese* and *The Maltese Observer*. The historical and cultural background will be highlighted. However, specific attention will be given to the writings from *Il Giornal Malti* which are of literary value and which, very sadly are not so widely known.

B. Ed. (Hons.)

Mejju 1999.

KEYWORDS:

LITERATURE

NEWSPAPERS

POETRY

19th CENTURY

TAYLOR

SUPERVISOR:

Dr. Arnold Cassola B.A. (Hons.),

D.Litt., Dip.Perf.

FIL-QOSOR:

HERBERT A. PENZA

IL GIURNAL MALTI

U L-ISFOND STORIKU-KULTURALI TA' ŻMIENU

Analizi u studju tal-kontenut ta' *Il Giornal Malti*, gazzetta li ħarġet bejn l-1864 u l-1866, u ħarsa lejn il-kontribut li taw ċerti kittieba f'dan il-ġurnal. Jiġu analizzati wkoll xi polemiki li nqalgħu bejn *Il Giornal Malti* u gazzetti oħrajn kontemporanji, fosthom *Bertoldu*, *Stenterello*, *Il Portafoglio Maltese* u *The Maltese Observer*. Din l-analizi għalhekk għandha titfa' dawl ukoll fuq il-kultura u l-isfond storiku ta' dak iż-żmien. B'mod partikolari, jiġu mistħarrġa dawk ix-xogħlijiet ta' natura letterarja li ġew inklużi fil-ħarġiet ta' *Il Giornal Malti*, u li, b'xorti ħażina, f'itit huma magħrufa.

B. Ed. (Bl-Unuri)

Mejju 1999.

MUFTIEĦ IL-KLIEM:

LETTERATURA

GAZZETTI

SEKLU 19

POEŻIJA

TAYLOR

SUPERVISOR:

Dr. Arnold Cassola B.A. (Hons.),

D.Litt., Dip.Perf.

Lil ommi u missieri,
li minghandhom writt
is-sabiħ kollu li għandi.

Dwar dan ix-xoghol

Il-kors tal-Malti li jsir fl-Universita' jiftah f'hafna oqsma differenti, u minhabba li jittratta tant aspetti differenti, ffit kellna çans biex bhala studenti naghmlu tiftix fil-fond dwar qasam speçifiku, bhalmha hija l-letteratura, kemm bhala studju dwar is-soçjeta' kif ukoll bhala storja letterarja.

Ghalhekk, fi Frar ta' l-1997 thadditt ma' Dr. Arnold Cassola B.A. (Hons.), D. Litt., Dip.Perf., dwar din ix-xewqa tieghi li nesplora fil-fond aspekt wiehed tal-letteratura Maltija. Tlabtu jissuggerili qasam jew perjodu tal-ğrajja letterarja Maltija. Dr. Cassola kien tal-fehma li l-ewwel irrid naghti ħarsa lejn diversi ġurnali lokali li kienu joħorġu fis-seklu Dsatax biex niffirma opinjoni jien l-ewwel u naghzel qasam jien. Minnufih bdejt it-tiftix tieghi fil-Biblijoteka Nazzjonali, u l-ewwel ġurnal li laqatni kien *Il Ġurnal Malti*, gazzetta li kienet tiddeskrivi ruhha bhala serja li kienet toħroġ bejn l-1864 u l-1866. Osservajt ukoll il-polemika qawwija li din il-gazzetta kellha ma' gazzetti oħra li kienu jidhru fl-istess żmien, bhal *Stenterello*, *The Maltese Observer* u *lx-Xitan iz-Zopp*, fost l-oħrajn. Kien ghalhekk li iddeçidejt li nkompli naħdem fuq dan il-qasam. Osservajt li diġa' saru ħafna studji s'issa dwar personagġi partikolari u li baqġhu maghrufa għall-kontribut tagħhom għall-letteratura. Jien ghalhekk għażilt gazzetta, u dan għamiltu l-ewwelnett għax gazzetta tinvolti l-ideat u stili ta' kitba ta' diversi nies, u t-tieninett biex dan l-istudju tiegħu ikun oriġinali kemm jista' jkun u differenti, u jagħti ħarsa differenti minn studji li diġa' għandna, forsi anke biex bl-istil u l-analiżi tieghi nuri aspetti differenti minn dawk li raw ta' qabli.

Inhoss li dan it-tiftix tiegħi ghenni biex bhala student, niffoka fil-fond fuq qasam wiehed li jinteressani tal-letteratura Maltija. Bdejt ukoll napprezza l-letteratura Maltija mhux kif inhi llum, izda kif issawret flimkien haġa waħda mal-ġrajjet storiċi u ċ-ċirkustanzi differenti li Malta għaddiet minnhom tul is-sekli, kif ukoll xi nies li taw hajjithom għall-iżvilupp tal-letteratura tagħna. Bdejt nara wkoll kif dak kollu li kont qiegħed naħdem fuqu kien jagħqad biċċa biċċa biex jagħti stampa aktar shiħa, u għalhekk ix-xogħol kollu ha sens ġdid għaliha. Minn dan twieldet dik li nifhmu llum b'letteratura.

Dan il-ħsieb, flimkien max-xewqat tiegħi li nghallem jew nġarraf lil nies oħra dwar xi ġrajjet li għaddiet minnhom l-letteratura ta' pajjiżna, heġġiġni biex infittex tagħrif dwar dawn l-aspetti kollha biex nipprezentahom bhala d-dissertazzjoni tiegħi. Nittama li bis-saħħa ta' dan ix-xogħol tiegħi, li jien għamilt l-isforzi li stajt biex nagħmlu ġenwin u informattiv kif ukoll siewi, inqajjem interess ġdid f'gazzetti li llum m'għadhomx jidhru u li taw sehem kbir fil-bini tal-letteratura ta' pajjiżna permezz tal-kitbiet li dehru fihom. Minn dan ukoll se joħorġu hafna affarijiet li jitfgħu dawl fuq Malta tas-seklu Dsatax fuq bażi ġenerali, u mhux fuq bażi letterarja biss.

Din id-dissertazzjoni tiegħi ma setgħet qatt issir kieku ma kellix l-għajjnuna ta' bosta nies. Nixtieq l-ewwelnett inrodd ħajr lil Dr. Arnold Cassola li minn dejjem wera interess fix-xogħol tiegħi u ha tant paċenzja u ghenni kulmeta mort u fittixtu għall-għajjnuna. Ħajr imur ukoll għall-membri tal-familji tiegħi, ta' l-għarusa tiegħi Audrienne u l-familja tagħha, li dejjem raw li jghinuni mill-aħjar mod possibbli matul il-fażijiet kollha tal-preparazzjoni tax-xogħol tiegħi. Nixtieq

ukoll inrodd ħajr lill-librara kemm tal-Bibljoteka Nazzjonali, kif ukoll ta' l-Universita' talli dejjem iprovdewli l-materjal kollu li kelli bżonn, materjal li minghajru dan ix-xogħol żgur ma kienx jieħu s-sura li għandu llum.

NOTA: Din id-dissertazzjoni tinkludi għadd ta' kwotazzjonijiet meħuda minn diversi ġurnali u foljetti li dehru f'Malta matul is-Seklu Dsatax. Dawn il-kwotazzjonijiet ma jidhrux hawnhekk kif jidhru originarjament f'dawn id-dokumenti, iżda huma miktubin b'ortografija aġġornata għaż-żminijiet tal-lum.

WERREJ

Daħla ġenerali	2
L-EWWEL TAQSIMA	
L-isfond storiku, kulturali u letterarju Malti sas-Seklu Dsatax.....	5
1.1 L-ewwel stamperija f'Malta	6
1.2 L-ewwel ħġiel ta' letteratura bil-Malti.....	9
IT-TIENI TAQSIMA	
L-iżvilupp kulturali, soċjali u letterarju Malti tas-Seklu Dsatax.....	11
2.1 Is-seklu Dsatax.....	12
2.2 Il-qagħda ta' l-istampa u l-kelma miktuba fil-bidu tas-Seklu Dsatax	14
2.3 L-Italjanita' f'Malta.....	16
2.4 L-ġħoti tal-liberta' ta' l-istampa f'Malta	19
2.5 L-ewwel gazzetti	23
IT-TIELET TAQSIMA	
<i>Il Giornal Malti</i> bħala strument ta' bidla	26
3.1 Dwar <i>Il Giornal Malti</i>	27
3.2 L-impenn politiku ta' <i>Il Giornal Malti</i>	37
3.3 Kitbiet polemiki u marbutin ma' pika f' <i>Il Giornal Malti</i>	43
IR-RABA' TAQSIMA	
<i>Il Giornal Malti</i> u l-bini ta' identita' nazzjonali.....	52
4.1 Il-kitba b' tema kulturali u edukattiva f' <i>Il Giornal Malti</i>	53
4.2 Kitbiet ta' xejriet letterarji jew artistiki f' <i>Il Giornal Malti</i>	61
4.3 Għeluq.....	66
Bibliografija	70
Appendici I: Id-dati tal-ħargiet kollha ta' <i>Il Giornal Malti</i>	75
Appendici II: Indiki tal-kitbiet kollha li jidhru f' <i>Il Giornal Malti</i>	78
Appendici III: Ġabra tal-poeżiji kollha li deħru f' <i>Il Giornal Malti</i>	171

DAHLA ĞENERALI.

Dahla ġenerali

Il-letteratura ġejja mill-htieġa tal-bniedem għall-komunikazzjoni. Il-kollektivita' ta' nies li flimkien jibnu letteratura jiżgura li din ikun fiha dak li huwa essenzjali mhux biss fl-istorja, imma wkoll fil-mod tal-ħsieb. Għalhekk, letteratura hija rifless ħaj ta' nazzjon, il-frott tat-tigrib u l-glorji li poplu sħiħ ikun għadda minnhom. Din l-espressjoni torbot flimkien lill-poplu permezz tat-tħaddim tal-kelma, u hija ħaġa waħda mal-grajjiet storiċi tal-poplu sa mill-bidu tal-ħolqien tiegħu.¹ Dan dejjem deher fix-xejriet li hadu diversi letteraturi ta' pajjiżi kbar, bħall-Italja u l-Ingilterra. Min-naħa l-oħra, ladarba l-lingwa hija bżonn essenzjali ta' komunikazzjoni, il-bniedem kellu l-ewwel jiżviluppa tajjeb il-mezzi ta' komunikazzjoni sabiex ikun jista' jiżviluppa bħala miġemgħa.² Storja letterarja ta' poplu ma tistax la teżisti u wisq anqas tinbidel jew tirriforma ruħha jekk ma jkunx hemm żvilupp fil-poplu,³ u għalhekk jagħmel hafna sens li naraw l-ewwel l-iżvilupp tal-poplu Malti biex wara naraw kif ftit ftit bdiet tiffirma l-idea tal-letteratura hawn Malta.⁴ Nistgħu nghidu li l-letteratura hija l-barometru li juri s-sentimenti tas-soċjeta' bl-aktar mod ċar.

¹ Friggieri, O., (1979), p. 11.

² Il-bniedem fl-istat mill-aktar primitiv ma kellux komunikazzjoni żviluppata, u għalhekk lanqas ir-rabta ta' bejn gruppi differenti fi żmien missirijietna ma kienet żviluppata. Meta, imbagħad, bdiet tiżviluppa l-lingwa, tjebu anke r-rabtiet bejn in-nies jew gruppi ta' nies li jgħammru fl-istess medda ta' art. Meta kien hemm ir-rabta bejn in-nies seta' jkun hemm idea ta' ġemgħa waħda.

³ Friggieri, O., (1979), p. 13.

⁴ Din l-idea damet hafna ma dahlet f'Malta u hadet hafna aktar biex twettqet, kif se naraw f'dan ix-xogħol, u għal raġunijiet li semmejna u li se narawhom f'aktar dettall. Peress li Malta għandha storja ta' pajjiż dejjem imrażżan u miżmum taħt ħakma sovrana, jista' jkun li għalhekk li l-letteratura damet tant ma żviluppat. Kienet qiegħda tirrifletti b'mod l-aktar ċar il-mod ta' kif is-soċjeta' infisha kienet għadha ma żviluppatx.

Il-ġeografija ta' Malta, iċ-ċokon tagħha bħala gżira u t-taqlib politiku li gżiritna għaddiet minnu tul is-sekli flimkien iddeterminaw pass pass it-twettiq ta' l-istorja Maltija kif nafuha llum, u għalhekk anki kif issawret il-letteratura. Iċ-ċokon ta' gżiritna għen biex pajjiżna seta' jinħakem faċilment minn qawwiet barranija aktar b'saħħithom minna, filwaqt li l-pożizzjoni tagħna fil-Mediterran kienet waħda tajba strateġikament u faċli għat-trasport marittimu, li kien il-mezz tat-trasport waħdieni sas-seklu tagħna sa mill-bidu.⁵

Sa mill-ewwel ħakma, dik tal-Feniċi, l-atteġġjament tal-poplu Malti kien dejjem ta' sottomissjoni, qatt ma ndaħal fl-ebda deċiżjoni li tikkonċerna lilu, anki bl-aktar mod dirett. Il-Maltin kienu, bla ma jafu jew jifhmu għaliex, dejjem iħallu f'idejn il-barrani u jbaxxu rashom għal dak li jiddeċiedi jew jimponi l-ħakkiem, hu min hu.⁶ Kull ħakma li ħalliet il-marka tagħha fuq l-istorja Maltija dejjem imxiet fuq ir-relazzjoni ta' bejn kmand ħakkiem u poplu maħkum, u dan żgur li affettwa l-qagħda letterarja ta' pajjiżna, kemm kif orġinat u anki kif żviluppat. Kollha kellhom effett wiehed li ħadem ħafna kontra l-mentalita' u l-kultura tagħna: kemm it-tmexxija ta' gżiritna kif ukoll il-kultura tagħna qatt ma kienu Maltin, iżda kienu dejjem dawk mitfughin fuqna mill-ħakkiem barrani. L-interessi ta' Malta kienu minn dejjem imwarrba jew minsija, u l-poplu Malti qatt ma gie stmat bħala poplu magħqud fi gżira għalih.

⁵ Abela Ġ.F., (1984), pp. 7-8 u Castagna P.P., (1985), *It-Tieni Volum, It-Tieni Ktieb*, p. 4. Peress li P.P.Castagna mhux l-awtorita' fl-istorja ta' Malta, tajjeb li tagħrif meħud minghandu jiġi konfermat f'sorsi oħra, bħalma għamilt jien f'dan il-każ mix-xogħol ta' Ġ.F.Abela.

⁶ Abela Ġ.F., (1984), pp.151-153 u Castagna P.P., (1985), *It-Tieni Volum, It-Tieni Ktieb*, pp. 5-6. Il-Maltin, bil-mod sottomess ta' kif kienu jimxu, kienu bla ma jridu jhegġu lill-ħakkiem ikompli bil-mod tat-tmexxija tiegħu, għax qatt ma kienet issirlu rezistenza.

L-istorja twila ta' ħakmiet barranin li kellha Malta wassluha sas-Seklu Ghoxrin.⁷ Il-ħakmiet kollha kellhom għall-anqas fattur wieħed komuni: daħhlu fil-moħħ tal-poplu Malti l-idea li l-ħakkiem barrani jaqbez hu għad-drittijiet tal-Malti. Il-Maltin qatt ma fehmu li għad-drittijiet tagħhom, iridu jkunu huma li jitkellmu. Din l-idea, kif se naraw 'il quddiem, affettwat il-mixja kollha ta' l-istorja tagħna.

⁷ L-Ingliżi, l-aħhar ħakkiema tagħna, telqu għal kollox minn hawn fit-31 ta' Marzu 1979. Ara wkoll Grech J., (1997), pp. 95-96.

L-EWWEL TAQSIMA

**L-isfond storiku, kulturali u letterarju Malti
sas-Seklu Dsatax**

1.1 L-ewwel stamperija f'Malta

Wiehed mill-passi l-kbar fl-istorja tal-letteratura ta' hafna pajjiżi madwar id-dinja żgur li kienet l-istamperija. Din l-invenzjoni, li serviet għal tixrid hafna akbar tal-kitba, giet id fid mal-fatt li, kulma jmur, aktar nies kienu dejjem jitghallmu jaqraw.⁸ Kienet invenzjoni li kellha tibdel il-mod ta' kif jiżviluppaw il-letteraturi ta' hafna pajjiżi madwar l-Ewropa. F'dan ir-rigward tajjeb li naraw kif intlaqtet Malta minn din l-invenzjoni.

L-istamperija ta' Johan Gutenberg, li malajr hadet il-fama fl-Ewropa lejn nofs is-Seklu Hmistax, hadet żewġ sekli shaħ sakemm dahlet u bdiet taħdem fuq bażi regolari f'Malta.⁹ L-ewwel stamperija f'Malta għabha ċertu Pompeo de Fiore, membru ta' l-Ordni b'dixxendenza Sqallija lejn nofs l-1642.¹⁰ Għalkemm l-istamperija tiegħu kienet tiffunzjona tajjeb u kienet lesta biex tithaddem, De Fiore sab aktar xkiel qabel ikun jista' jibda. Talab lill-Granmastru Jean Paul Lascaris Castellar il-monopolju fuq l-istampar, u bħala raġuni għat-talba tiegħu semma li hu kellu l-ispejjeż u l-mertu ta' din l-inizjattiva privata tiegħu.¹¹ Mar tajjeb, għax il-monopolju ingħata lilu u lid-dixxendenti tiegħu għal għoxrin sena shaħ. Il-Granmastru wettaq il-monopolju billi ipprojbixxa li xi pubblikazzjonijiet jidhlu minn barra.¹² Raġunijiet oħra, anki politiċi, wasslu biex rażżnu l-iżvilupp

⁸ Il-kotba li qabel kienu jinkitbu minn patrijiet fil-kunventi u jinżammu fil-libreriji kbar li kellhom dawn l-istess kunventi, issa setgħu jġu stampat, mixtrija u moqrlja, anke jekk għal prozz sostanzjali, mill-poplu li kien jaf jaqra.

⁹ Johan Gutenberg żviluppa l-invenzjoni tiegħu lejn nofs is-seklu Hmistax, f'Malta dahlet, kif se naraw ftit aktar 'l isfel, fl-1642, jiġifieri lejn nofs is-seklu Sbatax.

¹⁰ Grima, J. F., (1991), p. 3

¹¹ *ibid.*, p.3

¹² *ibid.*, p.3. Il-pubblikazzjonijiet kienu spiss reliġjużi, bħal *Indulgences pertaining to the Island of Malta*, *The Gospel of St. John*, u *Ricette della Pietra di S. Paolo*. Min kien jinqabad jikser din il-liġi kien jehel multa, u l-kotba kienu jiġu konfiskati.

tal-kelma miktuba, u aktar tard, it-tixrid ta' l-arti tal-kelma f'Malta. Peress li kollox kien immexxi mill-Inkwizitur, id-deċiżjonijiet li kienu ttiehdu minnu f'dan iż-żmien kellhom importanza kbira għal kulma ġara wara.¹³

Il-letteratura miktuba tingħażel mit-tradizzjoni mitkellma għal diversi raġunijiet. Titlob li l-poplu jkun jaf jaqra. Kull xorta ta' kitba kienet issir bl-idejn, proċess li kien jitlob ħafna ħin u flus, minbarra li jkollok nies dedikati apposta għal dan it-tip ta' xogħol. Fl-Ewropa kien hemm sengħa żviluppata tajjeb ta' preparazzjoni ta' kotba miktuba bl-idejn, xi wħud minnhom imżejna b'disinji mill-isbaħ. B'xorti ħażina, dawn m'għandhom l-ebda valur letterarju, iżda kienu kotba ta' utilita', bħal per eżempju Bibbji u kotba oħra reliġjużi.¹⁴ Ix-xogħol bil-kitba li kien isir fl-Ewropa kien isir fuq skala żgħira ħafna fi gżiritna, u f'it għandu importanza għalina għal din ix-xogħol. F'dan iż-żmien, l-Ordni ta' San Ġwann kellu t-Taljan tat-Toskana bħala l-ilsien uffiċjali tiegħu, haġa li torbot ħafna mal-fatt li Malta kienet tagħmel parti mir-Renju ta' Sqallija.¹⁵

Wara s-sena 1647, f'Malta bdew jidhru kotba mhux biss marbutin mar-reliġjon imma anki ta' l-istorja ta' pajjiżna, bħall-pubblikazzjoni ta' l-1648 ta' Ġan

¹³ Il-kotba li qabel kienu jinkitbu minn patrijiet fil-kunventi u jinżammu fil-libreriji kbar li kellhom dawn l-istess kunventi, issa setgħu jiġu stampati, mixtrija u moqrija, anke jekk għal prezz sostanzjali, mill-poplu li kien jaf jaqra. Dan pero' kien żvilupp sostanzjali fil-firxa ta' materjal miktub għal dan iż-żmien.

¹⁴ Xogħol bħal dan kien isir fil-monasteri, fejn patrijiet kienu jiddedikaw il-hin tagħhom jikkupjaw bl-idejn. Ta' min jgħid li dawn il-manuskritti wiehed jista' faċilemt josserva id-disinji sbieħ li kienu jakkumpanjaw il-kitba.

¹⁵ Cassola A., (1998), pp. 15-16

Franġisk Abela u ta' Fra Fabritio Cagliola.¹⁶ L-istampa xorta ma kellhiex il-liberta' li tistampa dak li jidhrilha, u sa mill-1642 kull pubblikazzjoni kienet ċensurata minn Delegat ta' Granmastru u mill-Inkwizitur.¹⁷ Kull pubblikazzjoni kienet iġġorr fiha iskrizzjoni li turi li kellha permess li toħroġ minn awtoritajiet superjuri.¹⁸ FI-1656, kunflitt bejn min kellu joħroġ l-*imprimatur* bejn l-Isqof, Il-Granmastru u l-Inkwizitur wasslet biex l-istampa terġa' tieqaf għal kollox.¹⁹ Peress li hadd minn dawn it-tliet awtoritajiet ma kellu interess speċjali li l-istampa taħdem, kollox thalla wieqaf, u x-xogħol ta' l-istamperiji waqaf għal kollox.

Aktar ma beda jgħaddi żmien, il-htieġa ta' l-istampa f'Malta kienet qieghda tinħass, tant li dan wassal lill-Granmastru Raimondo Perellos biex, f'ittri ta' l-14 u l-21 ta' Ġunju, jitlob lill-ambaxxatur tiegħu f'Ruma sabiex jithabat sabiex jinkisbu drittijiet taċ-ċensura għall-Ordni.²⁰ Malta kienet diġa' għamlet seklu sħiħ mingħajr l-istampa, haġa li razżnet għal kollox xi tama għal xi żvilupp li seta' kien importanti. Il-Granmastru gie mgħarraf li dawn id-drittijiet kienu se jiġu

¹⁶ Grima, J. F., (1991), pp. 8-9. Ir-riferenza għaż-żewġ pubblikazzjonijiet huma *Della Descrizione di Malta, Isola nel Mare Siciliano, colle sue Antichita' ed altre notizie*, (1647), ta' Ġan Franġisk Abela u *Elogio del Commendator Fra Rinaldo Bech la Buissiere Cavaliere Gersolmitano* (1647), it-tnejn stampati minn Paolo Bonacota.

¹⁷ *ibid.*, p.11. Ninnotaw li ż-żewġ awtoritajiet kienu jiehdu sehem attiv fid-deċizzjonijiet ta' natura politika li jittiehdu.

¹⁸ Din l-*imprimatur* kienet il-permess miktub li kull pubblikazzjoni kellha iġġorr fuqha biex tkun skond ir-regolamenti. Min kienu dawn l-awtoritajiet superjuri li jiehdu d-deċizzjonijiet kien dubjuż sakemm dehret *imprimatur* shiha f' pubblikazzjoni ta' l-1643. Din hija l-unika *imprimatur* shiha li waslet għandna sal-ġurnata tal-lum.

¹⁹ Cassola A., (1998), p. 94.

²⁰ Grima, J. F., (1991), p.15.

rikonoxxuti, u d-drittijiet taċ-ċensura ingħataw lill-Inkwizitur, lill-Isqof u lir-rappreżentant ta' l-Ordni.²¹

1.2 L-ewwel hjiel ta' letteratura bil-Malti

L-idea li ssir ġabra ta' tradizzjoni orali u ta' ġrajjet li seħhew bdiet mill-istoriċi, bħal Ġan Franġisk Abela, li semmejniah qabel f'dan ix-xogħol u li hu l-ewwel storjografu Malti. Dawn in-nies kienu jniżżlu ġrajjet hekk kif seħhew biex xejn ma jintilef, u r-riżultat kien għadd ġmielu ta' manuskritti mxerrdin għand persuni differenti.²² Il-kotba miktuba minn dawn l-istoriċi bdew il-proċess tal-letteratura. Aktar ma beda jgħaddi żmien, beda kulma jmur jinħass il-bżonn li patrimonju mhux biss marbut ma' l-istorja jinkiteb. F'Malta dan il-bżonn dam hafna ma nħass, u l-bżonn li niktbu xi haġa marbuta ma' l-arti tal-kelma dam hafna aktar.

Sa l-1966, kulhadd kien jahseb u jemmen li l-Malti minn dejjem kien djalett ta' l-Gharbi mitkellem, u li l-egdem kitba bil-Malti kienet ta' Ġan Franġisk Bonamico madwar is-sena 1672. Is-sejba tal-"Kantilena" ta' Pietru Caxaru fl-1966 hija manifestazzjoni ċara ta' forma Medjevali tal-Malti li teħodna ftit qabel l-1485.²³ Fil-manuskritti notarili li kien iżomm Brandano de Caxario bejn l-1533

²¹ Waqt li qabel id-deċiżjonijiet dwar x'għandu jġi stampat kienet taqa' fuq tnejn min-nies, issa bdiet tiddependi fuq tlieta, haġa li tat il-lok għal aktar nuqqas ta' qbil.

²² Spiss anke l-fatti kienu jkunu mniżżlin differenti, peress li s-sorsi ma kinux daqshekk ta' min jogħhod fuqhom. Nafu wkoll li l-istoriċi l-qodma spiss kienu jiehdu materjal mix-xoghlijiet ta' xulxin, haġa li għenet biex l-ineżattezzi joktru.

²³ Pietru Caxaru miet f'din is-sena, allura bilfors li nkitbet ftit qabel. Din il-kopja li għandna hija l-unika wahda tal-*Kantilena*, u ma nkitbitx qabel l-1533. Ara wkoll Wettinger (1993), pp. 157-158. (Ara wkoll A Cremona, (1924)

u l-1536, tidher dik li hu sejhilha il-"Kantilena" ta' qaribu Pietru Caxaru.²⁴ B'xorti hażina, għad li ma kinitx xi ispirazzjoni poetika li hażret lil Brandano jinkludi l-"Kantilena" fil-ktieb tiegħu, it-tifsira li kellha l-għanja għen biex l-għanja tassew qadima li kien kiteb wieħed mir-razza tiegħu hafna snin qabel, kellha tinkiteb f'dan il-ktieb biex tagħmel parti mill-patrimonju tal-letteratura Maltija.²⁵

Wettinger jgħid li lsienna għadda minn proċess qawwi hafna ta' "Latinizzazzjoni", u dan xorta ma kissirx ir-rabtiet Semitiċi ta' lsienna.²⁶ Hu stess jipprova jispjega dan bil-fatt li l-l-biċċa l-kbira ta' l-immigranti Ewropej li jsibu ruħhom fi xtutna kienu jiżżewġu ma' nisa Maltin, u b'hekk l-ilsien tal-mara kien jiġi preservat.²⁷ Il-Malti ma żviluppax mill-Gharbi letterarju, jew Klassiku, imma minn varjeta' aktar djalettali.²⁸

Ix-xogħlijiet marbutin ma' letteratura li nsibu qabel is-Seklu Dsatax huma f'it fil-għadd u jagħtuna stampa pjuttost dejqa ta' pajjiżna. Kif se naraw fit-taqsimha li jmiss, dan li għadna kif iddeskrivejna ma jiħux l-importanza li haqqu jekk ma narawx għal xiex wassal fl-istorja tal-letteratura tagħna. L-attività tas-Seklu Dsatax, minbarra li kienet fuq skala hafna akbar, kien fiha wkoll diversita' ta' skopijiet, haġa li wasslet għal twettiq u thaddim aħjar ta' l-arti tal-kelma.

²⁴ *ibid.*, p. 11.

²⁵ Hija wkoll hasra li s'issa ma tiehdu l-ebda prekawzjonijiet mill-awtoritajiet preżenti Maltin biex dan id-dokument uniku jingħata l-importanza li haqqu u jiġi mħares, kif inhu xieraq, bħala l-eqdem biċċa letteratura li għandna.

²⁶ Wettinger G., (1993), p.144. B'dan it-terminu qed nifhmu rezistenza mahsuba li xxejjen rabtiet Semitiċi f'Malta u insistenza fuq kultura li tmur lejn dik Latina jew Taljana

²⁷ *ibid.*, p.144 u Wettinger (1988), p. 25.

²⁸ *ibid.*, p.145.

IT-TIENI TAQSIMA

**L-iżvilupp kulturali, soċjali u letterarju Malti
tas-Seklu Dsatax**

2.1 Is-seklu Dsatax

Il-qalba tas-Seklu Dsatax sabet kultura Taljana qawwija hafna f'Malta, u l-mentalita' generali f'Malta kienet li min kien jaf jitkellem bit-Taljan kien meqjus bhala bniedem kult.¹ L-Ingliż ukoll, min-naħa l-oħra, ftit ftit kien qed jieħu l-importanza tiegħu. Kien il-Malti li kien għadu pass lura: sas-seklu Dsatax kien hawn ftit hafna kelma miktuba bil-Malti, u din il-kitba kienet ristretta biss għal min kien kapaċi jaqra.² Dan jgħodd biss għan-nies li avvanzaw fis-soċjeta' u li kienu komdi. Min kien illitterat ma kellux aċċess għall-edukazzjoni u lanqas seta' javvanza soċjalment. Anzi, kellu bħal ċertifikat invizibbli imwaħħal miegħu u li jistqarr li jibqa' għomru u żmien illitterat u bla skola, haġa li imbagħad kienet iddum tintiret minn missier għall-ulied u tingarr tul iż-żmien.

Malta tas-Seklu Dsatax kienet gżira maqsuma bejn il-kultura kolta Taljana u dik komuni, jew popolari Maltija.³ Il-Malti kien, f'dan iż-żmien, jirrappreżenta l-għaqda sfurzata ta' kultura Taljana u l-fdalijiet ta' kultura oħra Semitika. Kien f'dan iż-żmien li nħasset il-htieġa minn partijiet tal-poplu li jkun hawn it-tagħlim, u li bit-tagħlim biss seta' jkollna soċjeta' li timxi 'il quddiem.⁴ Naturalment, ma'

¹ Din il-mentalita' baqgħet tispikka sal-Kwistjoni tal-Lingwa ta' bejn l-1921 u l-1931. Dan juri x'rabta kulturali qawwija Malta kellha mal-penisola Taljana.

² Il-parti illitterata tas-soċjeta ma kinitx tifhem il-htieġa li pajjiżna jkollu letteratura. Lanqas ma setgħet tara l-importanza taqħha u tikkontribwixxi b'mod dirett għat-tiswir taqħha. Peress li l-poplu illitterat kien il-biċċa l-kbira tal-popolazzjoni Maltija, l-iżvilupp tal-letteratura kienet biċċa xogħol li ssir minn nukleju żgħir ta' nies b'nuqqas kbir ta' interess mill-bqija tal-poplu.

³ L-Ingliż dahal fix-xena aktar tard, għalkemm kellu sehem ukoll minn din il-kwistjoni. Ara Friggieri, O (1992), p. 364

⁴ Ghedt li kienu partijiet minhabba l-fatt li fejn kien hemm l-injoranza, lanqas biss kien jidhol fras dak li jkun x'jista' jagħmel biex il-qagħda titjeb xi ftit. Kif se naraw aktar 'il quddiem, ir-refuġjati politiċi Taljani kellhom sehem mhux żgħir f'din il-kuxjenza li kienet qed tibda tinfirex bil-mod fost in-nies aktar kolti li kellna fi gżiritna. Pero', dawn raw htieġa ta' bidla mhux biss għall-ġid ta' Malta, imma anke bhala bidla favur il-kawżi taqħhom.

dan kien marbut il-fatt li tkun taf taqra u tikteb. Insibu nies bħal Ludovico Mifsud Tommasi (1795-1879), Richard Taylor (1818-1868), Ġuże' Muscat Azzopardi (1853-1927), Anton Muscat Fenech (1854-1910), Dwardu Cachia (1858-1907), Manwel Dimech (1860-1921) u Ninu Cremona (1880-1972), fost l-oħrajn. Il-kitbiet ta' dawn il-Maltin flimkien mal-filosofiji tagħhom jinghaqdu max-xogħol li nies barranin li sabu ruħhom f'Malta kitbu. Dwar il-kitba ta' dawn l-eżiljati Taljani u Sqallin li kienu f'Malta fis-Seklu Dsatax, u li se nitkellmu dwarhom aktar 'il quddiem, nistgħu ngħidu li żgur li kienu kapitlu kbir u importanti fil-ġrajja tal-letteratura tagħna.

Dan iż-żmien kien żmien fejn Malta bdiet tara bidliet radikali, bidliet li dejjem ġabu min japprova u min jopponi l-avvenimenti li kienu jseħħu. Il-letteratura ta' nazzjon timxi dejjem, kif rajna, id f'id ma' l-iżvilupp ta' nazzjon fl-oqsma l-oħra tal-ħajja, bħalma huma l-ekonomija u l-istabbiltà'. Il-poplu Malti, maqsum u fuq livell nazzjonali bla direzzjoni, f'it f'it beda jagħraf il-bżonn ta' l-identità li hija essenzjali għalih.⁵ Il-ħsieb tal-Maltin dam s'issa biex beda joħroġ, u kellhom ikunu proprju l-libertajiet godda li għadda minnhom il-poplu li wassluh biex jifhem il-ħtieġa ta' dan kollu. B'hekk, nistgħu ngħidu li l-letteratura tagħna bħala Maltin taf il-bidu tagħha proprju f'dan iż-żmien.

L-istatus baxx ħafna li kellu l-Malti bħala l-ilsien tal-kotra torbot ħafna mal-fatt li l-biċċa l-kbira tal-poplu Malti kienet illitterata u allura ma kienx hemm

⁵ Il-poplu Malti, anke meta thares lura fiż-żmien, kien poplu li dejjem mexxa mar-rieda tal-ħakkiem barrani, u ġarrab ħsara minħabba f'dan ukoll. Kif nistgħu nifhem minn dak li rajna s'issa, dan affettwa bil-kbir l-iżvilupp ta' l-oqsma kollha ta' l-ilsien Malti.

esponenti li jieqfu għall-kawża tal-lingwa.⁶ Għall-affarijiet uffiċjali, fejn qabel żmien il-Kavallieri kien jintuża l-Isqalli, sa l-1800 kien qed jintuża t-Taljan tat-Toskana.⁷ Kull min kien jaf bit-Taljan kien jitqies bħala bniedem kolt, u f'Malta li tkun taf bi jew li titgħallem it-Taljan u li tkun edukat kienu kważi sinonimi. Il-kultura Taljana li kien hawn f'Malta kienet waħda qawwija, u li tmur lura għal hafna qabel żmien l-Ingliżi. Meta, imbagħad, bdiet il-ħakma tagħhom, jidher li għalkemm l-Ingliż kien il-lingwa amministrattiva, it-Taljan baqa' l-ilsien tal-Qrati.⁸ Barra minn hekk, f'dak kollu li kellu x'jaqsam ma' affarijiet uffiċjali kif ukoll ma' dawk ekkleżjastiċi, kienet tintuża l-lingwa Taljana flimkien ma' dik Latina.

Fiorentini (1982) tghid li ma kinitx haġa rari li l-istampa Ingliża kienet tikteb bit-Taljan biex tintlaħaq aħjar mill-popolazzjoni.⁹ Il-poplu Malti, quddiem din it-taqtiġha, xorta kien dejjem iġarrab il-konsegwenzi li haddieħor jitkellem għalih f'ċerti ċirkostanzi importanti, bħal fil-Qorti, bl-effetti kemm tajbin kif ukoll hżiena ta' dan.¹⁰ F'dan il-kwadru ta' pajjiż immexxi bħala kolonja Ingliża imma li għandu kultura Taljana qawwija hafna, l-Ingliż kien użat biss minn minorita' kummerċjali ta' nies li kienu tgħallmu l-lingwa permezz tal-kuntatti tagħhom ma' l-Ingliżi, għax hawn Malta dik il-kultura ma kinitx preżenti.

⁶ Barra minn dan, il-Malti kien meqjus lingwa tal-kċina u dilalett ta' l-Gharbi, haġa li gābet kemm fuq il-Maltin kif ukoll fuq il-Malti prgeudizzji qawwijin razzisti li żammew l-istatus tal-Malti baxx.

⁷ Cassola A., (1998), p. 92. It-Taljan kellu jibqa' l-lingwa uffiċjali ta' Malta taht tliet mexxejja differenti: Ara Cassola, A.,(1998), pp.93-94.

⁸ *ibid.*, p. 109.

⁹ Bonello, V., Fiorentini, B., u Schiavone, L., (1982), pp.23-24.

¹⁰ Cassola, A., (1998), p.111. Il-lingwa li kienu jitkellmu l-Maltin hija eskluża totalment, u damet f'dan l-istat sa wara l-ghoti tal-liberta' ta' l-istampa, meta minoranza żghira ta' gazzetti, bħal dik li hija ewlenija għal dan ix-xogħol, kienu joħorġu b'ortografija Taljanizzata tal-Malti.

2.2 Il-qagħda ta' l-istampa u l-kelma miktuba fil-bidu tas-Seklu Dsatax

Mal-qalba tas-Seklu, il-Gvern kellu monopolju assolut fuq l-istampa, u l-unika stamperija attiva f'Malta kienet l-Istamperija tal-Gvern.¹¹ Kienet mezz effettiv ħafna biex tikkontrolla t-tixrid ta' materjal mhux aċċettabbli, imma kienet ukoll is-sors ta' ħafna tgergir, l-aktar minn dawk in-nies li riedu b'ċerta qawwa li l-istampa tingħata l-liberta', ħaġa li diversi pajjiżi oħra kienu diġa' kisbu.¹² In-nuqqas ta' liberta' li kienu qed ibatu minnu l-Maltin xorta ma kienx ifisser li kitbiet ipprojbti ma kinux jidhlu, għax minn dawn kien hawn kemm trid, l-aktar meta tqis li ma kien hemm l-ebda liġi tal-libell li tikkontrollahom.¹³ Għad li kien hawn diversi stamperiji privati f'Malta, dawn ma setgħux jintużaw mill-Maltin. Għalhekk, min ried jistampa kellu jmur l-Istamperija tal-Gvern. L-Ingliżi għamlu kondizzjonijiet ibsin ħafna fuq x'seta' jiġi mitbugħ.¹⁴ Barra minn hekk, il-prezzijiet biex tistampa f'Malta kienu għoljin ħafna, u xi għejjun kienu waslu biex jgħidu li kien jiġi irħas li tistampa ġewwa l-Italja milli hawn Malta.¹⁵

Ma nistgħux niddeskrivu t-tmexxija ta' l-Ingliżi bħala waħda liberali fil-qalba tas-Seklu Dsatax f'Malta. Izda, l-Ingliżi minn dejjem xtaqu li jkun hemm ċertu ammont ta' liberta' fil-pajjiżi li kienu kolonji tagħhom, anki biex jekk jista' jkun

¹¹ Grima, J.F., (1991), p. 54

¹² Qed nirreferi b'mod partikolari hawnhekk għall-ghadd ġmielu ta' eżiljati politiċi Taljani. Għad li l-liberta' ta' l-istampa waslet fl-1838, ma neskludux il-fatt li dawn kienu jagħmlu xi tip ta' pressjoni f'Malta bil-kitba permezz ta' fuljetti u materjal ieħor li kien isir bil-moħbi. Ta' min iżid li min kien jinqabad jistampa materjal jew ikollu makkinarju ta' stamperija bla permess kien jehel pieni horox ħafna jekk jinqabad mill-awtoritajiet Ingliżi.

¹³ Aktar 'l isfel se naraw kif il-liġi tal-libell daħlet għall-ewwel darba ma' l-ghoti tal-liberta' ta' l-istampa f'Mejju ta' l-1839.

¹⁴ L-Ingliżi riedu li kitba tkun permessa biss jekk tkun ħielsa minn argumenti reliġjużi. B'hekk, l-Ingliżi irnexxielhom irażżnu kitbiet li jmorru kontra t-tmexxija tal-Gvern Ingliż u r-reliġjon li kien iħaddan, aktar u aktar meta tqis il-Kattoliċiżmu qawwi li kien hawn f'Malta.

¹⁵ Grima, J.F., (1991), p. 56.

dawn ma jidhrux koroh iżżejjed mal-popli fil-kolonji tagħhom u jmantnu t-titlu tagħhom ta' 'protettriċi tal-liberta'.¹⁶ Din ix-xewqa wasslet biex fl-20 t'Ottubru ta' l-1836, John Austin u George Cornwall Lewis żaru Malta bl-iskop li jitkixxfu dwar il-qagħda ta' Malta u niesha bl-għan ewlieni li titjieb il-qagħda tal-Maltin.¹⁷ L-istampa ta' Malta li rat din il-Kummissjoni kienet ir-realta' kerha li l-Gvern kien heba għal xi żmien: rat il-bżonn ta' l-edukazzjoni fost il-poplu, u ssuġġeriet li tiġi kkonsiderata bis-serjeta' l-idea li Malta jkollha l-liberta' ta' l-istampa.¹⁸

2.3 L-Italjanita' f'Malta

Qabel f'dan ix-xogħol rajna kif xi nies kienu jaraw l-emigrazzjoni bħala l-uniku mezz ta' kif tevita ċerti problemi li jkun hemm fil-pajjiż tagħhom. Fir-reġjuni differenti ta' l-Italja ġara proprju dan bejn l-1804 u 1860, bir-riżultat li ħafna minn dawn ir-refuġjati sabu ruħhom Malta.¹⁹ Filwaqt li Bonello²⁰ josserva li l-immigrazzjoni f'Malta bdiet fuq skala kbira viċin l-ghoti ta' l-istampa fl-1839, Friggieri jispekula li kellna immigrazzjoni importanti anki qabel fiż-żmien, u jsemmi li l-ewwel immigrant Taljan kien Vittorio Barzoni, li wasal f'Malta fl-1804

¹⁶ Ganado, (1974), p.113.

¹⁷ Is-Sur John Austin, li ġie mas-sinjura tiegħu, flimkien mas-Sur George Cornwall Lewis kienu jiffurmaw din il-Kummissjoni Rjali, li waslet f'Malta fl-20 t'Ottubru 1836. Ara Laferla, A.V. (1945), pp.159-160.

¹⁸ *ibid.*, pp. 161-162

¹⁹ Friggieri, O., (1979), p.34.

²⁰ Bonello, V., Fiorentini, B., u Schiavone, L., (1982), pp.23-177.

u li mill-ewwel taha għall-kitba ġurnalistika.²¹ Il-medda ta' art li llum insejnhulha l-Italja, li kienet biss isem fl-ewwel nofs tas-Seklu Dsatax, kellha tinfluwenza mhux f'it il-mixja ta' l-istorja tal-letteratura ta' ġziritna. Friggieri jara dan l-iżvilupp fuq żewġ livelli: 'tkompli u addattament ġdid fuq livell letterarju, u imitazzjoni u tnebbih fuq livell politiku.'²² Il-ġurnalizmu tagħna, kif se naraw, kien qed jimmira għal dawn iż-żewġ livelli fl-istess waqt.

It-taqlib li kien hemm f'diversi reġjuni ta' l-Italja wassal biex nies intellettuali, professjonisti u attivisti Taljani, li sfaw telliefa fir-rewwixti kontra l-ħakkiema tagħhom, jaħarbu minn pajjiżhom.²³ Il-qrubija tagħna mal-penisola Taljana għenet biex dawn ir-refuġjati jkunu jistgħu jibqgħu jikkomunikaw ma' qrabathom u jsegwu dak li kien qed jiġri f'pajjiżhom.²⁴ Barra minn dan, tajjeb li ngħidu li l-Ingliżi taw il-permess lil mijiet ta' immigranti politiċi Taljani jiġu Malta, ħaġa li wasslet biex il-kultura Taljana tiegħu post dominanti fil-xena ġurnalistika tagħna.

Malta kienet ġzira ta' kenn ideali għal dawn ir-refuġjati minħabba li kellha tmexxija pjuttost tolleranti.²⁵ Dawn l-eżiljati ġabu magħhom l-ideat ta' poplu

²¹ Friggieri, O., (1979) u Bonello, V., Fiorentini, B., u Schiavone, L., (1982), p.27. Fil-fatt, waħda mill-gazzetti li tagħhom kien editur Vittorio Barzoni kienet appunto *L'Argo*, li l-ewwel ħarġa tagħha dehret fit-23 t'April ta' l-1804, u *Giornale di Malta*, li ħarġet l-ewwel darba fis-7 ta' Jannar 1812. Bonello, V., Fiorentini, B., u Schiavone, L., (1982) jattribwixxu l-gazzetta *Foglio d'Avvisi* (l-ewwel ħarġa dehret fit-8 t'Ottubru 1803) wkoll lilu, imma dan mhux ċert u jikkontradixxi dak li għedna qabel dwar id-data tal-wasla tiegħu f'Malta. Barra minn dan, Gsrima, J.F.,(1991),p.58 isemmi li Barzoni ġie fl-1803, u mhux fl-1804.

²² Friggieri, O., (1979), p.34.

²³ *ibid.*, p.34. u Cassola, A., (1998), pp. 111. Ara wkoll Schiavone L, f' Bonello, V., Fiorentini, B., u Schiavone, L., (1982), p.179-219 għal aktar dettalji ta' l-immigranti.

²⁴ Nafu wkoll li kien jgħaddi volum konsiderevoli ta' korrispondenza mhux biss familjari imma anke b'motivazzjoni politika matul il-permanenza ta' l-eżiljati f'Malta.

²⁵ *ibid.*, p.35.

magħqud f'Malta u b'ideat ta' patrija ideali, tant li l-kunċett ta' poplu beda jinbidel għall-Maltin, u bdiet tissawwar l-idea ta' poplu wieħed magħqud f'kuntest Malti. Flimkien ma' l-ideat politiċi, l-eżiljati Taljani kellhom ideali edukattivi, haġa li ħarġet tajjeb hafna fl-attivitá letterarja u ġurnalistika li dawn l-eżiljati Taljani waqqfu f'Malta matul il-perjodu ta' żmien li damu fi gżiritna.

Minhabba l-importanza li kellha l-attivitá ta' l-eżiljati Taljani għall-ġurnalizmu tas-Seklu Dsatax, tista' tghid li dawn affettwaw b'mod mill-aktar shiħ l-iżvilupp tiegħu u naraw kif inbidel tul iż-żmien. Nistgħu naqsmuh f'erba' partijiet distinti:²⁶

(a) l-immigrazzjoni tan-nies kolti tal-bidu (1820 - 1839)

(b) l-immigrazzjoni viċin tal-liberta' ta' l-istampa (1839 - 1848). F'dan il-perjodu l-immigrazzjoni żdiedet hafna minhabba li l-liberta' ta' l-istampa fi gżiritna ġibdet għadd kbir ta' eżiljati.

(ċ) l-immigrazzjoni ta' wara l-irvellijiet il-kbar ta' l-Italja (1848 - 1860)

(d) l-immigrazzjoni borbonika (1860 - 1870). L-eżiljati liberali taż-żminijiet ta' qabel telqu, u l-attivitá tagħhom tista' tghid li waqfet. Kien hawn attivitá anqas qawwija ta' eżiljati borboniċi. F'dan iż-żmien l-attivitá ġurnalistika biddlet kemm il-qawwa kif ukoll l-ghanijiet u l-aspirazzjonijiet tagħha.

Dawn l-erba' fażijiet ta' l-immigrazzjoni ftit jew wisq juruna kif inbidlu l-kurrenti politiċi ewlenin anki f'Malta fuq medda ta' ħamsin sena. Nistgħu naraw ukoll wkoll kif il-mewġa ta' mijiet ta' immigranti politiċi, miġbuda lejn artna bl-

għoti tal-liberta' ta' l-istampa, għet fix-xejn malli fl-Italja l-inkwiet kien beda jonqos. Dan, pero' kien biżżejjed biex iħalli marka kbira fil-ġrajja mqanqla ta' l-istorja ta' l-sienna.

2.4 L-għoti tal-liberta' ta' l-istampa f'Malta

Il-gvern kolonjali ta' Malta, flimkien mal-Kleru, kienu żewġ istituzzjonijiet li dejjem mexxew kif qablihom il-poplu tagħna fis-seklu Dsatax, nistghu nġhidu b'suċċess kbir għax il-poplu kien injorant u ma kienx jaf mod ieħor. Kemm il-ġerarkija tal-Knisja f'Malta kif ukoll il-Gvern dejjem hadmu b'mod li l-poplu jithalla injorant. Insibu li l-Gvern kien ifaħħar is-sistema edukattiva ta' Malta dak iż-żmien, filwaqt li nafu kemm din kienet falluta u kienet tħalli l-injoranza meta suppost li tiġġilidha.²⁷ Taht l-Ingliżi, il-Maltin bdew kulma jmorru jixtiequ l-liberta' ta' l-istampa, imma din dejjem għet miċhuda lilhom.²⁸ Pero', kienet privileġġ li kien jingħata biss lil ftit istituzzjonijiet magħżula, bħall-istituzzjoni reliġjuża tagħna u lill-Knisja Anglikana, li kienet tistampa xi kitbiet f'Malta bl-għan li xxerred it-tagħlim tagħha mal-firxa tal-Mediterran.²⁹ Meta l-Maltin kienu jitolbu dan id-dritt tagħhom mingħand l-Ingliżi, dan mill-ewwel kien jiġi rrifjutat. Barra minn hekk, il-liġi tal-libell kienet għadha ma għetx approvata, u għalhekk il-liberta' ta' l-istampa ma setgħetx tingħata lill-Maltin.³⁰

²⁶ Bonello, V., Fiorentini, B., u Schiavone, L., (1982), pp.179-180.

²⁷ *Għarukaża, Il Giurnal Malti*, Hargha 4, 5 ta' Frar 1864, p.30.

²⁸ Friggieri, O., (1995) (ii), p. 122.

²⁹ Friggieri, O., (1995) (i), p. 56. u Friggieri, O., (1995) (ii), pp. 122 - 123 .

³⁰ Attard, J., (1988), pp.62-63.

L-istamperiji f'dan iż-żmien ma kinux ftit, u wisq anqas il-ġurnali jew ġurnaletti li kellhom jaraw id-dawl matul dan is-seklu. Tista' tghid li l-istamperiji kollha ta' dan iż-żmien kienu armati lesti fl-istennija tagħhom ta' l-ghoti tal-liberta' ta' l-istampa. Ikkonċentrati fil-biċċa l-kbira tagħhom fil-Belt Valletta, Friggieri jghid li l-mewġa ta' xogħol lill-istamperiji sarrfet f'żewġ kurrenti ewlenin:

(a) il-gazzetti lokali li nibtu f'dan iż-żmien

(b) kitbiet oħra li kienu se jibdeu jiġu stampati fi xtutna u li kienu se jitwasslu bil-moħbi fil-penisola Taljana, l-aktar fi Sqallija.³¹

F'dan ix-xogħol, għad li se jissemmew wkoll ir-rabtiet li l-istampa kellha b'modi diversi ma' pajjiżi oħra, l-aktar li se nħarsu hija lejn il-qagħda tagħna kif żviluppat hekk kif gżiritna inghatat il-liberta' li tant nies kienu qed jistennew biex jisfruttuawha bl-aħjar mod possibbli biex iwasslu l-ideali tagħhom. Dan l-ideal jista' jiġi spjegat permezz ta' silta minn poezija, li tiddekrivi x'haseb u x'kiteb wieħed kontributor dwar il-bżonn tiegħu li jikteb:

“ Inhabbel rasi
Nohroġ mill-but,
Patrijott nibqa',
U nikteb sa ma mmut.

Xejn ma jimporta
Għax m'għandix soċji,
Nikteb u nonfoq,
Sa ma ttini rasi.”³²

Imma jekk xi kittieba ħassew li jiktbu minkejja d-diffikultajiet li jsibu, sentiment iħor rifless mill-istess gazzetta huwa dak ta' rabja. Xi kontributori, anki numru ta' snin sew wara li ngħatat il-liberta' ta' l-istampa, kienu qed jishqu kif din ġiet tard, kif il-Maltin damu tant jitolbu għal din il-liberta' u kif din kienet

³¹ Friggieri, O., (1979), p. 48.

dritt sagrosant tagħhom. Fil-fatt, dan l-artiklu, li jidher f' *Il Giornal Malti*, għad għandu dan it-ton meta jittkellem dwar il-ġrajja tant importanti ta' l-1839:

“Dan id-dritt jew privileġġ tal-liberta' ta' l-istampa tatulna r-Regina maħbuba tagħna wara tant talb li konna ktibna lill-Parlament Inġliż...biex permezz ta' din l-istampa nikxfu l-inganni, id-dispotiżmu u nippależaw il-qerq tas-superjuri meta ma jagħmlux is-sewwa, nitolbu d-drittijiet li jisthoqqulna u nitolbu wkoll lill-Gvern il-bżonnijiet tagħna kollha.”³³

Il-Knisja Kattolika, bil-filosofija konservattiva li kienet tħaddan, spikkat mhux f'tit f'dan iż-żmien minħabba x-xettiċiżmu jew biża' li kellha quddiem kull tip ta' bidla, u kienet tagħmel bsaten fir-roti mhux f'tit, fosthom għal dak li għandu x'jaqsam ma' kull avvanz fix-xjenza.³⁴ Ġabet ruhha bl-istess mod quddiem l-idea li l-istampa ġġib magħha ċerti libertajiet, u kien jidher ċar li l-Isqof ta' dak iż-żmien, Francesco Saverio Caruana, kien inkwetat mhux f'tit b'din l-idea, u għalhekk għamel li seta' biex ifixkel milli tghaddi. Anki ġewwa l-Vatikan kien hemm ċerti biżgħat dwar x'konsegwenzi seta' jkollu l-ghoti tal-liberta' fuq il-qawwa tal-Knisja f'Malta.³⁵

Kien f'dan l-ambjent imqalleb li twieldet il-letteratura Maltija. Issa kien wasal iż-żmien li l-affarijiet jinbidlu, u kien jidher ċar li l-kwistjoni ta' l-ghoti tal-liberta' ta' l-istampa ma setgħetx tiġi posposta aktar. Biex tagħqad, kien hawn diversi nies li kienu qed jistennew bil-herqa l-ghoti tal-liberta' lill-kelma miktuba, u dawn kellhom metodi tajbin ħafna kif jagħmlu l-pressjoni fuq l-awtoritajiet. Filwaqt li l-Maltin xtaqu jinqdew biha għat-twelid xieraq tal-kuxjenza nazzjonali,

³² *Il Giornal Malti*, Hargha 67, 30 ta' Diċembru 1865, p. 2.

³³ *L-Istampa Libera*, *Il Giornal Malti*, Hargha 66, 20 ta' Diċembru 1865, p.4

³⁴ Laferla, A.V., (1945), pp.164-165.

³⁵ *ibid.*, p.164.

li kienet għadha qed tiżviluppa, l-eżiljati politiċi Taljani xtaquha aktar u aktar għat-tixrid ta' l-għanijiet partigġjani u patrijottiċi tagħhom.³⁶ Minn Malta, setgħu josservaw il-qagħda f'pajjiżhom. L-ispirtu diġa' ribelluż għenhom biex anki f'Malta jieħdu l-inizjattiva li l-Maltin għal diversi raġunijiet anki kulturali ma kinux kapaċi jieħdu, tant li l-Ingliżi waslu biex taw il-liberta' ta' l-istampa lill-Maltin. Friggieri jsemmi b'mod partikolari lil Emilio Sceberras, li kien ħabib ma' Giuseppe Lamberti. Esponent ewlieni fil-"Giovine Italia", dan Emilio Sceberras kien biss wieħed mill-ħafna nies li kienu jaħdmu bla heda għall-ideali politiċi tagħhom.³⁷ Fil-fatt, f'ħafna mill-gazzetti ta' dan is-seklu insibu l-pinna ta' l-eżiljati, u b'hekk il-ġurnaliżmu Malti ta' dan iż-żmien dejjem insibu fih l-eku tal-pinna qawwija tagħhom, li f'idejhom kienet għodda effiċjenti ħafna.³⁸ Kienet essenzjalment taqbidha bejn min ried l-*istatus quo* għax kien komdu hekk u min ried il-bidla. Iż-żewġ tendenzi opposti għal xulxin kellhom argumenti sodi x'juru, imma l-argument favur il-bidla fl-aħħar rebah. It-tfixkil kollu ta' l-istituzzjonijiet tagħna dwar il-liġi ta' l-istampa ma sewa għal xejn, għax l-għoti hareġ bħala abbozz iffirmata fis-16 ta' Frar 1839, u l-Ordinanza li tat b'mod effettiv din il-liberta' iġġib id-data ta' xahar wara, fil-15 ta' Marzu 1839.³⁹

Kien mument storiku għal kulhadd. Għad li din l-ordinanza kellha tibdel id-dawl ta' kulma kellu jiġri fi gżiritna minn dik il-ġurnata 'il quddiem, kien hemm xi restrizzjonijiet importanti u bżonnjużi, fosthom il-liġi tal-libell, li kienet parti mill-

³⁶ F'dan is-sens, Malta serviet mhux biss ta' rifuġju għall-immigranti Taljani imma wkoll ta' pont politiku u kulturali.

³⁷ Friggieri, O., (1979), p.50. Fl-istess ħin kien qed iqajjem il-kawżi mgħaffġa tal-Maltin.

³⁸ Ma ninsewx li kienu nies kolti, u kellhom ħafna x'għallmu lill-Maltin ukoll.

³⁹ Ara l-Gazzetta tal-Gvern, Supplement għal Nru. 1471, 16 ta' Frar, 1839 u Nru. 1476, 22 ta' Marzu, 1839.

istess ordinanza. Ma kienx ghalxejn, għax l-ewwel każ ta' libell fl-istorja tal-ġurnaliżmu Malti ma damx ħafna ma deher.⁴⁰ Il-biża' li l-liberta' kienet se tffisser li se jintefghu insulti kienet fondata, imma kif dan il-każ spiċċa wera lil kulhadd li l-liġi tal-libell kienet waħda effettiva, u xejnet ix-xetticiżmu u l-biżgħat ta' diversi nies, l-aktar fil-Knisja u nies għolja fil-Gvern, li hasbu li ma' l-għoti ta' din il-liberta', l-istampa kienet se ssir għodda f'idejn min irid jirridikola jew jinsulta lil haddieħor.

2.5 L-ewwel gazzetti

Il-ġurnaliżmu ta' qabel l-għoti tal-liberta' ta' l-istampa, kif rajna tajjeb f'taqsimha oħra f'dan ix-xogħol, kien miżmum taħt ir-restrizzjonijiet tal-ħakkiema kolonjali tagħna, u kull kelma mitbugħa setgħet toħroġ biss mill-Istamperija tal-Gvern, bil-prezzijiet għoljin li kienet iżzomm lill-kompilaturi. Minkejja dan, insibu li l-għadd ċkejken ta' gazzetti li deheru qabel l-1839 kienu l-qiegħa fertili għaż-żerriegħa ta' għadd ħafna akbar ta' gazzetti li ġew wara. Il-ġurnaliżmu kif nafuh illum beda fi żmien il-Gvernatur Sir Henry Frederick Bouverie. Insibu li dsatax-il gazzetta kienu jidhru f'Malta qabel il-liberta ta' l-istampa. Tnejn minnhom, *Lo Spettatore Imparziale* u *Il Portafoglio Maltese* kellhom permess speċjali biex joħorġu mogħti direttament mill-Gvernatur Bouverie.⁴¹ Għażel li jagħmel dan il-pass minħabba li d-dewmien biex toħroġ il-liġi tal-libell kien qed idewwem il-proċess biex tingħata l-liberta' ta' l-istampa, u dan kien qed iqajjem ħafna

⁴⁰ Grima, J.F., (1991), p. 83. L-ewwel każ ta' libell ġie fil-21 ta' Marzu ta' l-istess sena, ġimgha biss wara l-għoti tal-liberta' ta' l-istampa.

⁴¹ Laferla, A.V., (1945), p.166

tgergir.⁴² Minn dawn id-dsatax-il gazzetta, tnejn biss ma kinux opra ta' eżiljati Taljani, u fost in-nies marbuta mat-tnejn l-oħra jista' jkun li l-eżiljati kienu jikkontribwixxu wkoll. Ix-xogħol ta' dawn l-eżiljati baqa' jiddomina x-xena ġurnalistika Maltija għal kwazi mitt sena sħaħ. Dan ir-ritmu jidher ukoll wara l-1839, u Vittorio Barzoni, li tkellimna fit-tul dwaru qabel, kien biss wiehed min-nies li silfu l-pinna u l-għerf tagħhom għall-iżvilupp tal-letteratura Maltija, naturalment mhux bi skop ta' patrijottizmu Malti, imma mod kif tilhaq u tipparteċipa fl-avvenimenti fl-Italja. Fl-istess żmien kellna f'Malta nies bħal Raffaele Poerio, Gabriele Rossetti u D. Pietro de Luca, u oħrajn.

L-ambjent ġurnalistiku tas-Seklu Dsatax ma kienx wiehed faċli. Ta' min jgħid li l-gazzetti kienu f'taqtiġha mhux biss ta' ideat, imma wkoll finanzjarja.⁴³ Kulhadd ried juri li l-gazzetta tiegħu hija aqwa mill-gazzetti l-oħra u tghid il-verita' aktar minnhom, u meta l-ghadd ta' ġurnali baqa' joktor fuq skala kbira, kull editur u l-kompilaturi tiegħu kellhom interess li jiżguraw li l-gazzetta tagħhom ma titlifx l-abbonati, għax dan kien ifisser li minflok qligh ikun hemm it-telf. Il-kompetizzjoni għall-qarrejja kienet waħda ħarxa, tant li kien hemm hafna gazzetti ta' dan iż-żmien li kellhom iwaqqfu l-edizzjonijiet tagħhom minħabba n-

⁴² Bonello, V., Fiorentini, B., u Schiavone, L., (1982), pp.25-29 u Laferla, A.V., (1945), p.167.

⁴³ L-ideat li qed nirreferi għalihom huma prinċiparjament dawk politiċi, li damu jiddominaw mhux hażin il-ġurnaliżmu bikri Malti. *Lo Spettatore Impaziale* kienet gazzetta ta' darba fix-xahar fil-waqt li *Il Portafoglio Maltese* kienet tidher darba fil-ġimgħa. Ara wkoll Grech, J., (1997), p.27

nuqqas ta' abbonati.⁴⁴ Fil-fatt, hafna kienu l-gazzetti li raw tmiemhom proprju b'dan il-mod.⁴⁵

⁴⁴ Hafna mill-ghadd kbir ta' gazzetti li dehru fis-Seklu Dsatax kellhom hajja pjuttost qasira. Xi whud, bhal per eżempju *Ix-Xitan Izzopp*, damu jidhru biss ftit xhur. Ohrajn dehru biss, safejn nafu, darba jew tnejn, bhal *It Trumbetta* (Jannar 1867) u *Is Serduc* (Jannar 1867). Dwar dan ara Bonello, V., Fiorentini, B., u Schiavone, L., (1982), pp. 23-177.

⁴⁵ *ibid.*, pp. 23-177. Insibu wkoll diversi nies li kienu kontributuri ghal aktar minn ġurnal wiehed, bhal Dun Ġużepp Zammit.

IT-TIELET TAQSIMA

***Il Giurnal Malti* bhala strument ta' bidla**

3.1 Dwar Il Giornal Malti

Il-kompetizzjoni ħarxa li jidher li kien hawn bejn il-gazzetti minn nofs is-Seklu Dsatax 'il quddiem ma kinitx waħda regolata minn xi regoli fissi ta' l-istampa, jew almenu ftit kienu daww il-gazzetti li kienu jimxu magħha. Fil-fatt, spiss kien jgħri li l-kontributori ta' gazzetta partikolari kienu jaslu f'polemika saħansitra ta' tgħajir lejn gazzetta jew persuna importanti minn gazzetta rivali. Milli jidher dan ftit li xejn kien idejjaq il-qarrejja, anzi jidher li kien l-istess antagoniżmu li jagħtu l-ħajja tal-gazzetta nnifisha u jiggarrantixxi l-interess. Artikli bħal dawn ftit jew xejn ikollhom valur letterarju, iżda għalina għandhom siwi informattiv, għax juruna min setgħu kienu dawn il-persuni, fiex kienu involuti u għalfejn kienu f'polemika bejniethom. Kif kien jidher dan kollu kien jiddependi min-natura ta' gazzetta li tkun. F'din it-taqsimha u daww li għejjin wara, se jkollna l-okkażjoni naraw varjeta' sħiħa ta' kitbiet li deħru f'gazzetti li kienu jirrispondu lil *Il Giornal Malti*.

L-istamperija li fiha kien jintebagħ *Il Giornal Malti* kienet it-"Tipografija Anglo-Maltese", proprjeta' tas-Sur Francesco Saverio Micallef.¹ Kien gurnal li jidher tliet darbiet fix-xaħar, u l-kumpilaturi deħrilhom, kif kitbu anki fit-tieni ħarġa, li l-qarrejja jistgħu jiffrankaw il-flus talli, kif jgħid l-istess artiklu, "iħallsu bil-quddiem". Kull ħarġa kienet tiswa sitt soldi.² Milli jidher anki mill-kitba li tidher fil-gazzetta stess, is-sid tat-tipografija ma kienx involut biss fix-xogħol ta' stamperija imma kellu wkoll seħem fil-kumpilazzjoni tal-gazzetta. Diversi kitbiet,

¹ *Il Giornal Malti*, Ħarġa 1, 5 ta' Jannar, 1864, p.1 L-indirizz ta' din l-istamperija kien Strada Vicolo Teatro 94, il-Belt Valletta. L-istess isem ta' l-istamperija jurina li kien hemm xi konnessjonijiet bejn nies Maltin u Inġliżi fit-tmexxija ta' din l-istamperija.

² *ibid.*, p.1.

li xi wħud minnhom se narawhom 'il quddiem, jagħtuna x'nifhmu li s-sid tat-tipografija kien fost jew jagħti l-għajjnuna tiegħu lill-kompilaturi tal-gazzetta.³ Bħal diversi tipografiji ta' dan iż-żmien, it-tipografija Anglo-Maltese kienet stamperija attiva f'dan il-qasam, u *Il Giornal Malti* kienet biss waħda mill-gazzetti li ħarġu minn din l-istamperija tul iż-żmien kollu li din l-istamperija damet attiva. Qabel *Il Giornal Malti*, fil-fatt, ħarġu wkoll gazzetti bħal *Il Monitore Maltese*, li l-ewwel ħarġa tagħha dehret fis-6 t'Awwissu 1859, *La Maschera*, bl-ewwel ħarġa fl-10 t'Ottubru 1860, u għal xi żmien il-gazzetti *Il Vessillo Maltese*, li twieled fl-1 t'Ottubru 1861, *La Voce del Popolo*, li beda fl-10 ta' Frar 1865 u *Il Pungolo*, li rat id-dawl għall-ewwel darba fil-15 ta' Jannar 1867. Gazzetta oħra li rat id-dawl sa mill-ewwel ħarġa minn din l-istamperija kienet *L' Emigrazione Maltese*, li għad li damet toħroġ mill-istamperija Anglo-Maltese għamlet xi tul ta' żmien mhux hażin tiġi stampata fi stamperiji oħra.⁴

Il Giornal Malti, li hija l-qofol ta' l-attenzjoni tagħna, kienet waħda mill-gazzetti li tiddeskrivi lilha nnifisha bħala ta' xejriet pjuttost serji. Filwaqt li tagħti ħarsa lejn il-qagħda tal-poplu Malti, hija tosserva li "bosta kien hemm xi jfixkel mix-xandir tal-kelma bil-Malti", u allura din il-gazzetta tipprova timla dan il-vojt. Fil-fatt, insibu li *Il Giornal Malti* jimmira li "jgħaddi lill-poplu 'il quddiem, jikkuntenta lil kulhadd u ma joffendi lil hadd" permezz tal-kitba bil-Malti.⁵ Tajjeb li nsemmu li f'dan iż-żmien il-kultura Taljana qawwija kienet ħonqot kull

³ Jista' jkun li sid it-tipografija kellu rwol anke fil-kumpilazzjoni, għax l-attakki li ġarrab *Il Giornal Malti* ġieli nsibuhom riferiti għalih ukoll. Pero' ta' dan m'għandniex ċertezza assoluta. Jista' jkun li l-istampatur kien il-mira ta' l-attakki immirati lejn il-gazzetti sempliċement għax permezz ta' l-istamperija tiegħu kienet tixtered il-gazzetta.

⁴ Bonello, V., Fiorentini, B., u Schiavone, L., (1982), *cit* pp.127-169.

⁵ *Il Giornal Malti*, Ħarġa 1, 5 ta' Jannar, p. 1.

progress tal-Malti, u li ġurnal jidher bil-Malti u jeskludi l-lingwa Taljana kien pass li għalina jidher importanti, imma f'dan iż-żmien kien diffiċli, għax l-istima li kellu l-Malti kienet waħda baxxa. Argumenti li joħorġu spiss minn filosofiji bħal dawn jidhru ċari fl-argumenti fejn gazzetta tghajjar lill-oħra li tikteb b'ortografija tal-Malti hażina.⁶ L-ideal tat-tixrid tal-kelma bil-Malti kien għan pjuttost nobbli min-naħa tal-kumpilaturi, u t-titlu li għażlu kien jirrifletti proprju dawn l-intenzjonijiet tajba li kellhom.⁷

F'*Il Giurnal Malti* nafu li kienu jiktbu Richard Taylor u Dun Ġuzepp Zammit, tnejn min-nies li kienu magħrufa għall-kitba qawwija tagħhom u impenn qawwi hafna mhux biss fl-ideali li kienu jhaddnu imma anki fin-numru ta' gazzetti differenti. B'xorti hażina, liema kitbiet huma tagħhom fost dawk li nsibu f' *Il Giurnal Malti* nistghu nipprovaw nobsru, imma xorta ma nistghux inkunu nafu biċ-ċert, għax in-nuqqas ta' firma mal-kitbiet iħalli dell ta' dubju.

It-tlieta u sebghin harġa ta' *Il Giurnal Malti* li nafu bihom bdew mill-5 ta' Jannar ta' 1864 u baqgħu sejr in sa l-20 ta' Frar ta' l-1866.⁸ Minn Harġa 10, *Il Giurnal Malti* kien diġa' ċekken il-kontenut tiegħu bin-nofs, għax minflok bi tmien folji beda jidher b'erbgha.⁹ Insibu żewġ edizzjonijiet li jġibu n-numru 38, dik ta' l-

⁶ Artiklu *Lix-Xitan Iz-Zopp*, Harġa 8, 15 ta' Marzu, 1864, ikellem lix-"xitan" u jistaqsih għalfejn qed jippretendi li hadd ma jaf jikteb il-Malti hliefu. Fuq kollox, jikkritikal u l-ortografija u l-poeżija tiegħu.

⁷ It-titlu ta' dawn il-gazzetti spiss kien ikkumpanjat minn sottotitlu, li hafna drabi kien ikompli jelabora mal-messaġġ ewlieni tal-gazzetta. It-titlu *Il Giurnal Malti* huwa titlu pjuttost imparzjali, l-aktar meta tqis l-ismijiet li għażlu ġurnali oħra, l-aktar il-gazzetti satiriċi bħall-*Giahan*, *Bertoldu*, li kellhom titlu mimli insinwazzjoni jew żufjett.

⁸ Bonello, V., Fiorentini, B., u Schiavone, L., (1982), *cit* p.149.

⁹ *Il Giurnal Malti*, Harġa 10, 10 ta' Mejju 1864, p.80.

20 u dik tat-28 ta' Frar 1865, għax l-aħħar ħarġa li tinstab iġġorr in-numru 72.¹⁰ Insibu wkoll waqfa ta' xahar bejn Ħarġa 9 u 10 peress li l-ebda ħarġa ta' *Il Giornal Malti* ma dehret f' April ta' l-1864. Huwa diskutibbli jekk kienx hemm aktar ħarġiet ta' din il-gazzetta li illum jinsabu mitlufa,¹¹ pero' nafu b'ċertezza li l-gazzetta kellha ċertu diffikultajiet finanzjarji lejn il-bidu ta' l-1865. Dawn joħorġu l-aktar fid-deher fil-poeżija *Is-Sena 1865*, li dehret f' Ħarġa 67, li hija l-aħħar waħda fis-sena 1865.¹² Din il-poeżija tirreferi għal sena li se tispicċa ħażin kemm għal Malta, kif ukoll għal *Il Giornal Malti*. Il-poeżija, li tindirizza lill-Gvernatur Gaspard le Marchant u tiddeskrivih saħansitra bħala "wiċċ ta' xadina", hija mibnija bi kwartini, u tattribwixxi biċċa mit-tort ta' dawn il-problemi li għandha Malta lillu u tittratta problemi tal-gżejjer Maltin proprju b'dan il-mod :

"il-ħajja għalja,
is-suq infern,
ix-xogħol skarsa,
Kif ma jtikx ġenn?"¹³

Barra minn hekk, harsa lejn il-kontenut ta' Ħarġa 72 ma tindika l-ebda ħsieb li l-gazzetta tintemm, anzi nsibu żewġ referenzi li l-gazzetta qed thares 'il quddiem. F'kitba bla titlu, *Il Giornal Malti* jwieġeb lill-korrispondent li talab jekk dan il-ġurnal jistax joħroġ akbar ħalli jkun jista' jitkellem aħjar dwar il-qagħda ta' pajjiżna u jikxef aktar abbużi. It-twegiba tal-ġurnal hija li dan isir malli jinstabu

¹⁰ Għall-iskopijiet ta' dan ix-xogħol, it-tieni Ħarġa 38 tat-28 ta' Frar qed insehnilha Ħarġa 38A. Jista' jkun li hawn din id-diskrepanza fin-numri minhabba li din il-ħarġa dehret jumejn kmieni, ħaġa li turi li l-edituri tal-gazzetta riedu b'xi mod iżommu r-ritmu ta' tliet edizzjonijiet fix-xahar u fl-istess waqt jegħlibu d-diffikulta' minhabba l-qosor ta' Frar.

¹¹ Bonello, V., Fiorentini, B., u Schiavone, L., (1982), p.149 josservaw li l-gazzetta ntemmet f'Ħarġa 72 ta' l-20 ta' Frar 1866. Madankollu, tajjeb li wiehed jgħid li bosta huma l-gazzetti li xi ħarġiet tagħhom jinsabu mitlufa. Xi wħud minn dawn il-każijiet huma osservati fil-kummenti dwar gazzetti individwali f'Bonello, V., Fiorentini, B., u Schiavone, L., (1982), pp.25-177. Ma jidherx li dan huwa l-każ f' *Il Giornal Malti*.

¹² Poeżija Anonima minn *Il Giornal Malti*, Ħarġa 67, 30 ta' Diċembru, 1865, p. 1.

¹³ *ibid.*, pp.1-2.

biżżejjed soċji biex ipattu għall-ispejjeż. ¹⁴ Fl-istess harġa, il-kitba intitolata *Teatru*, wara li tagħti xi deskrezzjonijiet mid-dinja tat-teatru ta' l-opra, twieghed aktar dettalji fil-harġa li jmiss. ¹⁵

Artikli u poeziji li dehru fil-harġiet ta' *Il Giurnal Malti* minn żmien għal żmien juruna l-bżonn tal-flus li l-edituri u l-kittieba kellhom. F' poezija li ġġib l-isem *Talba lis-Soċji ta' l-Editur u l-Istampatur, Il Giurnal Malti*, filwaqt li jfakkar lis-soċji li għadu jirrispettahom, ifakkarhom li jistenna r-rispett tagħhom u li jhallsuh fil-pront "għax l-ispejjeż għoljin" ¹⁶ Minkejja avviżi ta' din il-kwalita', xorta kien hemm soċji li għal xi raġunijiet ma kinux iħallsu fil-pront. *Avviż lill-Pubbliku* huwa avviż qasir li jgħid li min ma jkunx għadu ħallas il-gurnal se jgħibulu ismu fil-harġa li jmiss. Avviżi bħal dawn, li għandhom l-iskop li jimbarazza lill-abbonati sabiex iġġiegħelhom iħallsu fil-ħin, mid-dehra kienu effettivi , għax fil-harġa ta' wara ma jissemma' xejn dwar din il-kwistjoni. ¹⁷

Nistgħu nghidu li *Il Giurnal Malti* kienet gazzetta essenzjalment kontra l-amministrazzjoni Ingliża, u għalhekk dejjem uriet simpatija lejn il-kawża ta' l-Italja bħala qawwa governattiva u rabta kulturali. ¹⁸ Aktar minn hekk, *Il Giurnal Malti* kellu l-impenn li jikxef abbuži li qed iġarrab il-poplu l-baxx, li ssoġġu jkomplu

¹⁴ *Il Giurnal Malti*, Harġa 72, 20 ta' Frar 1866, p.4. Dan juri li anke min kien imexxi *Il Giurnal Malti* xtaq li dan ikun akbar, għax b'hekk kien isir ukoll aktar b'zahħtu.

¹⁵ *ibid.*, p.4. Dawn id-dettalji qatt ma waslulna, għax jew il-gurnal baqa' ma ħariġx, jew ħareġ u għal xi raġuni jew ohra jinsab mitluf.

¹⁶ *Il Giurnal Malti*, Harġa 46, 20 ta' Mejju 1865. p.1. Dan jista' jissuġġerixxi li l-ispejjeż li l-kompilaturi tal-gurnali kien ikollhom kienu jinfdew direttament mill-flus li jidhlu minghand l-abbonati.

¹⁷ *Il Giurnal Malti*, Harġa 43, 20 t' April 1865. p.4.

għaddejnin mingħajr ma jinduna. Fil-fatt, *Il Giornal Malti* f'kull ħarġa jsemmi abbużi, jikkritika u jikkummenta fuq kif il-gvern Ingliż għakkes lill-Maltin. F'artiklu li jismu *Abbużi mill-Pulizija*, il-kittieb ifakkar li "Malta mhix ikkonkwistata imma mogħtija *a buona grazia* tal-Maltin."¹⁹ Il-kitba li taqa' f'dan il-qasam hija kotrana, kif se naraw fit-taqsimha tal-kitbiet politiċi. Dan kien juri x'tip ta' ideal kellu *Il Giornal Malti*: ma kienx jgħajjar mingħajr skop, imma dejjem għal xi raġuni, li fl-amministrazzjoni Ingliża sab ħafna.

Il-kontenut ta' *Il Giornal Malti* huwa wkoll maħsub li jqajjem interess, għax il-gazzetta twiegħed tagħrif lill-qarrejja sa mill-ewwel ħarġiet tagħrif fuq ix-xjenzi, grajjiet kurrenti u storiċi kif ukoll mogħdija taż-żmien.²⁰ Harsa lejn bosta gazzetti tas-Seklu Dsatax juru kif kien għad hemm gazzetti li m'għarfux il-ħtieġa tal-varjeta' fil-kontenuti tagħhom, u li ħafna minnhom ma kienx fihom tagħrif ta' din ix-xorta. *Il Giornal Malti*, li jidher li sa mill-ewwel ħarġa kellu inkoraġġiment tajjeb minn ħafna nies, għaraf il-ħtieġa ta' din il-varjeta', u fl-istess waqt impenja ruħu għall-affarijiet li l-aktar li jqajmu interess fost il-poplu ta' dak iż-żmien. Għalhekk, *Il Giornal Malti* juri interess għal attivitajiet relatati mat-teatru ta' l-opra, l-attivitajiet tad-diversi kumpanniji tat-teatrini, tal-festi reliġjużi u anki profani, u fl-aħħarnett tal-kompetizzjoni ma' gazzetti oħra, haġa li f'dan iż-żmien kienet issarraff f'tgħajjir mhux biss lejn dak li tgħid gazzetta u forsi tgiddibha, imma insulti li f'tit jitbiegħdu minn dak li hu personali.

¹⁸ Bonello, V., Fiorentini, B., u Schiavone, L., (1982), *cit.*p.149. Il-kontributi ta' immigranti Taljani f'dan ir-rigward mhux eskluż.

¹⁹ *Il Giornal Malti*, Ħarġa 43, 20 t' April 1865. p.3.

²⁰ *Il Giornal Malti*, Ħarġa 1, 5 ta' Jannar, 1864, p.1.

Il Giornal Malti, permezz tal-kitbiet tiegħu, irnexxielu jilhaq diversi skopijiet u jitfa' hafna dawl fuq iż-żminijiet li fihom kien jidher. Il-kitba, anki jekk din mhux dejjem kien ikollha valur letterarju, kienet torbot haġa waħda mad-drawwiet li kellha s-soċjeta' tas-Seklu Dsatax, fosthom drawwiet dwar in-namur, iż-żwieġ u kif kienu jiġu ċelebrati l-festi, fost oħrajn. Titfa' wkoll dawl fuq ċerti vizzji li kienu komuni fl-epoka, bħax-xorb, il-logħob u anki l-prostituzzjoni, li kienu minn dejjem u jibqgħu għal dejjem. Tajjeb li napprezzaw, pero', li dan iż-żmien kien iż-żmien meta kulma jiġri seta' jiġi espost mill-gazzetti, u għalhekk il-bniedem seta' jitkellem bil-miftuh fuq affarjiet li qabel rari kienu jissemew. Huwa għalhekk li kull artiklu li deher fil-ħargiet ta' din il-gazzetta huwa ta' importanza kbira għalina, l-aktar biex ikollna stampa ċara u sħiħa kemm jista' jkun kemm tal-gazzetta kif ukoll tas-soċjeta' li minnha ħarġet.²¹

Il-ġurnaliżmu tagħna, sa l-epoka li fiha deher *Il Giornal Malti*, kien laħaq għadda minn perjodu ta' tishih, raffinar u tibdil. Il-qarrejja kienu għaddew minn fażi ta' familjarizzazzjoni, u diversi kittieba bl-ideali tagħhom kienu magħrufa. Kienu diġa' għaddew hamsa u għoxrin sena ta' ġurnaliżmu mill-ghoti tal-liberta' ta' l-istampa, u dan kien numru ta' snin konsiderevoli, l-aktar jekk tqis ir-rata mgħaġġla li bih kienu qed jidhru ġurnali godda u edizzjonijiet godda ta' ġurnali prezenti.²² Pero', għad li l-kitba kienet ħarġet fil-beraħ b'din ir-rata hekk qawwija, il-kitba bil-Malti kienet għadha f'tit wisq fil-kwantita'. Il-Malti kien għadu lura hafna fil-mixja tiegħu biex jibni stima ta' lingwa li tant kienet tixraqlu. Sa l-

²¹ Għad-dettalji tal-kitbiet kollha li dehru f' *Il Giornal Malti* ara l-appendiċi li qiegħed fuq wara ta' dan ix-xogħol, fejn il-kitbiet jinsabu mqassmin skond ġeneru u skond it-tema ewlenija li jittrattaw.

1864, ftit kienet il-kitba bil-Malti li kienet ta' livell raffinat biżżejjed li nistghu nsejnhulha ta' livell letterarju. Tajjeb li ngħidu li sa dan iż-żmien, pajjiżi bħal Franza, il-Ġermanja u r-reġjuni differenti ta' l-Italja kellhom letteraturi żviluppati sew u relevanti għal dak li qed jiġri fil-pajjiż stess.²³ Mhux talli aħna l-Maltin ma kellniex letteratura miktuba mill-Malti, talli ftit kienu l-kontributi mill-Maltin u dwar il-kuntest Malti, u kollox kien marbut ma' l-Italja u l-kultura tagħha. Harsa lejn il-kitba li għandna bil-Malti tindika li jista' jkun li xi nies, possibilment minn fost l-eżiljati Taljani li kellna f'Malta, kienu jiktbu anki bil-Malti biex jilħqu firxa differenti ta' qarrejja. L-eku ta' l-Unifikazzjoni, li seħħet fl-1861 fl-Italja, baqa' jinhass fil-ġurnali Maltin, tant li *Il Giornal Malti* jagħmel riferenzi diretti għaliha, tliet snin wara. Minn dan nistghu nassumu jekk tqabbel l-iżvilupp Malti ma' dak Ewropew fuq bażi ġenerali ssib li hemm baħar jaqsam.

Kien hemm gazzetti li, kif se naraw f'ċertu dettall fit-taqsimha li jmiss, kienu jużaw mezzi anki hżiena biex iwaqqgħu il-kredibbiltà ta' gazzetti rivali u n-nies marbuta magħhom. L-għanijiet, l-ispirazzjonijiet, ix-xewqat u l-mod ta' kif jesprimi ruħu l-ġurnaliżmu ta' żmien *Il Giornal Malti* kien differenti għal kollox minn dak li kellna qrib l-1838. Ix-xenarju politiku tal-kulturi li Malta kellha rabtiet magħhom kien inbidel, u allura anki x-xenarju li fih jidhol *Il Giornal Malti*. L-Italja ma kinitx għaddejja minn dak it-taqlib ta' l-irvellijiet, haġa li hija wkoll marbuta ma' l-immigrazzjoni, li tkellimna fit-tul dwarha qabel. Malta kellha tgħaddi minn dan kollu għax il-fatma mill-kultura Taljana kienet għadha ma seħħitx. Pero'

²² Għal aktar dettalji dwar gazzetti, nies involuti u statistiċi oħra, ara Mintoff, D., (1971), Appendiċi I.

²³ Dan nistghu norbtuh ukoll mal-fatt li dawn il-pajjiżi u reġjuni kellhom ukoll lingwa stabbilita li kienet tagħhom, haġa li Malta ma kellhiex.

issa kien hawn preokkupazzjonijiet differenti, u allura gazzetti bħal *Il Giurnal Malti*, kif nistghu nobsru, kienu jirriflettu l-ideat li kienu differenti mill-ewwel gazzetti li dehru viċin ta' l-għoti tal-liberta' ta' l-istampa.

Kull xorta ta' kitba bil-Malti, sew jekk djalogu, sew jekk poezija, kif ukoll kitba tipika ta' artiklu f'gazzetta, għandha mhux biss id-dimensjoni tal-bniedem li jkittibha u oħrajn li jaqrawha, imma wkoll id-dimensjonijiet taż-żmien meta nkitbet u l-ambjent li fiha inkittbet. Għalhekk, biex nifhemu aħjar il-ġurnalizmu ta' *Il Giurnal Malti* tajjeb li nagħtu ħarsa lejha is-soċjeta' li iproduċietu. Hsibt li tkun haġa tajba jekk naqsam il-kitbiet li sibt skond it-tema ewlenija li jittrattaw, biex diversi aspetti tal-kitbiet ta' *Il Giurnal Malti* jiġu analizzati skond it-temi ewlenin. Għażilt li nagħmel hekk ukoll biex l-ebda aspekt ta' dawn il-kitbiet ma jiġi ittraskurat biex tingħata attenzjoni lill-oħrajn jekk irridu nagħmlu analiżi tajba ta' gazzetta. Għalhekk, għad li kitbiet differenti mhux se nittrattahom b'mod differenti, se nqassamhom fit-taqsimiet li ġejjin, biex bħala haġa waħda jagħmlu aktar sens għalina.

L-ewwelnett, *Il Giurnal Malti* beda jidher fiż-żmien fl-istorja meta Garibaldi u l-kawża politika tiegħu kienu ħarġu rebbieħa f'reġjuni differenti ta' l-Italja. Dan ġieghel lill-eżiljati li kellna fostna biex jitolqu f'daqqa waħda minn Malta u jagħtu daqqa f'id fit-taqbidiet li kienu qed iseħħu f'arthom. L-unifikazzjoni kienet għadha avveniment frisk, u l-preokkupazzjoni Maltija ta' dan iż-żmien kienet waħda Taljana.²⁴ Meta, imbagħad, Garibaldi rifes fuq xtutna, dan kellu laqgħa

²⁴ Dan ġara wkoll għax l-istampa, fuq livell ġenerali, baqgħet tqajjem ferment fuq grajjiet li sa dan iż-żmien kienu għadew.

kbira min-nies li kienu jaqblu mal-kawża tiegħu. Diversi kienu dawk, madankollu, li kienu kontra, u l-ġurnali, rifless tal-poplu ta' dak iż-żmien, fosthom *Il Giornal Malti*, taw sehemhom fir-reazzjonijiet ta' kull xorta li ġabet magħha din iż-żjara politika. Insibu li l-*Corriere Mercantile di Malta*, *Il Mediterraneo*, *The Malta Times*, *The United Service Gazette* u *The Maltese Observer*, kollha gazzetti li kienu fl-aqwa tal-ħajja tagħhom f'dan iż-żmien, kollha taw merħba mill-aħjar li setgħu lil dan il-personaġġ storiku.²⁵ Gazzetti oħra li l-ideali kienu jixbħu dak ta' *Il Giornal Malti* marru fl-estrem politiku l-ieħor, u mhux talli ma tawx merħba lil Garibaldi, talli insistew li Garibaldi mhux veru li ntlaga' mill-Maltin kif qalu xi gazzetti,²⁶ "u dak il-ftit rimi ta' zkuk li marru biex jakkompanjawh hu u ħiereġ mill-port, iddobbow ħafna tislum ta' ġebel, gheruq tz-zunnarija...minghand l-Isqallin". L-istess artiklu jgħid dwar Garibaldi li "l-akbar aghjat li sema' minn taht it-tieqa kien dak ta' "Viva Piju IX!"²⁷ Din hija biss indikazzjoni taż-żewġ estremi politici li kellhom jiehdu l-gazzetti ta' żmien *Il Giornal Malti*, u dawn il-polemiki ġieli ħorox li twieldu fil-ġurnali kienu l-ħamrija li fuqha kellha tinbet parti mil-letteratura tagħna. Kien bidu movimentat, u *Il Giornal Malti* kienet waħda mill-gazzetti li servew ta' strumenti għal dan il-ghan. In-nies li kienu jiktbu f'dawn il-ġurnali ħafna drabi kienu jspicċaw f'battibekki anki ta' natura personali li, minflok ma jsiru ras imb'ras, kienu jużaw il-gazzetti kemm bħala mezz biex ħaġa ssir pubblika kif ukoll biex tagħmel aktar forza. B'xorti ħażina ħafna, din ix-xorta ta' kitba tistaħba wara l-paraventu ta' l-

²⁵ Friggieri, O., (1979), p.63. Nistgħu nosservaw li bejn *Il Giornal Malti* u *The Maltese Observer* kien hemm antagoniżmu qawwi, li nafu li baqa' jirrifletti ruħu tul ħafna harġiet ta' *Il Giornal Malti*.

²⁶ Ara Bonello, V., Fiorentini, B., u Schiavone, L., (1982), p. 151.

²⁷ *Il Giornal Malti*, n.9, 25 ta' Marzu 1864, p. 65.

anonimita', imma spiss nosservaw li xi kittieba, minkejja din l-anonimita', ikunu jafu min kien insultahom u lil min ikunu qed iwiegbu.²⁸ Hafna drabi l-istil ta' kitba u s-suġġett li tkun qed tittratta jistgħu ikunu għalina hjiel tajjeb ta' min seta' kien l-awtur ta' dik il-kitba partikolari.

3.2 L-impenn politiku ta' *Il Giornal Malti*

Wieħed mill-akbar interess li qanqlu l-gazzetti tas-Seklu Dsatax kien proprju l-impenn politiku. Jidher li dan kien l-uniku interess ta' xi wħud mill-gazzetti tas-Seklu Dsatax, għax kienu jiddedikaw hafna mill-ispazju tagħhom għal kitbiet ta' din ix-xorta. *Il Giornal Malti*, għad li kellu interess qawwi fil-politika, ma kienx jillimita l-kontenut tiegħu għal dan biss. Kien aktar interessat li jolqot gosti differenti milli jissodisfa għan wieħed speċifiku, għax il-kitba politika hija biss parti waħda mill-kontribut ta' din il-gazzetta. Waqt li *Il Giornal Malti* kkritika lil Garibaldi, in-nies tiegħu u ż-żjara tiegħu f'Malta, din il-gazzetta kienet tattakka l-aktar spiss u b'aktar konsistenza l-gvern kolonjali ta' żmienha, aktarx ippersonifikat fil-Gvernatur u l-eqreb tlieta min-nies li kellu madwaru, li hafna drabi tirreferi għalihom bħala it-"Trianglu". Qed nirreferu għall-Kollektur, Il-Kontrollur u l-Fiskal. F'dawn it-tlieta, flimkien ma' oħrajn, bħall-pulizija u s-sistema tal-ġustizzja, *Il Giornal Malti* kien jara mudelli ta' korruzzjoni, u kien lest li jagħmel minn kollox biex jattakkaha, kif fil-fatt għamel. Fl-artiklu li jismu *Il-Partenza ta' l-Eċċellenza l-Gvernatur Sir J.G. Le Marchant* il-ġurnal juri tama li Sir Storks, il-Gvernatur il-ġdid ikun aħjar minn Sir Gaspard Le Marchant u "minn

²⁸ Fl-artiklu tal-gazzetti, mhux ta' *Il Giornal Malti* biss, ta' spiss insibu laqmijiet u riferenzi għal ċrieki ta' nies permezz ta' ismijiet magħrufa, indikazzjoni li spiss risposta tkun maħsuba bil-hsieb ta' min hija indirizzata anke jekk dan ma jkunx ċar ma' l-ewwel daqqa t'għajn.

naghġa ma jsirx lupu htija tat-Trianglu...”.²⁹ Dan il-kumment, li jimplika li l-ħażen u l-għaks ta' Malta huwa dovut għall-imsemmi “trianglu”, huwa biss eżempju wieħed ta' kritika diretta lil parti mill-amministrazzjoni. Il-kittieb hawnhekk qed iqabbel ukoll it-tmexxija ta' Gvernaturi differenti, u d-diskors jimxi għas-sors tal-korruzzjoni u ta' l-għaks li l-poplu Malti qed ikollu jġarrab.

Tajjeb li ngħidu li matul dan iż-żmien l-istampa kienet fil-proċess li tlaħham dak li kien qed idejjaq lil ħafna nies, u allura kienet issemmi abbuži li jsiru b'mod dirett. Li tasal biex issemmi abbuži li jsiru u ssemmi n-nies involuti f'abbuži kien l-ordni tal-ġurnata, u gazzetti bħal *Il Giornal Malti* kien ikollhom għallanqas taqsima sħiħa fi kważi kull ħarġa, spiss intitolata *Malta*.³⁰ Barra din is-silta regolari, spiss insibu wkoll kitbiet intitolati *Fatt Skandaluż*, *Avviż lis-Socġi*, *Avviż Importanti jew Għarukaża* jew xi titlu ieħor simili, fejn il-kittieb jġbed l-attenzjoni tal-qarrejja fuq xi abbuż jew u ilment komuni.³¹ Kitbiet bħal dawn, li jlaħhmu l-ilmenti tal-Maltin, huma strumentali biex joħolqu pressjoni fuq l-amministrazzjoni, nies għolja oħra, pulizija jew kull min jinqabad fil-mira ta' dawn il-kitbiet, biex ilmenti jiġu mleħħna u mhux jintesew komodament mill-awtoritajiet. Raġunament bħal dan wassal biex *Il Giornal Malti* jsir strument li jikxef abbuži, ilmenti u dwejjaq oħra tal-poplu biex is-soċjeta' ssir aħjar.³² F' *Il*

²⁹ *Il Giornal Malti*, Ħarġa 28, 10 ta' Novembru 1864. p.2.

³⁰ Artikli bit-titlu ta' *Malta* huma rikorrenti kważi fil-ħarġiet kollha ta' *Il Giornal Malti*, u jixbhu dak li illum nifhmu b'editorjal f'gazzetta.

³¹ *Il Giornal Malti*, Ħarġa 11, 20 ta' Mejju 1864, p.1; Ħarġa 53, 30 ta' Lulju 1865. p.4.; Ħarġa 46, 20 ta' Mejju 1865. p.2 u Ħarġa 15, 30 ta' Ġunju, pp.2-3.

³² Din il-viżjoni ta' l-affarijiet tispjega għalfejn *Il Giornal Malti* kien jattakka abbuži, nies li jagħmluhom u jidhol f'polemiki dwar affarijiet bħal dawn. Ma ninsewx li l-pressjoni li kien jagħnel *Il Giornal Malti* tingħaqad mal-pressjoni li kienu jagħmlu l-gazzetti l-oħra kollha li kienu jidhru.

Giurnal Malti, il-kitba li timmira għal għanijiet bħal dawn se nsibuha spiss f'ħafna forom differenti ta' ilmenti, tkasbir dirett lejn il-Gvernatur ta' dan il-perjodu u lejn in-nies għolja fit-tmexxija ta' pajjiżna, li l-ġurnali spiss kienu jirreferu għalihom bħala "abbatini". F'*Malta* nsibu wkoll kitbiet li jsemmu abbużi mill-pulizija u li jinsabu fis-sistema tal-ġustizzja, li kienet tippreferi lill-Ingliżi u taħdem kontra l-Maltin. Kitbiet ta' din ix-xorta jsemmu wkoll l-ineffiċjenza tal-pulizija u kif meta ma jagħmlux dmirhom ikunu qed jsirqu lill-poplu.³³ F'zewġ artikli bla titlu, *Il Giurnal Malti* jagħmel kritika lill-amministrazzjoni għall-preferenzi li jsiru bejn il-Maltin u l-Ingliżi. Ta' l-ewwel jilmenta li meta kaċċatur ikun Malti, issir tiftixa fuqu mill-pulizija u jitolbuh jurihom il-permess. L-artiklu jistaqsi għalfejn jekk il-kaċċatur jinzerta jkun Inġliż dan ma jsirx.³⁴ Fuq l-istess linji, kitba oħra ssemmi ġrajja meta xi nies Inġliżi daħħlu l-klieb tagħhom fil-funtana tal-Mall fil-Furjana. Meta dehrilhom haġu hom mill-ilma u telquhom jiġru qalb in-nies bla rbit. Peress li bdew anki jxarrbu n-nies lebsin pulit, *Il Giurnal Malti* josserva b'soġħba li kieku l-kelb kien tal-Maltin dawn kienu jeħlu multa, imma għax inzertaw Inġliżi hadd ma kellimhom.³⁵ *Il Giurnal Malti* juri d-dispjaċir u r-rabja għal aġir bħal dan, u sentenza minn *It-Triqat tal-Belt* turi l-qagħda kif inhi tal-Maltin hekk kif jaraha *Il Giurnal Malti*: tgħid li "aħna milgħubin mhux ffit minn erba' kbarat...imma paċenzja la m'għandniex min jaqbeż għalina."³⁶ F'ċertu sens, il-ġurnal qed iħossu li qed jaqbeż għall-imghakkes, imma wahdu ma jistax jagħmel il-forza li ġgib il-bidla. Din il-kitba ssemmi wkoll li Malta teħtieġ

³³ *Il Giurnal Malti*, Haġa 11, 20 ta' Mejju 1864, p.1.

³⁴ *Il Giurnal Malti*, Haġa 23, 20 ta' Settembru 1864. p.4.

³⁵ *ibid.*, Haġa 20, 20 t' Awwissu 1864, p.2.

³⁶ *ibid.*, Haġa 39, 10 ta' Marzu 1865. p.2.

esponenti li jafu xi jridu, haġa li dak iż-żmien ma kellniex, jew ma kinux joħorġu fil-beraħ.

Il-kitba ta' tmaqdir lejn il-gvern kolonjali, li hija kotrana f' *Il Giornal Malti*, hija ta' ton iebes lejn ċertu nies għolja, fosthom it-"Trianglu" li semmejna qabel. Huwa proprju dan it-ton li jikxef il-pinna jew almenu jwassalna biex insemmu xi ismijiet ta' min setgħu kitbu kitbiet bħal dawn. Fil-fatt, nafu li Richard Taylor ma kitibx biss kitbiet reliġjużi, li se nittrattaw f'taqsimha oħra. Jekk kienx attiv hafna f'kitba ta' natura politika fuq bażi regolari ma nistgħux ngħidu, imma żgur li kellu diversi kitbiet li fihom jipprova jagħmel bħalma jagħmlu ċerti kitbiet f' *Il Giornal Malti*. *Il-Gideb fuq Malta fil-Parlament* hija eżempju wieħed ta' kitba li turi biċ-ċar din l-intenzjoni.³⁷ Hawnhekk Taylor, snin qabel it-twelid ta' *Il Giornal Malti*, jassumi ton irrabjat u kritiku lejn nies bħal Sir Patrick Stuart, li kien Gvernatur ta' Malta bejn l-1843 u l-1847. Dan Stuart kien bniedem riġidu kemm fl-għemil kif ukoll fl-opinjoni tiegħu, u ma kien popolari xejn f'pajjiżna. Taylor jiddeskrivih bħala "raġel haġġen" u jsemmi l-ħsara li dan għamel f'Malta.³⁸ Din il-kitba, li hija biss waħda mill-ħafna ta' Taylor, tista' sservi biex tixhet dawl fuq diversi kitbiet anonimi f' *Il Giornal Malti* li fil-fatt setgħu kienu ta' Taylor. Għal din l-ipoteżi tiegħi, li għaliha fittixt provi kemm stajt, xorta m'għandix bażi li permezz tagħha nista' nagħtiha ċ-ċertezza, madankollu tista' tkun possibiltà'.

Fattur iehor li jista' jgħinna nifhmu l-ambjent storiku li jagħmel ta' sfond għal din il-gazzetta hu marbut hafna ma' ta' l-ewwel, imma jitfagħna

³⁷ Taylor, R., (1846), pp. 1-10

³⁸ *ibid.*, p. 12.

f'dimensjoni oħra tal-qagħda tan-nies fis-Seklu Dsatax f'Malta. Kellna diġa' l-okkażjoni li nsemmu l-influenza u s-saħħa anki politika li l-Knisja Kattolika kellha kemm f'Malta kif ukoll fl-Ewropa kollha. Parti mit-taqlib li kien hemm fl-Italja seħħ proprju minħabba l-konflitt tal-poter temporali tal-Papa. Kien hemm min ried li l-Papa jkun mexxej anki politiku, u kien hemm min jishaq li l-Papa għandu jkun biss il-mexxej tal-Knisja. Din il-kwistjoni ħadet in-nar permezz ta' Garibaldi u t-taqlib politiku li kien qed iġib miegħu, u nistgħu nobsru kif din it-tensjoni waslet hawn Malta permezz tal-preżenza qawwija Taljana fostna. // *Giurnal Malti* jiddefendi b'qawwa kbira l-Knisja Kattolika u l-kawża tagħha, u jidhöl f'polemiki ma' gazzetti oħra proprju minħabba f'dan, u dan juri proprju l-qawwa li bih il-kittieba kienu jiddefendu dak li jemmnu fih, u allura minn dan l-aspett il-gazzetta kienet strument ta' difiża tar-religjon. Fuq kollox, *Il Giurnal Malti* jemmen li Garibaldi ma kienx se jkun mexxej. Fil-poeżija *L-Imposturita' ta' Stenterello*, fejn jirrispondi artiklu fil-gazzetta b'dak l-isem, kontributor ta' *Il Giurnal Malti* jikteb lill-kontributor ta' dik il-gazzetta:

“Għalfejn trid issawwat lill-qassisin?...”

“. . . U tghidx l'int nisel minn tal-Maltin,
Izda koçç karfa Garibaldin!”³⁹

Il-mod kif din il-poeżija titkellem dwar it-Taljani u l-Maltin tagħti indikazzjoni ċara li min kiteb din il-poeżija wisq probabbli kien Malti, u li għandu għal qalbu mhux f'it is-saħħa tal-fidi tagħna, tant li jqabbilha mal-mibegħda u n-nuqqas ta' fidi li kien jassoċja mal-Garibaldini, waqt li jagħti wkoll l-idea tagħna bħala poplu Malti maqtuġh kemm jista' jkun mill-Italja.

³⁹ *Il Giurnal Malti*, Hargħa 5, 10 ta' Mejju 1864, p.40.

Fl-istess waqt li kien qed jiġri dan kollu, il-Gvern kolonjali taghna kien ukoll għaddej minn tibdil fil-mod tat-tmexxija tiegħu. Filwaqt li qabel il-liberta' ta' l-istampa, it-tgemgim minn taħt li kien isir min-nies f'it kien espost, issa l-Gvern kien qed isib kritika ħarxa, kontinwa u kultant esagerata mill-istampa, għax kull sentiment, anki jekk kien esagerat, kien qed jiġi ippubblikat. Kemm il-Maltin kif ukoll l-eżiljati Taljani f'Malta kienu qed ipattuha lill-Ingłizi talli dawn żammew id-drittijiet taghna mgħaffġa, u fl-istess waqt kienu qed jagħrfu d-drittijiet tagħhom u jibdew jisfruttawhom.

Matul is-sentejn li dam fil-ħajja *Il Giurnal Malti*, f'Malta kien hawn żewġ Gvernaturi. L-ewwel wieħed, Sir John Gaspard le Marchant, dam f'Malta mill-1858 sa l-1864. Warajh ġie Sir Henry Knight Storks, u dan dam jokkupa l-post ta' Gvernatur mill-1864 sa l-1867.⁴⁰ Lit-tnejn li huma, *Il Giurnal Malti* ħaseb biex jagħtihom dak li ħaqqhom skond il-mod li bih ittrattaw lil pajjiżna. Fil-fatt, il-Ħarġa 28 tal-*Giurnal*, insibu artiklu bla titlu li jsellem lil Gaspard le Marchant permezz ta' termini xejn sbieħ, u jħabbar il-miġja ta' Sir Henry Knight Storks f'Malta. Fuq kollox "hemm tama li l-amministrazzjoni tkun aħjar."⁴¹ Il-ġurnal stess jasal għall-konklużjonijiet tiegħu f'Ħarġa 66: "Fiex huwa aħjar minn gvernaturi oħra? Forsi għax għamel xi ġid lil Malta, f'temp ta' sena li ilu magħna?..."⁴²

⁴⁰ Laferla, A.V., (1945), pp. 233-272.

⁴¹ *Il Giurnal Malti*, Ħarġa 28, 10 ta' Novembru 1864, p. 2.

⁴² *Il Giurnal Malti*, Ħarġa 66, 20 ta' Diċembru 1865, p. 4.

Fost l-artikli li nsibu, bħal *Taħdita bejn Bertoldu u Bertoldinu*⁴³, li jittrattaw ukoll il-qerq tal-gvern kolonjali, *Taħdita bejn Salvu u Peppu*⁴⁴, li titkellem dwar l-għaks li kien hawn fost il-poplu fqir, nistgħu nosservaw kif b'mod l-aktar spontanju l-kittieb jgħaqqad diversi messaġġi li jixtieq iwassal. Jgħaqqad ukoll iż-żewġ tendenzi kulturali tal-klassijiet li kien hawn. Dawn id-djalogi, li *Il Giurnal Malti* kien jippubblika minn żmien għal żmien, jidhru li kienu mod favorit biex kittieb jirriproduci b'fomm il-kelliem stess dak li kien jixtieq jgħid hu.⁴⁵

3.3 Kitbiet polemici u marbutin ma' pika f' *Il Giurnal Malti*

Bl-istess mod li l-polemika bejn gazzetti hadet in-nar fuq livell politiku, hekk ukoll għamlet b'qawwa anki fuq livell personali. It-taqtigħa tal-gazzetti sa l-anqas qarrej, kif rajna f'taqsimiet oħra, ma kinitx biss taqtigħa għall-flus, imma wkoll taqtigħa ta' kredibbiltà ta' stima u biex il-qarrej jibqa' jixtri l-gazzetta, għax jekk gazzetta ma kinitx fdata jew moqrija, kien hemm hafna ohrajn minn fejn tagħzel. Fuq dawn iż-żewġ pedamenti tistrieħ jew twieldet dik li aktar qabel sejjaħtilha l-polemika bejn ġurnali. Peress li kitba li tittratta din it-tema hija kotrana fil-gazzetti, tkun haġa tajba jekk nagħtu harsa fit-tul lejha wkoll. Bosta kienu l-gazzetti li għenuna biex niksbu xi tagħrif dwar *Il Giurnal Malti*. Hija hasra li hafna mit-tagħrif li għandna wasal għandna b'dan il-mod, imma l-importanza kbira li għandu hija tant kbira li hassejt il-ħtieġa li f'dan ix-xogħol

⁴³ Huma t-titli ta' diversi djalogi li għandhom bejn wiehed u iehor l-istess tema u li dehru fi żminijiet differenti u li jkomplu ma' xulxin fuq sens loġiku: *Il Giurnal Malti*, Harga 10, 10 ta' Mejju, 1864, p.4., Harga 12, 31 ta' Mejju, 1864, p. 2,

⁴⁴ *Il Giurnal Malti*, Harga 13, 10 ta' Ġunju, 1864, pp.3-4

⁴⁵ F'dan is-sens, *Il Giurnal Malti* kien wiehed mill-ġurnali li wasslu lill-qarreja tagħhom esperimentazzjoni bil-forma tal-kitba. Ma jfissirx li *Il Giurnal Malti* kien l-ewwel ġurnal li fih dehret kitba b'dan l-istil.

ninkludi d-dettalji ta' gazzetti oħra minbarra *Il Giurnal Malti*. L-edizzjonijiet ta' diversi gazzetti li kienu jidhru fl-istess żmien ta' *Il Giurnal Malti* daħħlu lil din il-gazzetta fil-ġlieda tat-taħlita ta' ideali, twemmin politiku u simpatiji tagħhom. Barra minn hekk, il-kontributori ta' *Il Giurnal Malti*, jew almenu xi ffit minnhom, nistgħu nobsru li kienu jiktbu f'gazzetti oħra, anki għax il-ħajja tal-gazzetta kienet waħda qasira. Fil-fatt, spiss insibu li kontributor kien jikteb għal diversi gazzetti fl-istess żmien.

Il-ġlieda tal-gazzetti kienet fuq kollox ġlieda għall-identita'. Fil-fatt, se naraw kif kull gazzetta kellha ossessjoni kbira li tikxef l-identita', u wisq aktar affarijiet mohbija, li jagħmlu kontributori ta' gazzetti rivali. *Il Giurnal Malti* jirreferi għall-gazzetta *Ix-Xitan Izzopp* u f'artiklu ieħor jgħidli li jispera li "ma jiġborx il-flus bla ma jagħtihom il-ġurnal...bħal ma għamel ffit ilu il-*Giahan*, għalkemm il-*Giahan* u *Ix-Xitan Izzopp* huma haġa waħda..."⁴⁶ Mid-dehra ma kinitx haġa rari li gazzetta tkun ġabret il-flus bil-quddiem, u meta l-gazzetta jkollha tieqaf hesrem minħabba diffikultajiet oħra. Fil-fatt, *Il Giurnal Malti* jwiegħed li jekk il-gazzetta ma tkomplix kull abbonat jingħata l-flus lura.⁴⁷ Il-kitbiet li ħarġu minn dan it-tip ta' ġurnalizmu pjuttost antagonistiku kienu ħafna: l-aktar komuni huma l-artikli. Barra dawn, pero', insibu wkoll il-poeziji, id-djalogi, u l-kitbiet l-oħra li kollha kienu jipprovaw imorru pass oghla minn dak ta' l-istampa avversarja, haġa li kellna okkażjoni narawha f'ċertu dettall f'taqsimiet oħra.

⁴⁶ *Il Giurnal Malti*, Harġa 4, p.24

⁴⁷ Kull harġa kellha nota li tistqarr proprju dan taht it-titlu, u ma tonqosx li taċċenna għal diversi drabi fl-artikli li kien fiha.

Ix-Xitan Izzopp dehret f'Malta bejn is-6 ta' Frar u s-26 ta' Lulju ta' l-1864. Kienet gazzetta ta' hajja qasira, imma biżżejjed biex din il-gazzetta tagħmel parti mill-polemika mqanqla fil-ħarġiet ta' *Il Giurnal Malti*. Din il-gazzetta ta' isem mimli insinwazzjoni kellha bħala wieħed mill-ghanijiet li tiġġieled l-ingustizzji ta' l-amministrazzjoni Ingliża u ttella' fil-wiċċ id-drittijiet tal-Maltin li skond dan il-ġurnal kienu qed jiġu imkasbra minn kittieba mibgħuta apposta fi gżiritna. Kienet iġġib din l-iskrizzjoni taħt it-titlu: "Ikteb u igdeb tant kemm tiflaħ, ħalli l-poplu żgur bik jifraħ."⁴⁸ Skond din il-gazzetta eżempju ta' kittieba bħal dawn kien ċertu William Bullock Webster.⁴⁹ Ma' dan l-ghan, tajjeb li wieħed jinkludi għan ieħor li din il-gazzetta immirat għalih bla ma semmietu, jiġifieri li jinxtehet kemm jista' jkun tajn fuq l-isem ta' nies li jmorru kontra l-ideali tal-kontributori ta' *Ix-Xitan Izzopp*. It-ton u l-qawwa li bihom kienet titkellem din il-gazzetta, li fiha kienu jiktbu s-satirista Dun Ġużepp Żammit, Ġan Anton Vassallo u Richard Taylor, kien differenti ħafna minn dak ta' *Il Giurnal Malti*, ħaġa li fil-fehma tiegħi serviet biex toħroġ id-differenza fil-ħruxija bejn dawn iż-żewġ gazzetti, allavolja kemm Taylor kif ukoll Zammit għamlu żmien jagħtu l-kontribut tagħhom fiha.⁵⁰ Jidher li forzi barra l-gazzetta qatgħu ħesrem l-edizzjonijiet ta' din il-gazzetta wara ħames xhur u tmintax-il ħarġa.⁵¹ Ittra li

⁴⁸ Din l-iskrizzjoni kienet ikkritikata ħafna mill-avversarji ġurnalistiċi ta' *Ix-Xitan Izzopp*, inkluż *Il Giurnal Malti*. B'din l-iskrizzjoni, il-kittieb ried jimplika li aktar ma gazzetta xxandar gideb, aktar il-poplu jixtriha.

⁴⁹ Poeżija anonima *Lil Webster - l-aħħar tislma billi se jsiefer*, minn *Ix-Xitan Izzopp*, N. 11, 16 ta' Mejju 1864, p. 1. Kienet proprju pubblikazzjoni ta' Webster li tefgħet lil dan il-bniedem fil-mira tal-kontributori ta' dan il-ġurnal.

⁵⁰ *Il Giurnal Malti* kien iżomm pass lura milli jipubblika artikli ta' kliem oxxen, għad li kien jgħajjar fuq skala għolja ħafna wkoll. Gazzetti oħra, bħal *Ix-Xitan Izzopp*, iħallu l-lingwaġġ jilhaq livelli oxxeni ħafna, bħal per eżempju dik li semmejna aktar qabel iddedikata lil Webster. Dwar diversi aspetti tax-xogħlijiet ta' Dun Ġużepp Zammit ara Formosa (1997).

⁵¹ Bonello, V., Fiorentini, B., u Schiavone, L., (1982), p. 150.

tidher fil-*Giurnal Malti*, iffirmata minn Dr. Son Chi Sono, issemmi lill-gazzetta *Ix-Xitan Izzopp*, u tgħid li 'qabel kienet *Giahan*'.⁵² F'*Kelmtejn lill-Giurnal Malti*, artikolista tal-gazzetta *Ix-Xitan Izzopp*, li jiffirma l-artiklu tiegħu bl-istess isem, jgħid lill-*Giurnal Malti*: "il-mara mhix ilsira tar-raġel, ja Gharbi". Aktar 'l isfel fl-istess artiklu, jgħajru "ja nisel il-Gharab"⁵³ Din it-tgħajjira, aktar minn haġa oħra, tissuggerixxi għall-anqas żewġ aspetti soċjali:

(a) li l-artikolista ta' *Ix-Xitan Izzopp* aktarx li mhux Malti u jrid iżomm ċerta distanza jew disprezz billi qed jassoċja lill-Maltin ma' l-Gharab.

(b) in-nuqqas ta' tolleranza razzjali li diġa' kien hawn f'dan iż-żmien.⁵⁴

F'harġa oħra ta' *Ix-Xitan Izzopp*, insibu dan il-kumment: "Jiena huwa l-aħdar, l-abjad u l-aħmar bil-*buona grazia* ta' l-aħmar u sħabu. . ." ⁵⁵ F'artiklu bla isem u bla firma, *Il Giurnal Malti* jgħid lil *Ix-Xitan Izzopp*,

"Kem se ddum b'din l-ambizzjoni u s-supervja tiegħek li barra minnek u Brighella hadd f'Malta ma jaf jikteb bil-Malti. Meta fehsiebek tliġġem ilsienek u ma tgħidx li Dr. Vassallo, Is-Sur [Annibale] Preca, [Wigi] Rosato, Testa, Camilleri, Vella u oħrajn ma jafux jiktbu?" ⁵⁶

⁵² *Il Giurnal Malti*, Harġa 10, 10 ta' Mejju 1864, p.3. Nistgħu niddeduċu li l-kittieb huwa tabib, u li kien Malti. Jekk tibda tara min kienu t-tobba Maltin li kienu jissemew f'dan iż-żmien f'dan il-qasam, tista' tasal għal ismijiet partikolari bħal Dr. Nikola Zammit (1815 - 1899), per eżempju, li kien jagħti kontribut konsiderevoli lill-ġurnali. Zammit kien magħruf l-aktar għall-gazzetti patrijottici li waqqaf u l-prinċipji simili li kien iħaddan u jikteb fuqhom b'saħħa kbira.

⁵³ *Il Giurnal Malti*, Harġa 3, 26 ta' Frar 1864, p.23.

⁵⁴ Minn dan kollu nistgħu nobsr li wiehed mill-kontributori *Ix-Xitan Izzopp* kien Taljan jew xtaq li l-kitba tiegħu tissuggerixxi hekk, għax kieku ma jassoċjax lill-Maltin ma' l-Gharab. Il-kittieb jagħmel dan b'disprezz anke lejn in-nies ta' dik ir-razza, u hawn nistgħu nġid li nsibu tendenza razzista wkoll.

⁵⁵ *Ix-Xitan Izzopp*, Harġa 15, 26 ta' Ġunju 1864, p.1.

⁵⁶ *Il Giurnal Malti*, Harġa 8, 15 ta' Marzu, pp.63-64. F'dan l-artiklu twil paġna u nofs, l-artikolista jikkoreġi l-iżbalji ta' *Ix-Xitan Izzopp* fil-poeżija jisimha *Ix-Xitan Jgharbel lill-poeta ta' Il Giurnal Malti*, minn *Ix-Xitan Izzopp*, Harġa 4, 6 ta' Marzu, 1864.

Din id-difiża li *Il Giornal Malti* qed jagħmel turina xi ismijiet u fejn kienu s-simpatiji tagħhom. Iċ-ċans hu li dawn in-nies jew jikkontribwixxu lil *Il Giornal Malti* jew juru appoġġ għall-kawża tiegħu.

Gazzetti oħra li mid-dehra kienu mqabbdin sewwa ma' *Il Giornal Malti* kienu *Lo Stenterello* u *Il-Hatar*. *Lo Stenterello* dehret għall-ewwel darba fis-7 ta' Diċembru 1860.⁵⁷ L-ewwel ħarġa tagħha dehret fil-31 ta' Mejju 1845 u damet toħroġ darbtejn u aktar tard tliet darbiet fix-xahar sa Ħarġa 922 tal-31 ta' Jannar 1871, fejn dehret bl-iskrizzjoni latina "Finis Coronat Opus".⁵⁸ *Stenterello* kienet toħroġ mit-Tipografija Izzo, deskritta minn *Il-Hatar* bħala post fejn jiltaqgħu "carbonari e framassoni che stampano giornali infami e scellerati"⁵⁹ F'artiklu ta' dan il-ġurnal insibu dan il-kliem: "Maltin u Taljani ma jaqblux flimkien. . ." Jgħid li t-Taljani huma "imkeċċija" u "framassoni tal-Giovine Italia" u allura kontra l-Knisja, filwaqt li l-Maltin huma deskritti bħala "tfal ta' San Pawl u ta' Kristu."⁶⁰

Fost l-oħrajn, f' *Il Giornal Malti* nsibu riferenzi għal persuna magħrufa f'dan il-qasam, li ma nafux fiċ-ċert min hi u li l-kontributori ta' diversi gazzetti jsejġulha *Bertoldu*.⁶¹ Fir-realta' *Bertoldu* kien it-titlu li kellhom erba' gazzetti differenti, kollha kemm huma ta' ħajja qasira, u mill-inqas tlieta minnhom kienu dovuti

⁵⁷ Bonello, V., Fiorentini, B., u Schiavone, L., (1982), p.135.

⁵⁸ *ibid.*, p.68.

⁵⁹ *ibid.*, p.100

⁶⁰ *Gl' Italiani a Malta* minn *Il Hatar*, Ħarġa 1, 15 t'Ottubru 1850, p.1.

⁶¹ L-aktar li jġri dan huwa permezz ta' kitbiet forma ta' djalogu, fejn naraw taħdita dwar varjeta' ta' suġġetti, imma spiss hafna bejn Bertoldu u ġieli Bertoldinu.

għall-pinna tal-poeta satiriku Dun Ġużepp Żammit.⁶² Madankollu, il-kontributuri ta' *Il Giornal Malti* għadhom jirreferu għall-persuna ta' Bertoldu biex ifissru l-persuna li kien hemm wara dan l-isem, li f'it jifdlilna dubju min hu. Dan juri l-mod li bih il-ġurnali tas-Seklu Dsatax kienu jirreferu għal persuna partikolari assoċjata ma' isem, bl-assunzjoni li l-qarrejja qed jifhmu għal min ikunu qed jirreferu.⁶³ Ta' min jgħid li ma jidherx li kien hemm gazzetta oħra li jisimha *Bertoldu* bejn l-1864 u l-1866, għad li l-persuna wara dan l-isem kienet attiva sew f'gazzetti oħra, bħal *lx-Xitan Izzopp*. Bl-istess mod, insibu referenzi għal Stenterellu, Xitan, Babel, u l-bqija.⁶⁴

Mhux il-gazzetti kollha li jsemmi *Il Giornal Malti* kienu daqstant ixxortjati li kellhom haġġa twila, u din ukoll kienet mod ta' kif tgħajjar gazzetta avversarja. Il-haġġa ta' sentejn li kellu *Il Giornal Malti* nistgħu ngħidu li hija twila jekk tqabbilha ma' gazzetti oħra, speċjalment dawk oxxeni jew satiriċi, imma qasira jekk tqabbilha ma' oħrajn, speċjalment dawk li huma aktar serji. Fil-fatt, insibu diversi ġurnali li x-xorti daħkitilhom f'it aktar, għax damu jidhru fuq firxa akbar ta' żmien, u meta deher *Il Giornal Malti* kienu ilhom li sabu ċerta popolarita'. *Il*

⁶² L-ewwel waħda dehret fl-24 ta' Jannar ta' l-1839. Fuljett ieħor bl-istess isem b'haġġa daqstant qasira deher f'Settembru ta' l-1846, u ieħor li deher fl-17 t' Awwissu 1861 u li dam jidher seba' xhur: ara Bonello, V., Fiorentini, B., u Schiavone, L., (1982), p.39, 80, 135. F'paġna 100 ta' l-istess edizzjoni, Bonello, V *et al* isemmu fuljett ieħor miktub bit-Taljan bl-istess isem, imma mid-dehra Dun Ġużepp Żammit mhux involut fih. Għalhekk, hemm ċans kbir li r-riferenzi għal dan Bertoldu huma għalih.

⁶³ Hemm probabbiltà kbira li l-persuna hija Dun Ġużepp Żammit stess, anke għax nafu kemm dan il-qassis kellu pinna triggeż, u li wisq probabbli kien iqajjem ferment permezz tal-kitba tiegħu. Dwar il-hidma ta' Dun Ġużepp Żammit, ara wkoll Formosa, J., (1997), l-aktar pp.33-130. Ninnotaw li Richard Taylor u Dun Ġużepp Żammit taw kontributi għal *Il Giornal Malti*, prova li xi nies ma kellhomx rabtiet ma' ġurnal wiehed biss, imma ma' diversi, biex b'hekk jiġi żgurat li tintlaħaq firxa akbar ta' nies.

⁶⁴ Dan, filwaqt li jiżgura ċertu grad ta' anonimita', iħalli l-possibilitajiet miftuha għal min ikun jaf f'it mhux hażin dawn in-nies. Dan jispjega wkoll il-frażi, *U Min irid jifhem, ha jifhem!*

Portafoglio Maltese huwa wieħed minn dawn ta' l-aħħar, u huwa l-ġurnal li l-aktar li dam johroġ. L-ewwel ħarġa għandha d-data tat-12 ta' Mejju 1838, u l-ħarġiet tiegħu ġew mitbugħa f'diversi stamperiji fuq it-tul ta' żmien li dam johroġ, fosthom anki it-Tipografia Anglo-Maltese, li kienet tistampa wkoll *Il Giornal Malti*. Kif għedna f'taqsima qabel, dan il-ġurnal kien wieħed minn dawk li kien kiseb permess mill-Gvernatur Bouverie biex johroġ qabel l-ġhoti uffiċjali tal-liberta' ta' l-istampa.⁶⁵ Il-ħarġiet ta' dan il-ġurnal damu sejr in sas-26 ta' Diċembru 1920 bil-5857 edizzjoni tiegħu.⁶⁶ Tajjeb li ngħidu li din il-gazzetta kellha numru mhux ħażin ta' kontributori kemm Maltin kif ukoll Taljani, ħaġa li żgur għenet biex din il-gazzetta damet daqshekk b'saħħitha tul iż-żmien. Ta' min isemmi lil Michelangelo Mizzi, Evaristo Castaldi, Salvatore Debono, Paolo Manara, Zaccaria Roncali u Vincenza Debono, li għal xi żmien kienet ukoll direttriċi.⁶⁷ Il-gazzetta kellha wkoll firxa kbira ta' qarrejja li setgħu jgħinuha żżomm fuq saqajha anki fiż-żmien meta l-gazzetti kienu jitwiieldu u jmutu fuq perjodu ta' xhur. Gazzetta oħra li damet ukoll toħroġ u li *Il Giornal Malti* jkollu polemiki magħha kienet *Il Mediterraneo*. Għad li dehret għall-ewwel darba lura fl-1 t' Awwissu 1838, din il-gazzetta baqgħet sejra sa Ħarġa 1696, li ġgib id-data tat-28 ta' Jannar 1871.⁶⁸ In-nies assoċjati ma' dan il-ġurnal u l-kitbiet li kien fih jagħmlu huma wkoll parti mit-taqtigħa ta' ideali u ta' kliem li daħal fihom *Il Giornal Malti*. Fil-kitba *Kelmtejn lil Arcimandrita: Mediterran*, naraw aktar insistenza fuq il-fatt li gazzetti b'ideali Taljani ma jaqblux ma' dak li jemmen *Il*

⁶⁵ Bonello, V., Fiorentini, B., u Schiavone, L., (1982), p. 30.

⁶⁶ *ibid.*, p. 32.

⁶⁷ *ibid.*, p. 32. L-isem ta' din il-mara jispikka għax in-nisa ftit kienu jipparteċipaw f'qasam bħal dan, anke minhabba l-kultura u d-drawwiet tagħna l-Maltin.

⁶⁸ Bonello, V., Fiorentini, B., u Schiavone, L., (1982), pp. 34-35.

Giurnal Malti. Jakkuzah li għandu miegħu “xi frustier garibaldin” u li jrid “jaqla’ xi erba’ habbiet bil-vilta’ ” ⁶⁹

La Torre di Babele kien fuljett satiriku li tiegħu jinstabu biss il-Ħarġiet minn 51 tas-6 ta’ Marzu 1866 sal-Ħarġa 97 tat-3 ta’ Novembru 1870.⁷⁰ Din hija hasra, għax kif rajna qabel, spiss kien jiġri li l-gazzetti, bħalma ġara lil *Il Giurnal Malti*, kienu jgħaddu minn xi bidliet tul iż-żmien, anki minhabba kwistjonijiet ta’ spejjeż, bidla fil-kontributori, fil-kwantita’ tagħhom u fl-ghajjnuna li kienu joffru. Għalhekk, għalkemm li fil-każ ta’ *La Torre di Babele* għandna numru tajjeb ta’ ħarġiet, il-bidu tagħha bħala gazzetta huwa interessanti ħafna għall-istudju tagħna ta’ xi oqsma ġurnalistiċi. *La Torre di Babele* kienet gazzetta li damet għal żmien qasir ħafna tidher ma’ *Il Giurnal Malti*. Fil-fatt, għad li l-ideali taż-żewġ gazzetti ma jaqblu xejn, ir-riferenzi għaliha huma ftit fil-ghadd u mhux daqshekk vjolenti fit-ton li jaqbd. Fil-ħarġa 66, *Il Giurnal Malti* jirreferi għar-rabta li hemm bejn l-isem ta’ gazzetta u dak li jimplika, jiġifieri l-konfużjoni.⁷¹

Nistgħu nġhidu li xi gazzetti għexu u żammew sħaħ permezz tal-korrispondenza, sabiha jew le, ma’ gazzetti oħra. *La Torre di Babele* tikxef proprju l-ispirtu ta’ erba’ gazzetti oħra fil-Ħarġa 64 tagħha, f’perjodu li jiġi wara s-sentejn li fihom *Il Giurnal Malti* kien jidher. Filwaqt li ssellem “kif inhu xieraq” lil erba’ gazzetti ġodda permezz ta’ artiklu mxandar b’dan il-ghan, *L’Imkas*, *Il*

⁶⁹ *Il Giurnal Malti*, Ħarġa 34, 10 ta’ Jannar 1865. pp.2-3.

⁷⁰ Bonello, V., Fiorentini, B., u Schiavone, L., (1982), p. 154. Din l-idea ta’ kaos ġiet użata minn dan il-ġurnal stess, ovvjament b’intenzjonijiet differenti. Għalkemm *Il Giurnal Malti* u *La Torre di Babele* huma essenzjalment kontra l-Gvern kolonjali, prinċipji oħra li kienu jgħaddu wasslu biex dawn iż-żewġ gazzetti jaslu f’konfront bejniethom.

Frosta, It Trumbetta u Il Pungolo, tgħid li l-ewwel tnejn wiegħbu hażin għal din it-tislima għax huma injoranti u supervvi, it-tnejn l-oħra haqqhom ir-rispett għax huma umli.⁷²

⁷¹ Poeżija anonima *Gwerra dikjarata bejn il-Ġeneral Giurnal Malti u il-Gran Torri ta' Babel*, minn *Il Giurnal Malti*, Harġa 66, 20 ta' Diċembru, 1865, pp.1-2.

⁷² *La Torre di Babele*, Harġa 64, 28 ta' Jannar, 1867,p.2.

IR-RABA' TAQSIMA

***Il Giurnal Malti* u l-bini ta' identita' nazzjonali**

4.1 Il-kitba b' tema kulturali u edukattiva f' *Il Giurnal Malti*

Il Giurnal Malti kienet gazzetta li ntgħażlet minn diversi ġurnali oħra ta' żmienha għall-interess li kienet turi fil-kultura u li temanċipa s-soċjeta' billi tedukaha. Il-kultura nistgħu nġhidu li hija sett ta' drawwiet li hafna nies jgħixu u li maż-żmien isiru jagħmlu parti mid-drawwiet ta' poplu u hija s-sinsla tal-formazzjoni ta' poplu.¹ Pero' l-kultura għandha x'taqsam ukoll mal-mod ta' għajxien tan-nies. F'dan is-sens, il-kitbiet li nsibu f'*Il Giurnal Malti* jstgħu iwassluna biex niddeskrivu mhux hażin is-soċjeta' li welldet *Il Giurnal Malti*, kemm fid-drawwiet li kellha kif ukoll il-mod ta' kif kienet tgħix.

Biex nifhmu l-kuntest kollu ta' dak li se nġhidu f'din it-taqsimha, tajjeb li nagħtu hażra wkoll lejn is-soċjeta' ta' dan iż-żmien u kif kienet taħdem soċjalment. Kellna żewġ klassijiet distinti: waħda kienet klassi soċjali għolja, komda finanzjarjament, u li tgawdi minn ċerti privileġġi u kumditajiet. Fost dawn insibu l-professjonisti u n-nies kollha li jgawdu stima għolja f'soċjeta tipika tas-seklu Dsatax. Fuq in-naħa l-oħra, imbagħad, kellna klassi oħra baxxa, hafna akbar fin-numru u li fiha persentaġġ għoli hafna mill-popolazzjoni tal-gżira. Il-mod ta' għajxien tagħha kien totalment differenti. Filwaqt li waħda kienet marbuta mal-Belt, mal-Furjana u mat-Tlitt l-bliet, postijiet meqjusin bhala postijiet fejn issaltan il-kultura u marbuta mal-lussu, l-oħra kienet dik tal-kampanja, illitterata, nieqsa mill-edukazzjoni u l-kultura, mil-lussu u li biex tgħix trid taħdem u tbat. Din il-klassi kellha wkoll nuqqas ta' stima mill-klassijiet l-għolja tas-

¹ Din id-definizzjoni hija tentattiv li tiġbor l-ideat ewlenin li diversi nies kellhom u kitbu dwar il-kultura. Diversi nies tant taw definizzjonijiet differenti ta' kultura li huwa diffiċli li nagħzlu waħda li hija tajba u li tiġbor fiha dak kollu li nifhmu ahna bit-terminu.

soċjeta', li kienu jisfruttawha bl-aħjar mod għall-vantaġġ tagħhom, haġa li wkoll kienet sugġett għal hafna kitba f' *Il Giornal Malti*.

Meta deher *Il Giornal Malti*, il-ħajja tal-poplu li jbati u li qiegħed fis-saffi l-aktar baxxi tas-soċjeta' f'it kienet stmata, analizzata u wisq anqas rappreżentata fil-gazzetti. Minħabba r-rabta ovvja tagħhom ma' kultura għolja, il-gazzetti kellhom it-tendenza naturali li jagħtu attenzjoni lill-kultura għolja u jinjoraw interessi tal-poplu ta' kultura baxxa. Sa l-1864, il-gazzetti kienu kotrana, u kienu laħqu bdew jokkupaw post importanti fis-soċjeta'.² F'dan is-sens, il-ġurnali saru wkoll mezz kif tleħhen l-ilmenti tal-batut, kemm dwar l-amministrazzjoni tal-pajjiż, kif ukoll dwar id-differenza kbira kif kienu jiġu ittrattati n-nies ta' livell kulturali għoli u dak baxx. Dan id-diskors dwar bidla, mistiedna u mqanqla f'gazzetti bħal *il Giornal Malti*, kien lehen ċkejken, li għad li fis-Seklu Dsatax f'it kienu n-nies li taw kasu, wassal biex il-poplu jintebaħ il-ħtieġa tal-bidla. Kienet bidla, fil-fehma tiegħi, meħtieġa, ukoll għax l-istampa li wieħed jiehu tas-soċjeta' mhix shiħa jekk dawk ta' status baxx jiġu injorati. Il-firda li illum naraw bejn il-klassijiet soċjali fis-Seklu Għoxrin mhix xi haġa ġdida, u jekk irridu napprezzaw bl-aħjar mod is-soċjeta' tas-Seklu Dsatax, irridu nammettu li dawn id-differenzi welldu l-mod ta' kif iffurmat ruħha l-kultura tagħna.

Il-kultura li nsibu f' *Il Giornal Malti* kienet waħda tipika tal-Belt Valletta, jew almenu waħda tipika tal-belt kapitali tagħna f'dan iż-żmien. Dan jagħmel sens l-

² B'dan qed nifhem li l-gazzetti, milli jidher, kienu mogħtija importanza kbira, u mhux biss kienu emmnuti u segwiti, imma kellhom effett kbir fuq il-ġrajjet ewlenin tas-soċjeta' li fiha kienu joperaw. Ma ninsewx li l-gazzetti kienu strument mhux biss ta' tixrid ta' tagħrif, imma kellhom rwoli diversi, kif nistgħu naraw fit-taqsimiet dedikati għal *Il Giornal Malti*.

aktar meta tqis li l-biċċa l-kbira ta' l-attivitá gurnalistika kif kienet gjeja mill-Belt. Harsa lejn l-indirizzi tad-diversi stamperiji attivi tixhed proprju din l-konċentrazzjoni ta' stabbilimenti ta' din ix-xorta fil-Belt Valletta u xi ftit oħra fil-Furjana. Is-sens komun jissuggerixxi wkoll li l-post fejn kienu jiġu kumpilati l-gazzetti kien viċin ta' fejn jiġu stampati jekk mhux fl-istess post, għalkemm m'għandna l-ebda ċertezza ta' dan.³ L-uniku suggeriment nistgħu insibuh f' *Assassini ta' bil-lejl*.⁴ Dan l-artiklu, minbarra li jikkritika fuq bażi ġenerali lil kull min qed jinqeda bil-privileġġi li ngħataw mil-liberta' ta' l-istampa biex ixerred il-velenu, jimmira l-aktar għal dawk in-nies li qed jagħmlu l-ħsara ta' spiss fuq l-istabbilimenti li minnhom qed joħorġu l-ġurnali u jagħmlu vjolenza li saret fuq in-nies involuti fihom. Raġuni oħra li ssaħħaħ dan l-argument hija l-fatt li n-nies ta' livell soċjali baxx, li kif għedna kienu illitterati, ma setgħux ikunu fost il-qarrejja tal-ġurnal, u allura l-kitba li tidher fih mhux se tinteressa lilhom għar-raġunijiet li qed insemmu, u allura teskludihom għax ma setgħux jaqrawha. Fil-fatt, meta jiddeskrivihom, *Il Ġurnal Malti* jiddeskrivihom skond il-lenti ta' kultura għolja u forsi b'sens ta' superjorita', u għalhekk narawhom deskritti bħala nies neqsin mis-sens komun, imbegħdin min-nies li jaqraw il-ġurnal u minn kull xorta ta' kultura, jew inferjuri b'xi mod mill-oħrajn, haġa li tirrifletti l-firda li kien hawn bejn il-klassi kolta u dik baxxa. L-impressjoni li dan jista' jagħtina hi li nobsrú li *Il Ġurnal Malti* kellu rabta mal-kultura għolja u maqtuġh minn dik baxxa, imma mhux hekk kien. Lanqas ma kien veru li n-nies ta' livell soċjali baxx huma bla kultura, fil-fatt *Il Ġurnal Malti* giddeb dik l-idea wkoll.

³ B'xorti hażina, il-gazzetti u l-kitbiet li kienu jidhru ftit jagħtuna dawl fuq eżattament x'kien jiġri, u għalhekk kulma ngħidu jew niskopru jgħorr miegħu ftit il-piż tad-dubju.

Dan il-ġurnal, fid-deskrizzjoni tiegħu tal-ġrajjet tal-klassi soċjali għolja, jorbot iż-żewġ klassijiet biex b'hekk jipprovi stampa tal-klassi li rarament tigi deskritta. Barra minn hekk, tal-klassi għolja mhux dejjem huma mfaħħra lanqas. F'*Il-Għerf tat-Tobba Maltin: tifhira lil kull nisel*, per eżempju, insibu kritika lit-tobba, li l-ġurnal iqiegħdom f'keffa waħda kollha flimkien. Jgħid li minflok ma jfejquk joqtluk għax mhumiex kapaċi jagħrfu l-mard, aħseb u ara li jfejqu lill-marid.⁵ Fl-istess qies huma mqiegħda nies għolja fit-tmexxija ta' istituzzjonijiet f'pajjiżna, haġa li f'dan ix-xogħol niddiskutuha f'hafna aktar dettall meta nharsu lejn l-impenn politiku qawwi li xi kitbiet ta' *Il Giornal Malti* kellhom.

Wiehed mill-mezzi ta' divertiment għal qalb in-nies ta' klassijiet l-aktar għolja kien li jattendu għall-opri fit-teatru u dak tat-teatrini. *Il Giornal Malti* jiżgura ruħu li ma jinqatax lanqas minn dawn, tant li fil-ħarġiet tiegħu insibu kemm avvizi dwar xogħlijiet li jkunu se jittellgħu kif ukoll kummenti u artikli li jittrattaw proprju din it-tema. Fl-artikli *L-Importanza tat-Teatru u It-Teatrini Maltin*, l-artikolista jistqarr fi ftit kliem li t-teatru huwa importanti, huwa ta' kultura u li din il-kultura hija essenzjali biex wiehed ikun stmat u jimxi fis-soċjeta'. Jixtieq ukoll juri xi differenzi li kien qed jara bejn it-teatrini u t-teatru, haġa li mill-ewwel tidher ċara u li tagħmel sens minħabba l-fatt li l-udjenzi tat-teatru ta' l-opra u dik tat-teatrin kienu differenti.⁶ It-teatru attiv ta' l-opra f'dan iż-żmien kien it-Teatru Rjal, u *Il Giornal Malti* janalizza l-attività tiegħu permezz ta' artikli bħal

⁴ *Il Giornal Malti*, Harġa 32, 20 ta' Diċembru 1864. p.2.

⁵ *Il Giornal Malti*, Harġa 44, 30 t' April 1865. p.1.

⁶ *Il Giornal Malti*, Harġa 3, 25 ta' Jannar 1864, pp.17-18. It-teatrin għandu tendenza li jkun eqreb u hafna aktar aċċessibbli għall-poplu ta' klassi baxxa, għalkemm nies ta' klassi għolja ġieli kienu jattendu għat-teatrin u fl-istess hin it-teatru ta' l-opra.

*Il-Kumpannija tar-Real Teatru ghas-sena 1864-1865*⁷ u *Real Teatru ta' Malta*.⁸ Mat-teatru ta' l-opra kien hawn ukoll għadd ta' kumpanniji tat-teatrini, illi l-interess fihom kien qawwi, kemm minhabba l-attivitá qawwija tagħhom kif ukoll minhabba li kien hemm ċerta rivalitá kemm bejn il-kumpanniji tat-teatrini infushom kif ukoll bejn dawn u tat-teatru ta' l-opra. Kważi f'kull ħarġa ta' *Il Giornal Malti* nsibu riferenzi għal dawn il-kumpanniji bħall-kumpanniji *L'Aurora* u *L'Indipendente* u *L'Armonia*.⁹ F'kitbiet bħal *Circolo Independent*,¹⁰ *It-Teatrin ta' Circolo Independent*,¹¹ *Teatro l-Aurora*¹² u *It-Teatrin l'Armonia*¹³, fost l-oħrajn, insibu, minn żmien għal żmien, dettalji ta' serati li kienu jtellgħu dawn il-kumpanniji. F'dan is-sens, *Il Giornal Malti* serva biex tizzied il-pika bejn dawn il-kumpanniji. F'artiklu li jsemmi *Circolo Independent*, kumpannija tat-teatrin li sejra tajjeb, *Il Giornal Malti* jgħid b'disprezz li din sejra "il quddiem bħal grottlu", mhux bħalma qiegħed jgri lil ta' l-*Aurora*.¹⁴

Kontrarjament għat-teatru ta' l-opra, it-teatrin kien milhuq ħafna aktar minn nies ta' livell ekonomiku baxx, ħaġa li żgurat li kumpanniji tat-teatrin ikollhom

⁷ *ibid.*, Ħarġa 23, 20 ta' Settembru 1864. p.1. Artikli b'dawn it-titli dehru f'diversi mill-ħarġiet tal-ġurnal, u kienu dejjem jittrattaw l-istess tema: ix-xoghlijiet li jtellgħu, xi atturi msemmija u dettalji oħra tas-serati.

⁸ *ibid.*, Ħarġa 28, 10 ta' Novembru 1864. p.2.

⁹ Il-kumpannija *L'Aurora* nafu li kellha involviment ta' Luigi Rosato, li kien ukoll kantant fit-Teatru Rjal. Il kumpannija *Independent* kellha bħala l-esponent ewlieni tagħha lil Carmelo Camillori

¹⁰ *Il Giornal Malti*, Ħarġa 10, 10 ta' Mejju 1864, p.2

¹¹ *ibid.*, Ħarġa 12, 31 ta' Mejju 1864, p.3.

¹² *ibid.*

¹³ *ibid.*, Ħarġa 39, 10 ta' Marzu 1865. pp.3-4.

¹⁴ *ibid.*, Ħarġa 10, 10 ta' Mejju 1864, p.2. *Il Giornal Malti* baqa' sa l-aħħar ħarġiet tiegħu juri ċerta simpatija lejn il-kumpanniji tat-teatrin *L'Indipendente* u *L'Armonia*, filwaqt li jiffa' kritika, ġieli ħarxa, lejn il-kumpannija rivali *Aurora*.

udjenzi mdaqqa u rappreżentazzjonijiet spissi. Minbarra dawn ir-rappreżentazzjonijiet, il-kalendarju Malti tas-seklu Dsatax kien imżejjen ukoll b'diversi festi li jipprovdu divertiment mod ieħor, fosthom dawk tas-solennitajiet tal-qaddisin patruni, tal-Ġimgħa Mqaddsa u l-Ġhid, tal-Karnival u ta' l-Imnarja, fost l-oħrajn.

Il-kitbiet ta' *Il Giornal Malti* li għandhom rabta mal-festi jgħinu biex dan il-ġurnal johloq bilanċ bejn kitba li tilmenta jew titkaża u kitba li tfahħar sforzi li jsiru minn ċerti nies. Fil-fatt, serje ta' tliet poeżiji marbutin mal-festi reliġjużi, *Il-Messija: Il-Kbir jum tat-Twelid Imqaddes ta' Sidna Ġesu' Kristu* ta' Richard Taylor¹⁵, *It-Taqtigh u l-Mewt Harxa ta' l-Innoċenti f'Betlem ta' Ġuda*¹⁶ u *Il-Kbir Jum ta' l-Appostlu Missierna San Pawl Nawfragju*, poeżija akrostika miktuba minn Richard Taylor¹⁷ huma eżempji fejn *Il Giornal Malti* jiddeskrivi t-tifsira tal-festi, jagħti harsa lejn il-mod ta' kif jiġu iċċelebrati dawn il-festi, jew iħares lejn il-fidi tal-poplu u kemm hija haġa sabiħa kif tidher. Fuq l-istess linja, insibu poeżija oħra li b'ton mill-aktar ferrieħi tixtieq is-sena t-tajba lill-qarrejja kollha. *Is-Sena t-Tajba lis-Soċji Kollha* hija poeżija ta' xewqat sbieħ lil kulhadd, issemmi nies għolja u importanti u tixtqilhom is-sena t-Tajba.¹⁸

Bl-istess mod li *Il Giornal Malti* juri interess fil-festi reliġjużi, huwa jpingi f'dawl tajjeb ukoll il-festi oħra, bħall-Karnival. Haġa li tolqotna hija li *Il Giornal*

¹⁵ Suppliment għal *Il Giornal Malti*, Hargħa 32, 20 ta' Diċembru 1864. Din hija wahda mill-ftit kitbiet iffirmati li deħru f' *Il Giornal Malti*.

¹⁶ *Il Giornal Malti*, Hargħa 34, 10 ta' Jannar 1865. pp.1-2.

¹⁷ *ibid.*, Hargħa 37, 10 ta' Frar 1865. p.3.

¹⁸ *ibid.*, Hargħa 33, 30 ta' Diċembru 1864. pp.1-2.

Malti mhux biss isemmi l-Karnival meta jkun wasal, imma jipprepara għalih minn qabel, bħalma jagħmel f' *Stedina għall-Karnival tas-Sena 1865*. Hija poezija b'ton brijuż, li barra li tirreferi għall-briju attwali fil-Belt Valletta, iddur biex tirreferi għall-maskri ta' l-ipokrisija ta' xi gazzetti, bħal *Mediterraneo* u *Lo Stenterello*:

“Kull min il-maskra qala’,
Huwa l-gharef l-aktar kbir.”¹⁹

Il Giurnal Malti, sa ċertu punt, huwa ġurnal li ipprova jqarrab iż-żewġ estremi tas-soċjeta' flimkien. Sa mill-ewwel ħarġiet, naraw il-fehma ċara li kemm is-soċjeta' li nsejnhulha kolta kif ukoll dik ta' klassi baxxa huma importanti u jirċievu ċertu ammont ta' attenzjoni. Pero', il-poplu li jbati kien dejjem il-parti li qed tingħafas minn problemi li l-oħrajn, għax komdi u mhux neqsin mill-flus, ma jhossux, u dan wassal biex l-ilmenti tal-baxx joħorġu fil-beraħ permezz ta' ġurnali bħal dan. Fis-siltiet bħal *Il-Matematiku u Għan* u *Żewġ fuliet*, il-kittieb jittratta l-injoranza ta' xi Maltin permezz tal-logħob bil-kelma “żewġ fuliet” u billi jqabbel kif jirraġunaw il-matematiku u Għan. Il-kitbiet jimplikaw li f'Malta hawn htieġa kbira ta' edukazzjoni, haġa li mingħajrha s-soċjeta' ma tistax timxi 'il quddiem.²⁰

L-istess impenn li l-poplu jkun edukat jasilna permezz ta' artiklu li jiddeskrivu kif il-ħajja suppost tkun. F' *Lista ta' doveri tal-mara miżżewġa li ma tagħti kashom xejn* u *Imħabba*, il-kittieb jiddeskrivi xi doveri li l-mara għandha

¹⁹ *ibid.*, Haġa 38, 20 ta' Frar 1865. p.1. Din il-poezija turina kif f'poezija waħda, spiss kien jiġri li d-diskors jibdel kemm it-ton kif ukoll l-argument, u minn poezija ta' briju u tifhir timxi għal waħda li tghajjar.

²⁰ *ibid.*, Haġa 3, 25 ta' Jannar 1864, p.22.

lejn żewġha u jipprova jfisser x'inhi l-imħabba.²¹ Bl-istess mod li jara ħtieġa kbira għall-edukazzjoni, *Il Giornal Malti* jfittex imkejjen fejn wiehed jista' jsib din l-edukazzjoni. Wiehed minn dawn l-imkejjen huma t-teatri u t-teatrini. Fil-fatt, f'*Avviż lis-Socji*, li huwa artiklu li jsemmi li kumpannija tat-teatrin kriet dar akbar, il-kittieb iqajjem il-kwistjoni ta' l-edukazzjoni li hija tant meħtieġa għall-poplu tagħna, u jara f'dan l-iżvilupp f'din il-kumpannija bħala mod kien dan il-mezz jista' jintlaħaq.²²

Hemm ħafna x'itina x'nifhmu li *Il Giornal Malti* kellu ratba u simpatija mal-parti batuta finanzjarjament tal-popolazzjoni. Bħala ġurnal li jaqbez għad-drittijiet tal-Maltin anki għax ma jafux jew ma jistgħux jaqbzu għalihom infushom, *Il Giornal Malti* għaraf jattakka dawk in-nies li jistagħnew fuq dahar il-poplu jew jinsabu indifferenti għat-tbatijiet tiegħu. F' *Mhux Kulma Jleqq Deheb*, il-kittieb jikkritika lil kull min iħobb jiżżejjen u jiddandan biex jidher aħjar minn haddieħor, nies li jirreferi għalihom bħala "petiti".²³ F' *Avviż lill-Lixandrini Maltin*, *Il Giornal Malti* jirreferi għalihom hekk: "billi jgibu biċċa ċarruta fil-kappell iridu jinnamraw ma' kull ġuvna li jaraw..."²⁴

Il-ġabra ta' kitbiet b'tema kulturali f'*Il Giornal Malti* hija essenzjalment waħda li serviet biex jintlaħqu żewġ għanijiet ewlenin, l-ewwelnett li jikkritika dak li kien hemm ħażin fis-soċjeta' u jidentifika l-persuni jew raġunijiet wara dak il-

²¹ *ibid.*, Harġa 2, 15 ta' Jannar 1864, p.15. Għal-lum, xi valuri bħal dawn li l-artiklu jsemmi bħala doveri tal-mara żgur li ma jkunux aċċettati hekk kif jidhru.

²² *ibid.*, Harġa 38, 20 ta' Frar 1865. p.4.

²³ *ibid.*, Harġa 40, 20 ta' Marzu 1865. p.1.

²⁴ *ibid.*, Harġa 53, 30 ta' Lulju 1865. p.4.

ħażin. It-tieni għan, aktar pożittiv u interessanti għalina, kien li ssir enfasi fuq l-
aspetti sbieħ tas-socjeta' tiġbed l-attenzjoni fuqhom, u tistieden li dak kollu li
jgħin kulturalment jiġi imitat u inkoraġġut. Kitba li għandha dawn l-għanijiet, *Il
Giurnal Malti* kien iqisha importanti biżżejjed li jiddedika parti sostanzjali mill-
isforzi tiegħu għaliha.

4.2 Kitbiet ta' xejriet letterarji jew artistici f' *Il Giurnal Malti*

Nistgħu nġhidu li kulhadd jaqbel li kemm l-arti kif ukoll il-letteratura huma
parti mill-kultura ta' pajjiż. *Il Giurnal Malti* wera li kellu jiktbu fih nies konxji kif
ukoll attivi kulturalment. Hawnhekk ukoll, *Il Giurnal Malti* spikka mhux biss bħala
wieħed mill-ftit ġurnali miktubi bil-Malti, imma wkoll bħala wieħed mill-ftit li kien
jagħti importanza kemm għall-iżvilupp artistiku kif ukoll il-kwistjoni ta' l-iżvilupp
tal-lingwa, li f'Malta kienet suġġett fi stat bikri ta' żvilupp. In-numru ta' kitbiet li
jaqgħu f'din il-kategorija ta' kitba huwa numru konsiderevoli meta tqabblu man-
numru ta' ħarġiet li kellu *Il Giurnal Malti* u ma' dak li kien jidher f'gazzetti oħra,
imma xorta waħda mhuwiex rappreżentazzjoni tajba għal dak li ssib f'letteratura
tipika ta' pajjiż shiħ.

Fil-fatt, f'dan iż-żmien dehru gazzetti oħrajn li l-kontribut tagħhom kien biss
li jagħtu taġrif ta' natura politika jew reliġjuża, u allura nistgħu insejnhom
dedikati lejn orjentazzjoni definita u speċjalizzata. Kien hemm oħrajn li
jimmiraw biss li jagħmlu ħsara lil kull min ma jimxix ma' l-ideali tagħhom, u
oħrajn li kienu jikkonsistu biss f'ċajt, doppju sens u battuti ta' natura sesswali.
Bħala eżempju wieħed, insibu li *L'Imkas*, ġurnal li deher għall-ewwel darba fl-
1867, isemmi bħala għan "li jagħmel ħsara lill-proxxmu", u li kif nistgħu nobsr,

il-kontenut tiegħu m'għandu l-ebda valur letterarju.²⁵ *L'Imkas* kellu d-destin li jingħaqad mal-lista mdaqqsqa ta' ġurnali li jintemmu f'qasir żmien. F'dan ir-riward, *Il Giornal Malti* nistgħu ngħidu li spikka peress li żamm ma' normi tajbin ta' diċenza u ta' siwi għas-soċjeta' u ta' ideali li mill-punt tat-tluq jidhru tajbin, u kellu tul ta' ħajja biżżejjed biex inkunu nistgħu nieħdu stampa ta' l-għanijiet li ried jilhaq u l-filosofiji li kien iħaddan.


Fl-esperimentazzjonijiet primittivi ta' letteratura li se nosservaw f'*Il Giornal Malti*, nistgħu naraw sa mill-ewwel ħarġiet kitbiet mhux biss li għandhom forma ta' artikli li kienu jagħtu prominenza lil avvenimenti artistici, imma wkoll kitbiet oħrajn li jidhru forma ta' poezija, poezija akrostika u djalogi, fost l-oħrajn. Ħafna drabi, il-poeziji huma magħmula minn kwartini bil-versi tat-tmienja, ir-ritmu popolari ta' l-għana, għalkemm insibu l-użu ta' versi oħra, bħal tal-ħamsa.²⁶ Drabi oħra, *Il Giornal Malti* jieħu l-inizjattiva hu u jirriproduċi xogħol ta' kitba li jieħu xejriet artistici. Sa mill-ewwel ħarġa, din il-gazzetta tibda ġgħib episodji minn dak li ssejjaħ 'Rumanz Storiku' jismu *It-Trovatur*.²⁷ *It-Trovatur* huwa, f'sens wiesa' ħafna, wieħed mill-ewwel ġenerazzjoni ta' dawk li fis-seklu tagħna nsejnhom "rumanzi tal-faxxikli".²⁸ Għad li din l-idea żviluppat ħafna fi żmienna permezz tat-teknoloġija u tibdil fil-mod ta' kif il-kelma miktuba tiġi ppreżentata u sfruttata fis-seklu tagħna, il-kunċett warajha, kif qed naraw, żgur li jidher ċar fi stejjer ta' din il-kwalita'. F'ħarġa 28, imbagħad, insibu l-uniku każ ta' traduzzjoni

²⁵ *L'Imkas*, Ħarġa 1, Jannar 1867, p. 1.

²⁶ Eżempju hija l-poezija *Kelmtejn lil Wiċċ ta' Indannat*, Ħarġa 63, 10 ta' Novembru 1865, pp.1-2.

²⁷ *Il Giornal Malti*, Ħarġa 1, 5 ta' Jannar 1864, p.1.

²⁸ *Trovaturi* kienu t-*troubadours*, jew "daqqaqa ta' arpi, kitarri, mandolini u strumenti oħra li kienu jiġġerrew mat-toroq jew jidhlu fid-djar u fil-ħwienet biex idoqqu u jgħannu, speċjalment fuq il-vittorji li kienu jsiru fil-battalji.". Ara *Il Giornal Malti*, Ħarġa 3, 25 ta' Jannar, 1864, p.24.



ta' poezija f' *Il Giornal Malti*, permezz ta' *La Favola dei Pignotti*. F' din il-ħarġa nsibu kemm il-verżjoni originali bit-Taljan kif ukoll it-traduzzjoni għall-Malti.²⁹

Il-biċċa l-kbira ta' l-artikli li nsibu f'*Il Giornal Malti* huma kitbiet forma ta' proża, jew bl-istil li l-aktar jixbaħ il-forma mithaddta tal-lingwa. *Il Giornal Malti* mar lil hinn mill-kelma mithaddta u mexa għal forom aktar astratti. Il-poezija, forma raffinata ta' kitba imma ħafna aktar raffinata u astratta, mhix komuni daqs il-kitba l-oħra f'*Il Giornal Malti*, imma nsibuha spiss biżżejjed biex nistgħu naslu għal xi konklużjonijiet dwar l-identita' ta' l-awtur. Minbarra l-fatt li diversi poeziji li dehru f'dan il-ġurnal huma iffirmati bl-isem ta' Richard Taylor, il-poezija tirrapreżenta esperimentazzjoni fil-forma li qabel ma kinitx issir. Dan kollu jurina li fost in-nies li kienu jiktbu u jibnu l-ħarġiet ta' *Il Giornal Malti*, kien hemm nies, li fosthom żgur li kien hemm Taylor imma wkoll oħrajn, li kienu jaħdmu bis-sħiħ biex joħolqu firxa wiesgħa kemm ta' temi rikorrenti, kif ukoll ta' stil li bihom iżewqu l-ġurnal. Dan wassal biex, fil-fehma tiegħu, jasal għandna ġurnal li fih kontenuti li għal żmienhom kienu professjonali ħafna u ta' mertu kbir.

Qabel f'din it-taqsimha irreferejt għal fergħa ta' kitba li kienet ħajja ħafna fis-Seklu Dsatax. Qed nirreferi għall-kitba reliġjuża. F'*Il Giornal Malti*, din tidher l-aktar mod dirett permezz ta' poeziji, għad li kitbiet oħra ispirati mir-reliġjon huma kotrana. F'*Il Giornal Malti*, dawn sabu posthom ukoll, u permezz ta' dan il-ġurnal bdew iduqu aktar popolarita', li tiżdied mal-popolarita' kbira li kitbiet bħal dawn kellhom fi gżiritna anki minħabba l-isfond qawwi reliġjuż li l-gzejjer tagħna

²⁹ *Il Giornal Malti*, Ħarġa 28, 10 ta' Novembru 1864. pp.1-2. Il-poezija ġgorr l-inizjali ta' Richard Taylor.

għandhom. L-artikli li jittrattaw r-religjon huma importanti wkoll, imma dawn jittrattaw l-okkażjonijiet reliġjużi b'mod ieħor. Jikkonsistu f'tagħrif fattwali aktar milli haġa ta' devozzjoni, u l-poeżija li nistgħu nosservaw hija, f'dan ir-rigward, eċċezzjoni. Hija hasra li għakemm nafu li Richard Taylor kien jagħti sehmu f' *Il Giornal Malti*, imma fejn mhemmx il-firma tiegħu dan nistgħu nippruvaw nobsruh mill-istil. Pero' il-poeżija reliġjuża hija dik il-ġeneru li ma jikkomprometti qatt lill-awtur, għax ma taqlax polemika, u b'hekk hija każ uniku fejn il-kitbiet huma iffirmati bl-akbar kumdità'. Fil-fatt, il-poeżiji reliġjużi kollha li nsibu jgħorru l-firma ta' Richard Taylor. *Il Giornal Malti* ma kienx iħalli festa importanti f'Malta tghaddi mingħajr ma jhabbarha u jagħtiha l-qima. Fil-fatt, f'*Tifhira - Fil-Kbir Jum tat-Twelid Imqaddes - 25 ta' Diċembru 1864* nistgħu naraw l-ispirtu ta' qima lejn is-solennità tal-Millied.³⁰ Bl-istess mod Taylor ifakkar il-qtil ta' L-innoċenti minn Erodi permezz tal-poeżija *It-Taqtigh u l-Mewt Harxa ta' l-Innoċenti f'Betlem Art ta' Ġuda*.³¹ Il-festa ta' San Pawl hija milqugħa bil-poeżija *Il-Kbir Jum ta' l-Appostlu Missierna San Pawl Nawfraġju*³²

Il-ġibda lejn il-lingwa, li wasslet għal żviluppi anki fil-qasam letterarju ta' *Il Giornal Malti*, nistgħu ngħidu li timxi haġa waħda ma' l-iżvilupp ta' l-arti. Għad li f'dan il-ġurnal dan isir fuq skala ħafna iżgħar, tajjeb li napprezzaw li Malta tas-Seklu Dsatax kienet tiddependi fuq it-tbaħħir għall-komunikazzjoni. Għad li *Il Giornal Malti* ixandar aħbarijiet fix-xena artistika, nosservaw li dawn spiss huma kurżitajiet tal-kittieb aktar milli fatti li graw, bħalma naraw fl-artikli intitolati *Malta*

³⁰ Supplement għal *Il Giornal Malti*, Harġa 32, 20 ta' Diċembru 1864.

³¹ *Il Giornal Malti*, Harġa 34, 10 ta' Jannar 1865. p.2.

³² *ibid.*, Harġa 37, 10 ta' Frar 1865. p.3.

kwazi f'kull harġa ta' dan il-ġurnal. Bħala eżempju, *Il-Kwadri tal-Palazz* hija kitba li tagħti deskrizzjoni dwar xi kwadri li jinsabu fil-palazz tal-Granmastru.³³ Kitba oħra, *Il-Poeta Inġliż* tirrakkonta ġrajja kurjuża dwar il-poeta Inġliż Milton.³⁴ B'xorti hażina, meta *Il Giornal Malti* čekken il-harġiet tiegħu minn tmien paġni għal erbgha³⁵, kitbiet bħal dawn tista' tgħid ma baqgħux jidhru, u l-ġurnal beda jikkonċentra l-isforzi u l-ispazju fil-gazzetta għal kitbiet ta' xorta oħra.

Bl-istess mod kif l-espressjoni ta' poplu tista' tkun espressa b'diversi modi, kemm l-arti kif ukoll il-letteratura jistgħu ikunu ta' mezz differenti biex jitlaħħmu dawn l-espressjonijiet. Bħala wieħed mill-ftit espressjonijiet bil-lingwa Maltija u dwar poplu Malti, *Il Giornal Malti* johroġ bl-unuri kollha ta' ġurnal patrijottiku, jew almenu li jhaddan prinċipji li l-poplu jemmen fihom, iħaddan u li għandu għal qalbu. L-impenn li wera dan il-ġurnal, l-aktar meta tqis iż-żmien li dan johroġ u d-daqs tiegħu, kien wieħed deċiż, u l-esperimentazzjoni kemm fit-tema kif ukoll fil-forma, għalkemm primittivi, huma xhieda haġja ta' kif dan il-ġurnal xtaq jasal għall-ideali tiegħu. Wieħed mill-għanijiet li xtaq jilhaq *Il Giornal Malti* kien li "jgħaddi lill-poplu 'il quddiem, jikkuntenta lil kulhadd..."³⁶ Kien għan li baqa' jaħdem sa' l-aħħar għalih, u nistgħu ngħidu li wasal għalih b'mod tajjeb hafna.

³³ *ibid.*, Harġa 1, 5 ta' Jannar 1864, p.6.

³⁴ *ibid.*, p.7.

³⁵ Bonello, V., Fiorentini, B., u Schiavone, L., (1982), *cit* p.149. Ara wkoll it-taqsima ġenerali dwar *Il Giornal Malti* fl-ewwel parti ta' din it-taqsima.

³⁶ *Il Giornal Malti*, Harġa 1, 5 ta' Jannar 1864, p.1

4.3 Gheluq

Jekk infittxu fil-fond tal-ġurnalizmu ta' kull pajjiż u ta' kull żmien, insibu li wiehed mill-għanijiet l-aktar bażiċi hija li xi hadd ixxerred informazzjoni bit-tama li tinteressa lil haddiehor. Naturalment, il-proċessi li bihom gazzetta tinbena jibdeu minn kwistjonijiet finanzjarji, għażla ta' kontenut, nies li se jibnu dan il-kontenut u l-mezzi li se jużaw. Meta dan kollu jkun deċiż, gazzetta tista' thares lejn l-istil ta' kitba li se taddotta, għal min se tkun immirata u xi skopijiet se sservi. Kull kitba għandha wkoll skop aħhari, li jekk ma jiġix sodisfatt din tkun inkitbet għalxejn.

Fi żmien *Il Giornal Malti*, fi gżira żgħira bħalma hija Malta, lanqas kien hawn komunikazzjoni tajba bejn irhula u bliet fuq l-istess gżira. Anki fuq livell nazzjonali, Malta tas-Seklu Dsatax kienet limitata mhux f'it min-nuqqasijiet kemm tal-komunikazzjoni bejn il-pajjiżi kif ukoll minħabba l-ħakkiema li minn dejjem kellha. Illum, it-teknoloġija wasslet biex il-ġurnalizmu jiehu dimensjonijiet ta' l-għageb, u t-terminu "komunikazzjoni" ha tifsira li fis-seklu li għadda lanqas biss setghu johlmu bih.

Il-ġurnalizmu avvanzat tal-lum jaf l-ewwel passi tiegħu lura lejn dak iż-żmien li fih deher *Il Giornal Malti* u forsi f'it qabel, meta dehru l-ewwel gazzetti bil-Malti. Kien ġurnalizmu mimli impenn, mimli kunflitti, diffikultajiet, imma kellu għan wiehed: li jiġġieled in-nuqqas ta' komunikazzjoni, li hija l-qerda ta' kull soċjeta', u li jiġġieled l-iżvantaġġi li ġgib magħha l-insularita' mhux biss ta' pajjiż imma wkoll ta' l-individwu, u li kien sar parti mill-kultura tagħna.

Fi żmien *Il Giornal Malti* la kien hawn kompjuters, la televiżjoni u lanqas radju. It-teknika ta' l-istamperija wkoll ma kinitx avvanzata, imma kienet attiva ħafna. Kienet tiegħu l-ħin u tiswa l-flus. Filwaqt li dan kollu illum isir bl-akbar kumditat' permezz tal-proċessi avvanzati ta' l-istamperija, il-kompjuter jew teknoloġiji oħra, l-iskop ewlieni baqa' l-istess wieħed: ta' komunikazzjoni. Il-livell ta' kontenut li lahaq *Il Giornal Malti* kien wieħed għoli ħafna, kemm jekk tqabblu ma' gazzetti oħra kontemporanji, kif ukoll ma' gazzetti li deheru eżattament ma' l-għoti tal-liberta' ta' l-istampa, ħamsa u għoxrin sena qabel.

Fl-aħħarnett, nixtieq nġhadu kumment dwar kull kelma miktuba u l-esperjenza tiegħi waqt li kont qed naħdem fuq dan ix-xogħol. Kieku l-bniedem ma tgħallimx juża diversi organi tal-ġisem tiegħu biex jikkomunika, ma kienx jitgħallim jikkellem. Skond xjentisti ta' l-evoluzzjoni, meta l-bniedem beda jikkellem kien mument storiku fl-evoluzzjoni tal-bniedem. Kieku ma tgħallimx jikkellem, żgur li ma kienx jasal biex jikteb dak li jikkellem. Kieku l-kitba ma kinitx teżisti, kieku gazzetti bħal *Il Giornal Malti* ma kinux jeżistu. Dan qed ngħidu bħala enfasi kif il-proċessi kollha li wasslu lill-bniedem biex jikteb kienu kollha ġejjin mill-ħtieġa ġewwiena tal-bniedem biex jikkomunika.

Dak kollu li għedt dwar *Il Giornal Malti* f'dan ix-xogħol huwa frott ta' żmien li għadda u mar, imma li l-fdalijiet miktuba tiegħu, li ma ntilfux, huma pedamenti li fuqhom inbniet is-soċjeta' tal-lum. Nista' ngħid li għalija, dan ix-xogħol se jfisser diversi affarijiet. L-ewwelnett serva biex tidher l-imħabba li kelli u għandi għal kull avvanz tal-lingwa Maltija, haġa li tfisser il-ġibda li dejjem kelli biex nitgħallmu, li fl-aħħar se twassalni biex ngħallmu lil haddiehor bħala għalliem fil-

klassijiet ta' l-iskola. Raġuni oħra hija li dan ix-xogħol huwa eżempju ċar ta' esplorazzjoni ta' kitbiet li għandhom ħafna sens fil-kuntest ta' żmienhom u li fadlilhom rilevanza llum, l-aktar meta wieħed jarahom, jifhimhom bir-reqqa u jħares lejhom bħala l-bidu ta' proċess ta' komunikazzjoni li llum bela' d-dinja bis-saħħa tat-teknoloġija.

Il-kitbiet li dehru *f'Il Giornal Malti* kienu kitbiet li forsi ftit nies rawhom u jafu bihom, u din hija hasra għax l-istampa li jagħtu tas-soċjeta' tas-Seklu Dsatax ftit tinstab f'gazzetti oħra bil-Malti. Raġuni oħra hija li l-preparazzjoni ta' dan ix-xogħol tatni sodisfazzjoni kbir personali u ħadt pjaċir nagħmilha. Saret fi żmien f'ħajti fejn kompliet issaħħaħ il-gibda li għandi lejn il-lingwa Maltija, u nixtieq li ħaddiehor, anki meta jara dan ix-xogħol tiegħi, japprezza s-sabiħ kollu li għandna fi lsienna bl-istess mod.

BIBLIOGRAFIJA

Biblijografija

i. Kotba u Artikli:

- ABELA** Giovanni. F. (1984), *Della Descrizione di Malta Isola nel Mare Siciliano, con le sue Antichita' ed altre Notizie*, Edizzjoni Facsimile ta' l-Ewwel Edizzjoni (1647), Malta, Midsea.
- ABELA** Joseph S. (1997), *Malta: a panoramic history of the Maltese islands*, Malta, Pubblikazzjonijiet PEG.
- ATTARD** Joseph (1988), *Britain and Malta: the story of an era*, Malta, Pubblikazzjonijiet PEG.
- ATTRIDGE** Derek (ed) (1997), Jacques Derrida - *Acts of literature*, London, Routledge.
- BONNICI** Alexander (1998), *Medieval and Roman Inquisition in Malta*, Malta Pubblikazzjonijiet PEG.
- BORG** J.R., (1981), *Printing Press in Malta 1642 - 1839*, Tezi tal-P.G.T.T.C., Universita' Rjali ta' Malta, Valletta.
- CARTER** Ronald and Michael Long (1987), - *The web of words; exploring literature through language*, Cambridge, Cambridge University Press.
- CASSAR** Raymond (ed) (1989), *Malta's Timeline: a handbook of Maltese chronology*, Malta, Laga.
- CASSAR PULLICINO** Ġuże' (1964), *Kitba u kittieba tal-Malti*, Malta, Universita' Rjali ta' Malta.
- CASSOLA** Arnold (1994) *Il-letteratura u l-poplu, f' L-Identita' Maltija lejlet seklu ġdid*, Malta, PIN.
- CASSOLA** Arnold (1998), *L-Italiano di Malta*, Malta, Malta University Press.
- CASTAGNA** Pietro Paolo (1985), *Lis Storja ta Malta bil gzejer tahha - L-Ewwel Volum*, Edizzjoni Facsimile ta' l-Ewwel Edizzjoni (1865), Malta, Midsea Books.
- CASTAGNA** Pietro Paolo (1985), *Lis Storja ta Malta bil gzejer tahha -It-Tieni Volum*, Edizzjoni Facsimile ta' l-Ewwel Edizzjoni (1865), Malta, Midsea Books.

- CREMONA**, Antonio (1924), *Tagħrif fuq il-Kitba Maltija*, Xogħol mahruġ mill-Għaqda Kittieba tal-Malti, Malta 1924,)
- DUFF** Alan and Maley Alan (1991), *Literature*, London, Oxford University Press.
- ELLUL-MICALLEF**, Roger & **FIORINI** Stanley, (eds.), (1992), *Collected Papers*, Malta, University of Malta.
- FIorentini**, B., **BONELLO**, V. u **SCHIAVONE**, L., (1982) *Echi del Risorgimento a Malta*, Malta, Societa' Dante Alighieri.
- FORMOSA** Joseph (1997) *Dun Ġużèpp Zammit "Brighella" u l-kitba tiegħu fil-gazzetti Maltin*, Teżi tal-B.Ed bl-Unuri, Università ta' Malta.
- FRENDO** Henry (1992), *Language and Nationhood in the Maltese Experience*, in **ELLUL-MICALLEF**, R. & **FIORINI**, S., (eds.), (1992), *Collected Papers*, Malta, University of Malta, pp. 439-471.
- FRIGGIERI** Oliver (1979), *Storja tal-letteratura Maltija, Volum I: Il-poeżija mill-bidu sa Dun Karm*, Malta, Klabb Kotba Maltin.
- FRIGGIERI** Oliver (1981), *A History of Maltese Literature: its nature and extension*, minn *Revue de l'Association des Critiques Littéraires* n.20, Août 1982, pp. 28-30.
- FRIGGIERI** Oliver (1981), *La letteratura maltese: l'espressione di un piccolo popolo mediterraneo*, minn *Impegno* 80 (Mazara), 13-15, 1983, pp.8-11.
- FRIGGIERI** Oliver (1986), *L-Idea tal-letteratura - Daħla għall-istudju ta' l-arti tal-keġma*, Malta, Pubblikazzjonijiet Buġelli.
- FRIGGIERI** Oliver (1990), *Maltese literature and national consciousness during British Colonial rule, 1800-1964*, minn *Canadian review of studies in Nationalism*, 17:1-2 (1990) pp. 205-217
- FRIGGIERI** Oliver (1992), *Points of Contact between Italian Romanticism and Maltese Literature*, minn *Forum Italicum*, Vol.2, No. 6, Fall 1992, pp. 364- 379.
- FRIGGIERI** Oliver (1995)(i), *Il-Kuxjenza Nazzjonali Maltija - Lejn Definizzjoni Storika-Kulturali*, Malta, Pubblikazzjonijiet PEG.
- FRIGGIERI** Oliver (1995)(ii), *Letteratura ribelle e liberta' di stampa: il Risorgimento italiano a Malta*, minn *Apulia, rassegna trimestrale della Banca Popolare pugliese* (Lecce), dicembre 1995, pp. 116-126.

- FRIGGIERI** Oliver (1995)(iii), *Main trends in the history of Maltese Literature*, minn *UNIMAR* (Brazil) 17:1 (1995), pp. 17-26.
- FSADNI** Mikiel (1997), *Qlubija, Twegħir u Faraġ f'Sekli Mqallba*, Malta, Pubblikazzjoni Dumnikana.
- GALEA** Joseph (1989) *Malta's Timeline: a handbook of Maltese chronology*, in **CASSAR** Raymond (ed), (1989), pp.11-121, Malta, Laga.
- GALEA** Joseph (1994), *Art twelidi: dizżjunarju storiku*, Malta, Pubblikazzjonijiet PEG.
- GALEA** Michael (1995), *Dizżjunarju ta' kittieba Maltin u Ghawdxin ilbieraħ u Ilum*, Malta, Pubblikazzjonijiet Buġelli.
- GANADO** Herbert (1974), *Rajt Malta Tinbidel - L-Ewwel Volum*, Malta, Stamperija Il-Hajja.
- GRECH** Jesmond (1997), *Malta taht l-Ingliżi: ġrajjet il-poplu Malti fl-Imperu Ingliż*, Malta, Klabb Kotba Maltin.
- MALLIA-MILANES** Victor (ed) (1988), *The British Colonial Experience 1800-1964: The Impact on Maltese Society*, Malta, Mireva.
- MICALLEF** Daniella u **MIFSUD** Roberta (1997), *L-edukazzjoni fil-gazzetti 1855-1864*, Fakultà ta' l-Arti, Tal-Qroqq, Università ta' Malta.
- MIFSUD BONNICI** Robbie (1960), *Dizżjunarju bijo-bibliografiku nazzjonali*, Malta, Dipartiment ta' l-Infommazzjoni.
- MINTOFF** Dionysius, (1971), *Journalism in Malta: an Account*, Teżi ta' l-M.A., Malta, Università Rjali ta' Malta.
- Journal of Maltese Studies* (1993), Hargiet 23-24, Oliver Friggieri (ed), Malta, Malta University Press.
- SAPIENZA** Anthony F. (1977), *A Checklist of Maltese Periodicals*, Malta, University of Malta.
- SINFIELD** Alan (ed.) (1983), *Society and Literature 1945-1970*, London, Methuen.
- TAYLOR** Richard (1846), *Id-Dispotizmu u l-Ingustizzji fuq Malta imghottijin fil-Parlament bil-Hiena*, Malta, Tipografia Anglo-Maltese.

- TAYLOR** Richard (1981), *Understanding the elements of literature: its forms, techniques and cultural conventions*, London, Macmillan.
- VAN PEER** Willie (ed.) (1991), *The taming of the text: explorations in language, literature and culture*, London, Routledge.
- VASSALLI** Mikiel Anton (1796), *Ktyb yl Klym Malti 'Mfysser byl Latin u byt Taljan*, Roma, A. Fulgonio.
- VASSALLI** Mikiel Anton (1828), *Motti, Aforismi e Proverbii maltesi*, Malta.
- VASSALLO** Giovanni Antonio (1948), *Storja ta' Malta*, Malta, Giov. Muscat.
- WELLEK** Rene' & Austin Warren, (1985) *Theory of literature*, New York, Penguin.
- WELLEK** Rene' & Austin Warren, (1949) *Theory of literature*, Harcourt Brace, New York, Penguin.
- WETTINGER** Godfrey (1972), *Arabo-Berber Influences in Malta: onomastic evidence*, in *Proceedings of the First Congress on Mediterranean Studies of Arabo-Berber Influence*, 3.4-6.4, 1972, pp. 484-495, Algiers.
- WETTINGER**, G., (1978), *Non Arabo-Berber Influences on Malta's Medieval Nomenclature*, in *Proceedings of the Second International Congress on Studies of the Western Mediterranean II*, S.N.E.D., 1978, pp. 199-213, Algiers.
- WETTINGER** Godfrey. (1999), *The Nature of Maltese Politics*, in **MALLIA-MILANES** Victor (ed.)(1988), *The British Colonial Experience 1800-1964: The Impact on Maltese Society*, pp. 19-34, Malta, Mireva.
- WETTINGER** Godfrey (1993), *Pluralism and Cultural Change in Medieval Malta*, in *Mediterranean Language Review* 6-7, (1990-1993), pp. 144-161, Wiesbaden, Harrassowitz Verlag.
- WETTINGER** Godfrey & **FSADNI** Mikiel (1983) *L-Ghanja ta' Pietru Caxaru*, Malta, Printwell.
- ZAMMIT** Joseph C. (1968), *Maltese Migration in the Nineteenth Century*, Teži tal-Bačellerat ta' l-Arti, Università' Rjali ta' Malta, Valletta.

ii. Ġurnaletti u Ġurnaletti:

Bertoldu - Foljett Buffu, Serju, Kritiku, Satiriku, Politku, Liberali, eċċ (1861-1862), Valletta, Tipografija Strada Stretta.

Il Giurnal Malti, (1864-1866), Valletta, Tipografia Anglo-Maltese.

Ix-Xitan Izzopp, (1864), Malta.

La Torre di Babele - Periodico-Caos, (1866-1870) Hargiet 55-97, Malta, Tipografija ta' Enrico Franz.

Stenterello - Foglietto Serio-Scherzevole (1845-1871), Malta, Tipografija Izzo.

Gazzetta tal-Gvern, Suppliment ghal Numru 1471, Is-Sibt 16 ta' Frar 1839, Malta, pp.61-64.

Gazzetta tal-Gvern, Hargha 1476, Il-Ġimgħa 22 ta' Marzu 1839, Malta, pp.97-103.

APPENDIĊI I

Id-dati tal-harġiet kollha ta' Il Giornal Malti

Harġa 1	5 ta' Jannar 1864
Harġa 2	15 ta' Jannar 1864
Harġa 3	25 ta' Jannar 1864
Harġa 4	5 ta' Frar 1864
Harġa 5	15 ta' Frar 1864
Harġa 6	25 ta' Frar 1864
Harġa 7	5 ta' Marzu 1864
Harġa 8	15 ta' Marzu 1864
Harġa 9	25 ta' Marzu 1864
Harġa 10	10 ta' Mejju 1864
Harġa 11	20 ta' Mejju 1864
Harġa 12	31 ta' Mejju 1864
Harġa 13	10 ta' Ġunju 1864
Harġa 14	20 ta' Ġunju 1864
Harġa 15	30 ta' Ġunju 1864
Harġa 16	10 ta' Lulju 1864
Harġa 17	20 ta' Lulju 1864
Harġa 18	30 ta' Lulju 1864
Harġa 19	10 t'Awwissu 1864
Harġa 20	20 t'Awwissu 1864
Harġa 21	30 t'Awwissu 1864
Harġa 22	10 ta' Settembru 1864
Harġa 23	20 ta' Settembru 1864
Harġa 24	30 ta' Settembru 1864
Harġa 25	10 t'Ottubru 1864
Harġa 26	20 t'Ottubru 1864
Harġa 27	30 t'Ottubru 1864
Harġa 28	10 ta' Novembru 1864
Harġa 29	20 ta' Novembru 1864
Harġa 30	30 ta' Novembru 1864
Harġa 31	10 ta' Dicembru 1864
Harġa 32	20 ta' Dicembru 1864
Harġa 33	30 ta' Dicembru 1864
Harġa 34	10 ta' Jannar 1865
Harġa 35	20 ta' Jannar 1865
Harġa 36	30 ta' Jannar 1865
Harġa 37	10 ta' Frar 1865
Harġa 38	20 ta' Frar 1865
Harġa 38(A) ¹	28 ta' Frar 1865
Harġa 39	10 ta' Marzu 1865

1 Din il-harġa, it-tielet wahda ta' Frar ta' l-1865, hija mmarkata bħala Harġa 38 ukoll, u jiena f'dan ix-xogħol sejjatilha Harġa 38A biex ma tinholoqx konfużjoni u tintgharaf mill-harġa ta' qabilha.

<i>Harġa 40</i>	20 ta' Marzu 1865
<i>Harġa 41</i>	30 ta' Marzu 1865
<i>Harġa 42</i>	10 t' April 1865
<i>Harġa 43</i>	20 t' April 1865
<i>Harġa 44</i>	30 t' April 1865
<i>Harġa 45</i>	10 ta' Mejju 1865
<i>Harġa 46</i>	20 ta' Mejju 1865
<i>Harġa 47</i>	30 ta' Mejju 1865
<i>Harġa 48</i>	10 ta' Ġunju 1865
<i>Harġa 49</i>	20 ta' Ġunju 1865
<i>Harġa 50</i>	30 ta' Ġunju 1865
<i>Harġa 51</i>	10 ta' Lulju 1865
<i>Harġa 52</i>	20 ta' Lulju 1865
<i>Harġa 53</i>	30 ta' Lulju 1865
<i>Harġa 54</i>	10 t' Awwissu 1865
<i>Harġa 55</i>	20 t' Awwissu 1865
<i>Harġa 56</i>	30 t' Awwissu 1865
<i>Harġa 57</i>	10 ta' Settembru 1865
<i>Harġa 58</i>	20 ta' Settembru 1865
<i>Harġa 59</i>	30 ta' Settembru 1865
<i>Harġa 60</i>	10 t' Ottubru 1865
<i>Harġa 61</i>	20 t' Ottubru 1865
<i>Harġa 62</i>	30 t' Ottubru 1865
<i>Harġa 63</i>	10 ta' Novembru 1865
<i>Harġa 64</i>	20 ta' Novembru 1865
<i>Harġa 65</i>	10 ta' Dicembru 1865
<i>Harġa 66</i>	20 ta' Dicembru 1865
<i>Harġa 67</i>	30 ta' Dicembru 1865
<i>Harġa 68</i>	10 ta' Jannar 1866
<i>Harġa 69</i>	20 ta' Jannar 1866
<i>Harġa 70</i>	30 ta' Jannar 1866
<i>Harġa 71</i>	10 ta' Frar 1866
<i>Harġa 72</i>	20 ta' Frar 1866

APPENDIĊI II

Indiċi tal-kitbiet kollha li jidhru f' Il Giornal Malti

Nota: Diversi kitbiet li jidhru f' *Il Giornal Malti* huma bla titlu, mingħajr l-isem ta' l-awtur jew it-tnejn. Għalhekk, anke għal raġunijiet ta' spazju, kitbiet huma anonimi fejn jien ma nizziltx awtur, u jinsabu bla titlu f' *Il Giornal Malti* fejn it-titlu mhux imsemmi hawnhekk.

Artikli:

Il-Kwadri tal-Palazz - deskrizzjoni dwar xi kwadri li jinsabu fil-palazz tal-Granmastru.

(Harġa 1, 5 ta' Jannar 1864, p.6.)

Il-Gass - Jithabbar li beda jinxteghel id-dawl permezz tal-gass fl-Isla, Bormla u l-Birgu.

(Harġa 1, 5 ta' Jannar 1864, p.6.)

Iż-Żwieġ - Kitba li turi li ladarba miż-żwieġ ma terġax lura, ghalhekk taghti parir biex dak li jkun jaħsibha sewwa qabel jieħu pass bħal dan.

(Harġa 1, 5 ta' Jannar 1864, p.7.)

Pittura ta' Murillo - fatt li seħħ tassew dwar żewġ pitturi li ma nbighux fi rkant biex spiċċaw inbiegħu aktar tard bil-moħbi, u l-bejjieġħ tant daħħal flus li tkixxef, u nstab li kienu xoghlijiet oriġinali tal-pittur Murillo.

(Harġa 1, 5 ta' Jannar 1864, p.8.)

Kanturi Ċelebri - deskrizzjoni tal-kundizzjonijiet u hlasijiet ta' l-artisti fl-opra Taljana fit-teatru tal-belt Russa ta' San Pitruburgu.

(Harġa 1, 5 ta' Jannar 1864, p.8.)

Artiklu qasir u bla titlu li javża dwar opri teatrali li ttellghu: *Gemma di Vergi* u *Lucia di Lammermoor* ta' Gaetano Donizetti.

(Harġa 2, 15 ta' Jannar 1864, p.14.)

L-Importanza tat-Teatru - Artiklu li jenfasizza l-bżonn tat-teatrini Maltin u kif dawn huma parti essenzjali mill-kultura tal-poplu tagħna.

(Harġa 3, 25 ta' Jannar 1864, p.17.)

It-Teatrini Maltin - Artiklu iehor dwar kif il-bniedem hu differenti mill-annimali u mzejjen b'doni aqwa, fosthom il-kant u r-reċta. Li tirreċta huwa don, u kemm it-teatru hu utli. Jorbot ħafna ma' l-artiklu *L-Importanza tat-Teatru* fl-istess ħarġa allavolja jidher separat minnu.

(Harġa 3, 25 ta' Jannar 1864, p.17.)

Daqqa t'Għajn - kummenti dwar kif jiġi manifestat il-kant fil-knisja, u li qed isir b'hal tat-teatru. L-istess għall-ilbies, u l-artikolista jgħid li dak li għandu x'jaqsam mat-teatru ma jidholx fil-knisja.

(Harġa 6, 25 ta' Frar 1864, p.41.)

Teatrin fl-"Aurora" - kitba li tiddekrivi serata li ttellgħet minn din il-kumpannija teatrali. Fost ix-xogħlijiet li ttellgħu hemm *Il Hsieb Hażin* ta' P.P. Pellegrini, *La Bugia Corretta*, farsa Taljana, *L-Ittra u l-Hatem* ta' Wiġi Rosato, *L-Imġinen* ta' Columetta. Ħaġa interessanti hija li jissemma l-karattru ta' Stenterellu, li ovvjament ifakkarna fil-gazzetta b'dak l-isem u l-persuna li nistgħu norbtu magħha.

(Harġa 6, 25 ta' Frar 1864, p.46.)

Teatru - Artiklu mimli kummenti dwar opri teatrali li saru fit-Teatru Rjal.

(Harġa 7, 5 ta' Marzu 1864, p.53.)

Il-Bandi - riferenza għall-apparenza tal-baned fit-toroq tagħna. Il-kittieb jgħid li jkun nuqqas jekk il-baned ma jinghatawx permess idoqqu fit-toroq.

(Harġa 7, 5 ta' Marzu 1864, p.53.)

Artiklu li jsemmi *Circolo Independent*, kumpannija tat-teatrin li sejra tajjeb, mhux b'halma qiegħed jiġri lil ta' l-*Aurora*, li l-gazzetta tgħid b'disprezz li sejra "il quddiem b'hal grottlu".

(Harġa 10, 10 ta' Mejju 1864, p.2)

It-Teatrin ta' Circolo Independent - artiklu li ma jonqosx li jfaħħar ix-xogħol ta' din il-kumpannija teatrali. Minbarra li jsemmi l-ismijiet tax-xogħlijiet li kemm lokali kif ukoll Taljani li nħadmu, isemmi wkoll in-nies li ħadmu f'dawn id-drammi. Isemmi rappreżentazzjonijiet li għad iridu jsiru.
(Ħarġa 11, 20 ta' Mejju 1864, p.3)

It-Teatrin ta' Circolo Independent - tkompli fuq dak ta' Ħarġa 11 (ara fuq). Insibu aktar deskrizzjonijiet ta' xogħlijiet li qed jittellgħu fil-mument, bil-lista ta' nies li ħadmu u x-xogħlijiet li ttellgħu. Fosthom insibu farsa bil-Malti, *il Kuġin*, ta' Carmelo Camilleri.
(Ħarġa 12, 31 ta' Mejju 1864, p.3)

Teatro L-Aurora - aktar dwar l-attività tat-teatrin f'Malta, din id-darba mill-Kumpannija *L'Aurora*, Anke fix-xogħol ta' din il-kumpannija nsibu xogħol bil-Malti, *Iż-Żwieġ bil-Moħbi*, imma fl-artiklu ma nsibux isem il-kittieb.
(Ħarġa 12, 31 ta' Mejju 1864, p.3)

Teatro - Kitba li ssemmi xi xogħlijiet teatrali li ttellgħu: fosthom *Žanu Migdum mit-Trenta*, farsa Maltija ta' Wiġi Rosato. Il-kumpannija hija ta' Salvu Savona. Fl-istess waqt, l-artisti tal-kumpannija *L'Aurora* ġew "imsaffrin" u "insultati b'xi klimiet."
(Ħarġa 14, 20 ta' Ġunju 1864, p.4.)

It-Teatrin il-Ġdid - jintroduċi kumpannija tat-teatrin ġdida. Il-ġurnal jittlob imparzjalita' fit-tqassim tal-biljett minn din il-kumpannija. Jittlob ukoll qima lejn is-soċji, "mhux b'ħalma jagħmel ta' *L-Aurora*. Isemmi, fost l-oħrajn, li dan għandu dejn mal-mastrudaxxa, tal-gass u oħrajn.
(Ħarġa 21, 20 t' Awwissu 1864, p.4.)

Ittra ffirmata *Assoċjat tat-Teatrin L'Aurora* li tkompli tixgħel il-polemika bejn mhux biss bejn il-gazzetti imma kumpanniji tat-teatrin.
(Ħarġa 22, 10 ta' Settembru 1864. p.3.)

Il-Kumpannija tar-Real Teatru għas-sena 1864-1865 - isemmi n-nies ewlenin li se jkunu involuti f'dan l-istaġun teatrali. Dettalji ta' l-atturi u l-kantanti.

(Harġa 23, 20 ta' Settembru 1864. p.1.)

L-Apertura tat-Teatrin L'Aurora - Isemmi l-ftuh ta' kumpannija tat-teatrin ġdida. L-artiklu jiddeskrivi serata ta' din il-kumpannija u jsemmi, fost l-oħrajn, nies magħrufa li kienu hemm. *Il Giornal Malti* jawgura lil din il-kumpannija tat-teatrin li "tgħaddi 'il quddiem."

(Harġa 23, 20 ta' Settembru 1864. pp.2-3.)

Teatrin taż-Zejtun: Rivoluzzjoni għall-ġid bdiet u zbrigmat fis-6 ta' Ottubru 1864 fit-Teatrin tas-Soċjeta' taż-Żejtun fid-dar tas-Sur Diacono bejn Cain Ottu u Abel - rakkont ta' kunflitt li nqala' f'din is-soċjeta' u kif xi nies ma jagħmlux l-unur lis-soċjeta li jkunu assoċjati fiha.

(Harġa 25, 10 t'Ottubru 1864. pp.2-3.)

Real Teatru ta' Malta - kritika ħarxa lill-orkestra u lill-Impreżarju ta' dan it-teatru. *Il Giornal Malti* jgħid li ta' min isuqhom f'Wied Incita. Tgħid lill-Impreżarju li tajjeb li jistaħba, l-aktar quddiem nies tas-sengħa.

(Harġa 25, 10 t'Ottubru 1864. pp.3-4.)

Real Teatru ta' Malta - Kitba li tkompli tibni fuq l-artiklu mimli kritika li deher fil-harġa ta' qabel. Tkompli l-kritika, speċjalment lill-Impreżarju. Il-kittieb jinqeda bl-argument biex jgħid li l-gazzetta *Il Giornal Malti* ma nxtratx mill-gideb bħalma għamel *Stenterello*.

(Harġa 26, 20 t'Ottubru 1864. pp.2-3.)

Teatrin L'Armonia - deskrizzjoni ta' programm li ttella' minn din il-kumpannija tat-teatrin. Tfaħħar l-isforzi tajbin li qed isiru minn din il-kumpannija u ssemmi xi xogħlijiet li qed isir xogħol fuqhom.

(Harġa 26, 20 t'Ottubru 1864. p.3.)

Real Teatru ta' Malta - aktar kritika lill-Impreżarju ta' dan it-teatru li keċċa nies tajba f'dan il-qasam biex idahhal lil min ried u deherlu. Jghid lill-Impreżarju: "lill-professuri tal-kuntribaxx hallejthom jippassiġġaw fit-triqat... ", u lil dawn in-nies godda *Il Giurnal Malti* jsejhillhom "guglari tal-kampanja." Jakkuża lill-Impreżarju li mhux vera li hu patrijotta.

(Harġa 27, 30 t'Ottubru 1864. p.3.)

Real Teatru ta' Malta - tissokta l-kritika lill-Impreżarju (ikompli ma' *Real Teatru ta' Malta* aktar 'il fuq)

(Harġa 28, 10 ta' Novembru 1864. p.2.)

Real Teatru ta' Malta - kritika harxa lill-Impreżarju tat-Teatru Rjal. Jissemmwew aktar ġrajjet skandalużi li ġraw fil-istorja ta' din il-kumpanija ta' l-opra.

(Harġa 29, 20 ta' Novembru 1864. p.1.)

Real Teatru ta' Malta - kitba li tikkritika lill-Impreżarju Lebrun u l-mod kif qed imexxi.

(Harġa 30, 30 ta' Novembru 1864. p.3.)

It-Teatrin l'Armonia - kitba li titfa' dawl fuq manipulazzjoni ta' artisti minn xi partiti, fosthom is-Sur Pellegrini. "Hemm bosta forzi ta' partiti li jriduh jaqa' ". Għalhekk dan il-bniedem jehtieg xi ftit ta' l-inkoraġġiment.

(Harġa 30, 30 ta' Novembru 1864. p.3.)

Teatrin l'Armonia - rendikont ta' serata li saret fil-kumpanija tat-teatrin *l'Armonia*. Jissemmwew xoghlijiet li ttellghu u atturi li hadmu. Tissemma larsa bil-Malti minn P.P. Pellegrini. Ifahhar ċerti atturi filwaqt li jmaqdar ohrajn "vili" u "buffi". Jidher ċar li din il-kumpanija dejjem sejra 'il quddiem: awgurju li tibqa' sejra hekk.

(Harġa 32, 20 ta' Dicembru 1864. p.4.)

Teatrin l'Armonia - rakkont ta' din il-kumpannija. Tama li dan it-teatrin ikompli jgħaddi 'il quddiem. L-artiklu fih rendikont ta' xogħlijiet ewlenin u atturi li taw sehemhom fis-serata li qed jiddeskrivi hawnhekk.

(Harġa 33, 30 ta' Diċembru 1864. p.3.)

Teatrin l'Armonia - dettalji fuq xogħlijiet li jittellghu, tfahħar tiżjin, l-atturi u x-xogħlijiet.

Fost ix-xogħlijiet li jissemmew hemm xogħol ta' P.P. Pellegrini.

(Harġa 34, 10 ta' Jannar 1865. p.4.)

Teatrin l'Armonia - rendikont ta' programm ieħor ta' din il-kumpannija li ttella' l-Hadd 29 ta' Jannar 1865. Minbarra li jfahħar l-atturi, jsemmi wkoll xi xogħlijiet, fosthom ix-xogħol Malti *Bažlakku fit-Taħbila tal-Magna*, li minn sorsi oħra nafu li hija ta' Pietru Pawl Castagna.

(Harġa 36, 30 ta' Jannar 1865. pp.3-4.)

L-Għarukażijet tal-Karnival - kritika lil drawwa marbuta mal-Karnival, li dak li jkun jinqeda b'dan iż-żmien biex ipattiha lil għajru, jisraq, jinsolenta għax jaf li ma jintgħarafx. Il-kitba tgħid li l-Karnival m'għadux li kien.

(Harġa 39, 10 ta' Marzu 1865. p.3.)

It-Teatrin l'Armonia - kitba li thabbar it-*tkabbir* ta' dan it-teatru. Issemmi l-programm l-aktar riċenti u tiddeskrivi t-tibdil li sar għall-aħjar. Il-kitba tkompli bl-argument li dan it-teatrin huwa neċessarju għan-nies ċivilizzati.

(Harġa 39, 10 ta' Marzu 1865. pp.3-4.)

Real Teatru ta' Malta - deskrizzjoni dettaljata ta' programm imtella' f'dan it-teatru, u tifhir lil xi atturi, li l-artiklu jsemmihom b'isimhom.

(Harġa 41, 30 ta' Marzu 1865. p.3.)

Real Teatru ta' Malta - artiklu li jkompli jibni fuq l-artikli kollha li jgħibu l-istess titlu. Dettalji ta' xogħlijiet li ttellghu u atturi.

(Harġa 42, 10 t' April 1865. p.4.)

Kelmtejn għall-Għaqal - dan il-ġurnal iwissi persuna li inqeda b'persuna oħra biex iwassal riġal lil kantant, possibilmint xi wieħed minn dawn li jissemmwew f'din it-taqsim. *Il Giurnal Malti* javża lil dan il-bniedem biex joqgħod attent għax il-ġurnal jikxfu.

(Harġa 42, 10 t' April 1865. p.4.)

Artiklu bla titlu li jagħti dettalji tal-Kumpannija *Real Teatro* u l-aħħar programm tagħha. Insibu wkoll dettalji ta' atturi u xogħlijiet.

(Suppliment għal Harġa 42, 10 t' April 1865.)

Real Teatru ta' Malta - aktar kritika lill-Impreżarju ta' dan it-teatru Lebrun. Jiddeplora azzjoni fejn mużiċist tajjeb tkeċċa biex minfloku iddahhal wieħed idoqq "illi la jaf jekk huwa obwe jew żummara".

(Harġa 44, 30 t' April 1865. pp.2-3.)

Tifhira lil Mertu - tifhira lill-aħwa Darmanin, mgħallmin fix-xogħol ta' l-irham, għall-artal li għamlu fil-knisja ta' San Duminku fil-Belt Valletta.

(Harġa 45, 10 ta' Mejju 1865. p.3.)

Tifhira lil Mertu - kitba bit-ton ta' l-oħra tal-harġa li għaddiet bl-istess titlu, fejn tiġi mfahhira pittura ta' Giuseppe Calleja mill-Belt Valletta.

(Harġa 46, 20 ta' Mejju 1865. p.2.)

Real Teatro ta' Malta - aktar dwar dan it-teatru u kif min hu bis-sengħa m'għandux jingħata bis-sieq u jitwarrab mill-Impreżarju.

(Harġa 47, 30 ta' Mejju 1865. pp.2-3.)

Aħbar Teatrali - thabbar li Serazzi huwa skritturat mill-ġdid (jiġifieri ġie konfermat għal staġun ieħor) u miżjud fil-paga, haġa li se tiżgura li se jibqa' Malta u li l-Maltin se jgawdu mill-professjonalita' tiegħu.

(Harġa 48, 10 ta' Ġunju 1865. p.4.)

Avviż lill-Pubbliku - aktar kritika lill-Impreżarju tat-Teatru Rjal, l-aktar minħabba t-trattament hażin li qed jirċievi l-Prof. Giuseppe Fenech.

(Harġa 48, 10 ta' Ġunju 1865. p.4.)

It-Trasfigurazzjoni ta' l-Anġli tal-Karmelu - dwar pittura li saret fi knisja, u peress li kienet kerha ferm, din serviet biex tifarrak ir-reputazzjoni tajba li kellu dan il-pittur. Jissemma pittur ieħor, mhux b'ismu, li kapaċi jagħmel biċċa xogħol ferm aħjar. Iż-żewġ pitturi ma jissemmewx b'isimhom, imma nistgħu nassumu li xi qarrejja kienu jafu għal min din il-kitba kienet qed tirreferi.

(Harġa 52, 20 ta' Lulju 1865. p.3.)

Real Teatru - talba biex il-protetturi ta' dan it-teatru jinbidlu.

(Harġa 60, 10 t' Ottubru 1865, p.3.)

Teatrin L'Armonia - jissemma programm ieħor imtella' minn din il-kumpannija tat-teatrin, fosthom ix-xogħlijiet li ttellgħu. Jissemma bħala xogħol bil-Malti *L-Impreżarju fit-Taħbila* ta' Paolo Albanese.

(Harġa 64, 20 ta' Novembru 1865, p.4.)

It-Teatru - kitba li tfahhar il-kantanti l-godda tat-Teatru Rjal. Jissemmew il-Primi Donni, it-Tenuri u l-Baritoni li huma skritturati għal din is-sena, fosthom it-tenur Serazzi li smajnieh is-sena l-oħra. Skond *Il Giornal Malti*, dawn l-artisti għandhom "mertu mhux applawdit" għax ma jagħtux kunfidenzi lil hadd "u fi djarhom ma jdaħħlu lil hadd."

(Harġa 70, 30 ta' Jannar 1866, pp.3-4.)

Teatrin - dettalji mit-teatru ta' l-opra. Din il-kitba toffri dettalji tas-surmast u l-orkestra. *Il Giornal Malti* jwiegħed aktar tagħrif fil-harġa li jmiss. (Li ma tinstabx)

(Harġa 72, 20 ta' Frar 1866, p.3.)

Poeżiji:

Il-Partitarji tar-Real Teatru ta' Malta u li jmiss magħha - tikkritika lil dawk in-nies li jmorru t-Teatru Rjal u n-nies li jmorru hemm "petiti" u "żmagati"
(Hargħa 41, 30 ta' Marzu 1865. p.1.)

Għall-Insult li sar lill-Prima Donna Bosisio u t-Tenur Serrazzi - tifhir lil dawn it-tnejn u tghajjira lil min insulta lil dawn iż-żewġ esponenti tat-Teatru Rjal. // *Giurnal Malti* jinsisti li dawn it-tnejn min-nies huma nies ta' kalibru għoli ħafna.
(Hargħa 42, 10 t' April 1865. p.4.)

Il-Partenza tal-Kantanti u l-Biki u l-Ilfiq tal-Partitarji - poeżija ta' sogħba għat-tluq tal-Prima Donna, it-Tenur u l-Baritonu tar-Real Teatru. Jissemma wkoll il-każ li kien hemm min mar jagħti l-aħħar insulti lil dawn it-tlieta, u l-gurnal juri d-dispjaċir tiegħu għal dan.
(Hargħa 47, 30 ta' Mejju 1865. p.1.)

Il-Partitarji Ridikoli Nanisti u Buġejisti Maltin - poeżija li tittratta r-rivalita' li hemm bejn il-partitarji ta' surmastijiet. Din il-poeżija tghid li min jikkritika l-ewwel irid imur jitghallem, u li l-pika hawnhekk hija verament ridikola għax it-tnejn huma tajbin.
(Hargħa 52, 20 ta' Lulju 1865. pp.1-2.)

Il-Konverżazzjoni tal-Petiti u xi Mastranza fil-Ħwienet: Lir-Ridikoli - kritika għan-nies imġebbdin (il-Petiti) li tant hawn jiġru mas-saqajn. Aktar kritka lil dawn il-Petiti.
(Hargħa 53, 30 ta' Lulju 1865. pp.1-2.)

Artikli:

Mewt Malajr - Rakkont tal-mewt tal-Kappillan ta' Hal Luqa waqt funzjoni pubblika nhar is-27 ta' Diċembru ta' qabel.

(Harġa 1, 5 ta' Jannar 1864, p.6.)

Il-Poeta Ingliz - rakkont dwar il-poeta Ingliz Milton

(Harġa 1, 5 ta' Jannar 1864, p.7.)

Il-Bluha tad-Dwell - kitba li turi kemm id-dwell hu haġa stupida u kemm hu sew li tevitaha.

(Harġa 1, 5 ta' Jannar 1864, p.7.)

L-Itwal u l-Akbar Orgni li hawn fid-Dinja - jghaddi ż-żufjett u jghid li Isien in-nisa hu l-itwal, l-aqwa u l-isbaħ orgni ghax dejjem idoqq.

(Harġa 1, 5 ta' Jannar 1864, p.7.)

Id-Difna ta' Kampanjol - kitba dwar Alexandre Dumas li ltaqa' ma' xi tallaba u tahom il-karita' anke jekk kienu qed jitolbuh wisq aktar milli kien verament jişhoqqilhom.

(Harġa 1, 5 ta' Jannar 1864, p.7.)

Moda Ġdida jirreferi għall-mod li donnu sar moda f'dan iż-żmien li bih tinsulta artisti li jkunu qed jaħdmu fuq palk billi minflok ma tissuttahom immedjatament fuq il-palk, l-ewwel tapplawdi imbagħad tinfexx f'insulti wara. Il-gazzetta tmaqdar aġir bħal dan.

(Harġa 2, 15 ta' Jannar 1864, p.10.)

Kavallier Ġdid - tittratta t-tiżjin militari li nghata lin-Nobbli Luigi Fontani della Siena.

(Harġa 2, 15 ta' Jannar 1864, p.14.)

Lista ta' doveri tal-mara miżżewġa li ma tagħti kashom xejn - artiklu ta' nofs paġna dwar doveri li l-mara għandha lejn żewġha.

(Harġa 2, 15 ta' Jannar 1864, p.15.)

Imħabba - jipprova jfisser x'inhi l-imħabba.

(Harġa 2, 15 ta' Jannar 1864, p.15.)

Is-Sħana - kitba taż-żufjett li tgħid li s-sħana trid tkun fil-kenur u mhux fil-mara, għax minflok ma ssajjar il-borma taħraq lir-raġel.

(Harġa 2, 15 ta' Jannar 1864, p.15.)

Twiddiba - kitba li donnu twiddeb lill-qarrejja li min iħobb hu bħal min jinqabad fil-kurrent fi xmara: ma jkunx jista' joħroġ u jinqabad hemm.

(Harġa 2, 15 ta' Jannar 1864, p.15.)

L-Aktar Sikkina li taqta' - tgħaddi ż-żmien bit-tobba għax il-gustizzja ma tilhaqhomx.

(Harġa 2, 15 ta' Jannar 1864, p.15.)

Sentenza - Tagħrif dwar każ kriminali famuż li ġie maqtuġh.

(Harġa 3, 25 ta' Jannar 1864, p.22.)

Skwadra Ingliża li hawn fil-port - Tissemma flotta navali Ingliża li kien hawn fil-Port il-Kbir, bil-kaptani rispettivi tagħhom.

(Harġa 3, 25 ta' Jannar 1864, p.22.)

Festa f'Ruma - Tagħrif dwar il-konsagrazzjoni ta' Isqof f'Ruma fit 12 ta' Jannar.

(Harġa 3, 25 ta' Jannar 1864, p.22.)

Min jitkaża jaqa' fil-każa - każ ta' spiżjar li insulta tabib, u dan qallu li se jmut. Hekk ġara, u t-tabib stqarr li ntebah bil-marda ta' l-ispizjar mid-daħka. Nistgħu nghidu li għandha skop didattiku.

(Harġa 3, 25 ta' Jannar 1864, p.22.)

Żewġ fuliet - tittratta l-injoranza tal-Maltin permezz tal-logħob bil-kelma "żewġ fuliet"

(Harġa 3, 25 ta' Jannar 1864, p.22.)

Il-Matematika u Ġaħan - tittratta l-injoranza ta' xi Maltin.

(Harġa 3, 25 ta' Jannar 1864, p.22.)

Staqsi 'l-Imġarrab - dwar bniedem li ngidem mill-għerusija u żgur li ma jergax jidhol f'każ simili.

(Harġa 3, 25 ta' Jannar 1864, p.22.)

Jekk Jogħġbok - Dwar qassis li waqt li qed iżewweġ koppja, meta staqsa lill-għarusa jekk tridx tiżzewweġ qaltli "Jekk jogħġbok!" Tittratta wkoll it-tema ta' l-injoranza li xi nies għandhom.

(Harġa 3, 25 ta' Jannar 1864, p.22.)

Hsara - deskrizzjoni tal-hsarat l-aktar riċenti fil-gzejjer Maltin minhabba l-maltemp.

(Harġa 4, 5 ta' Frar 1864, p.30.)

Ghomor - tislma lill-gazzetta *Corriere Mercantile di Malta* f'għeluq id-disa' snin tiegħu.

(Harġa 4, 5 ta' Frar 1864, p.30.)

Kif tlifna Soċju - tirrakkonta ġrajja ta' żufjett dwar soċju, li l-qarrejja jew almenu numru minnhom jafu min hu, u tirridikolah talli qata' minn soċju ta' *il Giornal Malti*. Ovvjament il-ġrajja hija fittizja u l-ġurnal qed jirrakkontaha biex idahhak.

(Harġa 4, 5 ta' Frar 1864, p.31.)

Hlas Xieraq - ġrajja ta' bniedem li kien jieħu gost ixerred id-deni ta' ġhajru u darba sab min pattiehelu bl-ikraħ ġhax qatlu.

(Harġa 5, 15 ta' Frar 1864, p.38.)

Żwieġ sewwa u f'Waqtu - artiklu li jitkellem dwar iż-żwieġ, jġhid li haqqu kull rispett u attenzjoni kemm mill-mara kif ukoll mir-raġel.

(Harġa 7, 5 ta' Marzu 1864, p.54.)

Għama - jittratta d-drawwa li l-ġenituri jhobbu jżewġu lil uliedhom lil nies li ma jkunux jafu wisq dwarhom u jingidmu wara li ż-żwieġ ikun seħħ, ġhax ikun wara ż-żwieġ li l-ġenituri jindunaw jekk dak li jkun daħal fil-familja tagħhom ikunx sinjur jew le, jew jekk hux ġej minn nies sewwa jew le.

(Harġa 8, 15 ta' Marzu 1864, p.57.)

Serq alla Filosofika - jinsisti fuq il-ħażen u l-qerq li hawn bħalissa - serq li hu differenti mis-serq normali tal-flus. Qieghed jirreferi ġhas-serq li jisirquk il-kerrejja meta tmur biex tikri ġhandhom.

(Harġa 8, 15 ta' Marzu 1864, p.58.)

Aħbarijiet - isemmi li f'Port il-Kbir inqalbet dġhajsa minħabba li n-nies li kien hemm fiha qamu f'daqqa.

(Harġa 14, 20 ta' Ġunju 1864, p.4.)

Diżgrazzji f'Malta - silta li tirrakkontra diversi avvenimenti riċenti, fosthom li raġel fera raġel ieħor daqqa ta' ġebła, il-ħarba mill-Qorti ta' wieħed miżmum hemm, raġel li spara fuq ieħor b'arma tan-nar u ieħor li wegġa' lil sieħbu daqqa ta' sikkina.

Jissemma rakkont aċċidentali ta' tifel li waqa' u ġie fil-mekkanizmu ta' mithna u ttertaq fiha.

(Harġa 21, 20 t' Awwissu 1864, p.3.)

Miraklu: Haġa ta' l-Għeġubijiet - dwar li l-Impreżarju tar-Real Teatru ma ħalliex lit-Tenur ikanta għall-Għid fil-Kolleġġjata tal-Belt biex ma jissograx li jibqa' bla tenur għall-ghada. L-ghada it-tenur marad, u xorta ma setax imur għas-serata, haġa li l-ġurnal jagħtiha interpretazzjoni reliġjuża. Il-ġurnal josserva li kieku ma kinux it-tenur Serazzi, il-Prima Donna Bosisio u l-Baritonu Brandini, it-teatru jista' jaghlaq!

(Harġa 43, 20 t' April 1865. p.4.)

Tas-Sliema - dwar il-kwistjoni tal-kerrejja. Xi nies li "mhumieq tal-galbu" ingħataw post jikru fejn nies li huma tal-galbu, skond il-ġurnal. Għalhekk, il-kitba ddu fuq is-"Sur Kerrej" biex joqgħod attent lil min jikri, għax dan ma jsirx addoċċ. Jintefa' dawl fuq stratifikazzjoni soċjali li kienet teżisti.

(Harġa 49, 20 ta' Ġunju 1865. pp.3-4.)

Amministrazzjoni hażina tal-Gvern - aktar kummenti dwar il-biċċerija u l-kwistjoni tas-Sanita' f'dak li għandu x'jaqsam ma' bejgh ta' laham.

(Harġa 49, 20 ta' Ġunju 1865. p.4.)

Avviż Importanti lis-Soċji - Il Giornal Malti jitlob skuża talli ma dehritx fil-hin, imma dan sar minħabba li l-editur xtaq jinkludi kummenti dwar il-"*Gran Lotterija ta' San Vinċenz de Paule*".

(Harġa 49, 20 ta' Ġunju 1865. p.4.)

Kitba li ssemmi kif tfajla welldet tarbija barra fit-triq, qatlet it-tarbija u difnitha.

(Harġa 63, 10 ta' Novembru 1865, p.3.)

Poeżiji:

Tapp għal Toqba - Poeżija fuq id-drawwiet taż-żwieġ u l-egħrusija.

(Harġa 7, 5 ta' Marzu 1864, p.55.)

Il-Farfett u l-Warda (Favola dei Pignotti) - poezija ta' Richard Taylor li tinqeda bil-harsa tal-poeta li qed josserva farfett idur ma' warda. Tittratta t-tema tal-bidla, taż-żmien li jgħaddi u jibdel kolloxx. Hemm riferenzi vagi għaž-żminijiet u għrajiet kontemporanji għad-dehra ta' din il-verżjoni tal-poezija.

F'din il-ħarġa ta' *Il Giurnal Malti* jidhru kemm verżjoni Maltija kif ukoll dik Taljana.

(Harġa 28, 10 ta' Novembru 1864. pp.1-2.)

Briedel Pubbliċi - tittratta l-problema tal-hwienet tax-xorb, u l-imġieba laxka li dawn ikun fihom, tant li l-poezija xxebbaħhom ma' briedel.

(Harġa 39, 10 ta' Marzu 1865. p.1.)

Mhux Kulma Jleqq Deheb - tikkritika lil kull min iħobb jiżżejjien u jiddandan biex jidher aħjar minn haddieħor - Il-"Petiti".

(Harġa 40, 20 ta' Marzu 1865. pp.1-2.)

Il-Gherf tat-Tobba Maltin: tifikira għal kull nisel - kritika lit-tobba li minflok ma jfejquk joqtluk għax mhumiex kapaċi jagħrfu l-mard, aħseb u ara li jfejqu lill-marid.

(Harġa 44, 30 t' April 1865. p.1.)

Tahrira bil-Magħluq - rakkont ta' fatt dokumentat, fejn tfajla tiġi mqarrqa minn ġuvni. Kitba dwar it-tema tan-namur u ż-żwieġ, u l-qerq li jsir f'dan il-qasam u li qed jirrovina tant familji.

(Harġa 48, 10 ta' Ġunju 1865. pp.1-2.)

Il-Kolera Morbus - poezija li tagħti xi dettalji tal-kolera, li-blża li l-poplu għandu minnha, u bir-raġun, u kif it-tobba ma jafux jagħrfuha. Kritika lit-tobba li huma ikompetenti fix-xogħol tagħhom.

(Harġa 54, 10 t' Awwissu 1865. p.4.)

Ix-Xih imkeçci minn Ġannina - rakkont dwar raġel li ltaqa' ma' mara fil-ħanut tax-xorb u ħabbha. Wara li ħabbha u nefqitlu kulma kellu, telqitu. Poeżija li għandha l-iskop li tgħallem.

(Harġa 65, 10 ta' Diċembru 1865, p.1.)

Xebgħa Lill- Ommijiet - poeżija b'tema ta' żwieġ ma' persuni barranin. Ħafna drabi, meta ommijiet kienu jżewġu 'l uliedhom lill-'frustieri', l-inkwiet kien iqum meta l-familji jsiru jafu aktar dwar il-frustier li jkun sar parti mill-familja tagħhom, jew jekk dan jahrab mir-responsabbilta' li jkun daħal fiha.

(Harġa 69, 20 ta' Jannar 1866, p.1.)

Ir-Rovina ta' Balalu wara n-Namrata - storja ta' tfajla li thalli n-namrat tagħha wara li tonfoqlu ġidu kollu.

(Harġa 70, 30 ta' Jannar 1866, p.1.)

Rumanz Storiku:

It-Trovatur - L-Ewwel Taqsima - *Il-Waħx*

(Harġa 1, 5 ta' Jannar 1864, pp.3-6.)

.

Jissokta r-Rumanz Storiku *It-Trovatur* - It-Tieni Taqsima - *It-Tarbija*.

(Harġa 2, 15 ta' Jannar 1864, pp.11-14.)

Jissokta r-Rumanz Storiku *It-Trovatur* - It-Tielet Taqsima - *L-Imħabba*.

(Harġa 3, 25 ta' Jannar 1864, pp.19-22.)

Jissokta r-Rumanz Storiku *It-Trovatur* - Ir-Raba' Taqsima - *It-Taqriqa*.

(Harġa 4, 5 ta' Frar 1864, pp.27-30.)

Jissokta r-Rumanz Storiku *It-Trovatur* - Il-Ħames Taqsima - *Id-Dwell*

(Harġa 5, 15 ta' Frar 1864, pp.35-38)

Jissokta r-Rumanz Storiku *It-Trovatur* - Is-Sitt Taqsima - *Iż-Żingara*

(Harġa 6, 25 ta' Frar 1864, pp.42-45)

Jissokta r-Rumanz Storiku *It-Trovatur* - Is-Seba' Taqsima - *Il-Firda*

(Harġa 7, 5 ta' Marzu 1864, pp.50-53.)

Jissokta r-Rumanz Storiku *It-Trovatur* - It-Tmien Taqsima - *Is-Soru*

(Harġa 8, 15 ta' Marzu 1864, pp.59-60.)

Jissokta r-Rumanz Storiku *It-Trovatur* - Id-Disa' Taqsima - *Il-Priguniera*.

(Harġa 8, 15 ta' Marzu 1864, pp. 60-61.)

Jissokta r-Rumanz Storiku *It-Trovatur* - L-Għaxar Taqsima - *Iż-Żwieġ*.

(Harġa 9, 25 ta' Marzu 1864, pp.66-67.)

Jissokta r-Rumanz Storiku *It-Trovatur* - Il-Ħdax-il Taqsima - *Il-Ħniena*,

(Harġa 9, 25 ta' Marzu 1864, pp.67-68.)

Jissokta r-Rumanz Storiku *It-Trovatur* - It-Tnax-il Taqsima - *Il-Laqgħa*

(Harġa 9, 25 ta' Marzu 1864, pp.68-70.)

Jagħlaq ir-Rumanz Storiku *It-Trovatur* - It-Tlethtax-il Taqsima - *L-Iben u l-Omm*.

(Harġa 9, 25 ta' Marzu 1864, pp.70-72.)

Artikli:

Il-Qamar Kometa - spjegazzjoni primittiva li l-qamar huwa kometa li ngibdet u nżammet mid-dinja.

(Harġa 2, 15 ta' Jannar 1864, p.16.)

Invenzjoni Ġdida - jirreferi għall-invenzjoni tal-gramofon.

(Harġa 2, 15 ta' Jannar 1864, p.16.)

Għaraq u Ksuha tar-Riglejn - pariri marbutin mas-saħħa.

(Harġa 2, 15 ta' Jannar 1864, p.16.)

Kif ma tithassarx il-patata - istruzzjonijiet agrikoli li jistgħu ikunu ta' siwi għal hafna nies.

(Harġa 2, 15 ta' Jannar 1864, p.16.)

Mostru tal-Baħar - deskrizzjoni u reazzjonijiet għall-ewwel dehriet ta' sottomarin.

(Harġa 2, 15 ta' Jannar 1864, p.16.)

Il-Qawwa tal-Martell - kitba li turi kif din l-ghodda hija l-qofol ta' tant snajja', bhax-xogħol fid-deheb, metalli, injam, tal-faħam fil-minjieri, tal-ħajjata, naġġara, skulturi, skrapan u qlafat, fost l-oħrajn.

(Harġa 3, 25 ta' Jannar 1864, p.23.)

Sajjetta - aħbar li fl-Amerika sajjetta qaççtet blata minn muntanja, u din il-blata kien fiha waħedha xi elfejn tunellata ta' metall.

(Harġa 3, 25 ta' Jannar 1864, p.23.)

Xogħol tal-Bizzilli - kummenti ta' tifhir għal dak li qed isir fl-iskola tal-bizzilla li nfethet xi żmien qabel.

(Harġa 4, 5 ta' Frar 1864, p.26.)

Inġinieri Maltin - tifhira għax-xogħol tajjeb li qed isir minn inġiniera Maltin ġewwa fabbrika f'Kordin.

(Harġa 4, 5 ta' Frar 1864, p.26.)

Velenu lis-Siġar - pariri agrikoli dwar l-użu ta' l-arseniku.

(Harġa 4, 5 ta' Frar 1864, p.32.)

Nar taht il-Baħar - deskrizzjoni ta' attivita' vulkanika fl-oċean Paċifiku.

(Harġa 4, 5 ta' Frar 1864, p.32.)

Kwalita' ta' Torċi Ġodda - Deskrizzjoni tat-torċi tal-gass u kemm huma invenzjoni tajba.

(Harġa 5, 15 ta' Frar 1864, p.39.)

Skoperta tal-Gass - deskrizzjoni dettaljata ta' kif isir il-gass, u l-benefiċċji tiegħu biex idawwal.

(Harġa 6, 25 ta' Frar 1864, p.47)

Kimika - tagħrif li mid-dehra huwa ġdid għal dan iż-żmien dwar l-istruttura ta' l-atmosfera tad-dinja.

(Harġa 6, 25 ta' Frar 1864, p.47)

Sodda bħal Magna - kitba dwar invenzjoni li sservi biex tqajmek. Din, permezz ta' mekkanizmu li f'dan is-seklu huwa avvanzat, tqajmek bilwieqfa fil-hin li trid.

(Harġa 7, 5 ta' Marzu 1864, p.54.)

Għajxien tas-Siġar - artiklu li huwa aktar kilba ta' kurżita'. Jitkellem dwar siġar li jinsabu fl-Amerka u li għandhom eluf ta' snin. Dan ġie skopert permezz tax-xjenza.

(Harġa 7, 5 ta' Marzu 1864, p.55.)

Artiklu bla titlu li jfaħħar esibizzjoni marbuta mas-snajja'. Tfaħħar l-isforzi siewja tas-Sur Carlo Maria Mifsud, negozjant, li għamel li seta' biex din il-wirja tkun suċċess.

(Hargha 11, 20 ta' Mejju 1864, p.2.)

Artiklu bla titlu li jkompli jzid u jfaħħar il-wirja tas-snajja' li semmejna fil-hargha ta' qabel (ara fuq). L-artiklu jitlob attendenza u inkoraġġiment mill-pubbliku, u jħabbar li l-wirja se ddum miftuħa sal-21 tax-xahar.

(Hargha 12, 31 ta' Mejju 1864, p.2.)

Silta li tħabbar id-dehra ta' kometa. Ma jinstabux wisq dettalji fl-artiklu.

(Hargha 15, 30 ta' Ġunju 1864, p.4.)

Esposizione d'Industria Maltese Agricola, Manifatturiera e delle Belle Arti - La Distribuzione delle Medaglie e Certificato di Menzione Onorevole il 20 marzo 1865. - titlu bit-Taljan imma kitba bil-Malti li tikkritika l-mod ta' kif inghataw il-medalji. Il-kitba tosserva li min hadem ġenwinament intesa u min le inghata medalji li ma kienx jixraqlu. Kixfa ta' aktar qerq.

(Hargha 41, 30 ta' Marzu 1865. pp.2-3.)

Dialoqu:

Tahdita bejn Salvu u Peppu - iż-żewġ partijiet jikkellmu fit-tul dwar il-wirja tas-snajja' li ssemmiet bosta drabi fil-harġiet l-aktar riċenti ta' *Il Giornal Malti*. Anke hawn, insibu appell biex in-nies jattendu u japprezzaw ix-xogħol u d-dedikazzjoni li tidher fil-wirja.

Dan id-djalogu, pero' jmaqdar il-Kontrollur li ma jiħux hsieb biżżejjed ta' l-orfni, li fil-wirja kienu ħafjin u lebsin l-ingwanti.

(Hargha 12, 31 ta' Mejju 1864, p.2.)

Artikli:

Moda Ġdida - artiklu li jsemmi kif in-nies jibdlu l-mod li bih ipattu lil xulxin għal xi ingustizzja li jkunu sofrew.

(Harġa 2, 15 ta' Jannar 1864, p.10.)

Artiklu bla titlu dwar il-kitba, l-aktar fil-gazzetti - l-argument li l-pinna għandha '*izjed qawwa mix-xabla*'.

(Harġa 4, 5 ta' Frar 1864, p.25.)

Lil Habibna - kelmtejn lill-kittieb ta' *A Few Words of Advice to the Maltese people by one who wishes them well*, li kiteb ukoll fil-*Maltese Observer*. It-tema hija l-kwistjoni tal-lingwa fejn il-kittieb jargumenta li meta fil-Malti jinstema' kliem missellef, dan ma jibqax Taljan iżda jsir Malti. L-istess għall-Ingliż. Dan l-artiklu jidher bħala risposta għall-artiklu msemmi ta' dan il- "habib" li jirridkola s-sitwazzjoni tal-lingwa. *Il Giornal Malti* iwieġeb li jekk ikun irid, dan il-"habib" jista' jagħti xi parir ieħor, forsi jdaħħakna f'it u permezz tiegħu ngħaddu jkwarta żmien.

(Harġa 4, 5 ta' Frar 1864, p.25.)

Bidu ta' Ġlieda - deskrizzjoni tal-polemika harxa li qamet bejn il-gazzetti *Maltese Observer*, *Corriere Mercantile di Malta* u *Il Portafoglio Maltese*.

(Harġa 4, 5 ta' Frar 1864, p.30.)

Gharukaża - *Il Giornal Malti* jikxef x'ideali kellu l-ġurnal rivali *Il Portafoglio Maltese*, u jirakkonta proprju r-raġunijiet biex isaħħaħ dan l-argument.

(Harġa 4, 5 ta' Frar 1864, p.30.)

Korrispondenza - Artiklu fejn *Il Giornal Malti* jagħti prominenza lil ittri li jirċievi minghand is-soċji: isemmi Harġa 1 ta' *ix-Xitan Iz-Zopp* u turi kif din il-gazzetta bdiet mill-bidu tirridikola lil "kull min jikteb bil-Malti." Din il-kitba hija iffirmata minn *Dr. Son Chi Sono*. Tgħid li "qabel kien *Giaħan*".

L-EDITOR Ikompli jsahhaħ dak li tghid l-ittra u tkompli żżid b'kummenti bħal "wild tax-xitan" u tghid li "ilu mibghud u mishut għal bosta snin."

(Harġa 5, 15 ta' Frar 1864, p.40.)

Artiklu bla titlu fuq *Ix-Xitan iz-Zopp* - isemmi lil Dr. Vassallo, Is-Sur Preca, Rosato, Testa, Balzan, Camilleri u Vella. Xi whud minnhom, peress li jsemmi biss kunjomhom, xorta ma nafux min huma.

(Harġa 7, 5 ta' Marzu 1864, p.55)

Lix-Xitan iz-Zopp - artiklu li jistaqsi għalfejn ix-"Xitan" qed jghid li hadd ma jaf jikteb sewwa bil-Malti hliefu. Jikkritikalu l-ortografija u l-poezija tiegħu. Jistaqsih ukoll għalfejn qed jiddettalu l-morali. Jghidulu: "Int qiegħed tippriedka, li ffit xhur ilu kont il-ħabs?" Ifahħar nies li jiktbu tajjeb bil-Malti.

L-artiklu jinsinwa wkoll li dan il-ġurnal jġbor il-flus, bħalma kien jagħmel qablu il-*Giaħan*, u ma jagħtix il-ġurnali, skond *Il Giornal Malti*. Din mid-dehra kienet tgħajjira insolenti ħafna u żgur li tistieden twegiba mill-ġurnal rivali.

(Harġa 8, 15 ta' Marzu 1864, p.63.)

Id-Dilettanti tat-Teatrin Aurora - silta li tittratta l-panorama teatrali f'Malta u għalhekk torbot ma' l-artiklu li jidhru fit-taqsima marbuta mal-kultura u l-arti. Pero' din is-silta ddaħħal il-polemika bejn diversi gazzetti. Xi dilettanti kitbu f'*Ix-Xitan iz-Zopp* u wiegħbu għal dak li kiteb *Il Giornal Malti*, u dan l-artiklu qed iwieġeb lura.

(Harġa 14, 20 ta' Ġunju 1864, p.4.)

Il-Hlewwa ta' Stenterellu - Spurgatur ta' Arcimandrita - artiklu li jattakka lil Stenterellu, jgħajru "garibaldin", u wkoll fuq fatt li d-dettalji tiegħu ma nafuhomx li ġara sentejn qabel inkiteb dan l-artiklu. L-artiklu jispiċċa: "Min irid jifhem, jifhem!"

(Harġa 15, 30 ta' Ġunju 1864, p.3.)

Kelmtejn lill-partit kontrarju tal-Professor Dr. Sur Paolo Nani - Il Giornal Malti jistaqsi għalfejn xi nies haduha bi kbira li dan il-ġurnal fahhar lill-imsemmi Nani. "Dr. Paolo Nani għamel unur lil Malta.", jsostni l-ġurnal, "u dan qaluh diversi Taljani li jinsabu Malta."

(Harġa 18, 30 ta' Lulju 1864, p.1.)

Il-Giddieb Ghomru qasir - dwar kitba li dehret fil-gazzetta *The Morning Post*, fejn il-kittieb inqabad fi żbalji. Dan kiteb dwar dak li ġara waqt il-festa tal-Karmnu, li semmejna bnadi oħra f'din it-taqsim. Pero', jkompli *Il Giornal Malti*, "il-Maltin qatt ma insolentat lill-Ingliżi la fir-religjon u lanqas fil-festi tagħhom, imma imbagħad meta il-Maltin tiġi insolentata, taf tithallas tajjeb minn dan li jinsolentahom."

(Harġa 19, 10 t' Awwissu 1864, p.2.)

Min jgħid li jrid jisma' minn dak li ma jridx - pika bejn il-partitarji Nanisti u Buġejisti - anke permezz ta' din il-pika *Il Giornal Malti* jkompli jsaħħaħ polemika li bdiet mill-qasam tal-mużika. Il-kitba tittratta wkoll it-tema ta' ikkupjar ta' mużika minn xogħol għal iehor.

(Harġa 19, 10 t' Awwissu 1864, pp.2-3.)

Disghin Lira Rigal - Kritika lil Webster u l-pubblikazzjoni tiegħu. L-artiklu hu sarkastiku għall-aħħar u joffri Disghin Lira Rigal lil kull min hu kapaci jkteb għal darb'oħra is-*2nd Tom* (riferenza dispregjattiva għall-istess publikazzjoni ta' Webster)

(Harġa 20, 20 t' Awwissu 1864, p.3.)

Kolp ta' Ġenn - artiklu dispregjattiv li jgħid li l-*editur* ta' *Stenterello* qiegħed jiggennen, aktar issa li jaf li l-Papa Piju IX jinsab f'saħħtu u tajjeb. L-awtur ta' dan l-artiklu jsostni li aktar ma l-garibaldini jixtiequ deni lill-Papa, aktar dan jitqawwa u jissaħħaħ. "Mela ikkrepaw", jgħid *Il Giornal Malti* lil nies bħal *Stenterello*.

(Harġa 20, 20 t' Awwissu 1864, p.3.)

Opri taht it-torkju li jkunu pubblikati x-xahar id-diehel - Artiklu sarkastiku li jsemmi pubblikazzjonijiet bi skop li jirridikola lil nies fil-mira tas-sarkażmu. Ovjament il-pubblikazzjonijiet huma fittizji, u l-iskop tad-dehra ta' l-artiklu fil-ġurnal hija biss li tniggeż:

Ġabra tad-drammi ta' *L'Aurora* li tinbigh fl-istalla ta' Żabbett għall-prezz ta' tliet habbiet il-faxxiklu

Il-Misteri tat-Teatrin d'Aurora - rakkont ta' kif din il-kumpanija se tagħmel biex tħallas id-dejn, 3000 paġna.

(Harġa 20, 20 t' Awwissu 1864, p.3.)

Manifesti d'Introduzione - artiklu li jkompli fuq l-istess nota ta' *Opri taht it-torkju li jkunu pubblikati x-xahar id-diehel* (Ara l-istess harġa p.3). Din id-darba, il-mira huwa l-editur ta' *Stenterellu*, u l-artiklu jħabbar l-ordni ta' kunsinja ta' rdieden, suffarelli, trikkitrakki lill-editur ta' *Stenterellu* meta jlesti l-ktieb tiegħu lejlet il-festa ta' San Pawl.

(Harġa 20, 20 t' Awwissu 1864, p.4.)

Lil Min Biegh l-Observer - tkompli l-polemika bejn il-gazzetti. L-artikolista jghid li issa l-*Observer* m'għadux jikteb kontra l-Gvernatur bħal qabel għax "hakkulek idejk". L-artiklu jispiċċa bi strofa mqabbla tixbaħ poeżija.

(Harġa 21, 30 t' Awwissu 1864. p.2.)

Manifesti d'Introduzione - artiklu li jixbaħ dak li deher f'Harġa 20, din id-darba jittratta 'l-*Observer*, fejn *Il Giornal Malti* jghid li l-*Observer* ordna l-istoppa għal dawk ta' *L'Aurora* biex mela jissuttawhom ikollhom bicx jilqgħu.

(Harġa 21, 20 t' Awwissu 1864, p.3.)

Il-Laqgħa ta' l-editur ta' Stenterello f'Wied Incita - ikompli mal-ġrajja li dehret fil-ħarġiet li għaddew. L-artiklu jtkellem dwar kif *Stenterello* huwa ffissat li l-Papa qed imut u li ttiehed għall-kura f'Wied Incita. Tawh banju, u r-rakkont *Il Giurnal Malti* jhallih maqtuġh ikompli fil-ħarġiet li jmiss.

L-artiklu fih taqbila forma ta' poezija.

(Harġa 21, 20 t' Awwissu 1864, p.4.)

Artiklu li jgħid li l-editur ta' *Idee e Fatti* qal li ma kkummentax dwar opra għax ma setax imur; imma *Il Giurnal Malti* jgħid li dan ipprefera ma jikkummentax għax kien jaf xi fjask għamlu ta' l-*Aurora*.

(Harġa 22, 10 ta' Settembru 1864. p.2.)

Artiklu mimli kritika lill-ġurnal rivali *Idee e Fatti - Il Giurnal Malti* josserva li Harġa 5 ta' dan il-ġurnal tikkontradixxi dak li qal hu stess fl-ewwel harġa. L-artiklu jissokta billi jgħid li *Idee e Fatti* jikteb favur il-Maltin u kontra l-Gvern mhux għax verament jemmen hekk imma biex jakkwista s-soċji.

(Harġa 24, 30 ta' Settembru 1864. p.2.)

Stenterellu - tikkundanna lil din il-gazzetta ppersonifikata f'dan il-persunaġġ li jinqeda bil-gazzetta biss biex jimmalafama u jiddisprezza diversi gazzetti oħrajn.

(Harġa 26, 20 t'Ottubru 1864, p. 2)

Kitba bla titlu li terġa tattakka lill-gazzetta rivali *Stenterello*. Tirreferi għal kitba partikolari li dehret f'dan il-ġurnal, u *Il Giurnal Malti* jgħid li mhux talli jaf min hu l-awtur, talli dan sejjer imqarraq jekk jaħseb li se jaqbeż għall-Impreżarju tat-Teatru Rjal. "Dak li qal il Currier hu verita", jkompli l kittieb, u jgħajjar lil *Stenterello* "imdorri fil-briedel". Jgħid lil *Stenterello* li "fil-kalepin tat-tgħajjir mhemmx kelma li ma toqgħodlux", imma imbagħad jkompli jżid li "bit-tgħajjir ma tihux palju", l-aktar jekk ma jkollokx provi.

(Harġa 27, 30 t'Ottubru 1864. p.2.)

Lil Bosta Nies bil-Għaqal - kitba li tfakkar lil kull min iħobb jikkritika lil haddiehor (il-ġurnal qed jirreferi għal kategorija partikolari ta' nies) aħjar li ma jikkritikax meta jagħmel aghar.

(Harġa 32, 20 ta' Dicembru 1864. p.1.)

Assassini ta' bil-lejl - kritika lil kull min qed jinqeda bil-privileġġi li ngħataw mil-liberta' ta' l-istampa biex ixerred il-velenu. L-artiklu, pero', jimmira għal dawk li qed jagħmlu l-ħsara ta' spiss fuq l-istabbilimenti li minnhom qed joħorġu l-ġurnali u vjolenza fuq in-nies involuti. Jissem mew il-każijiet ta' nies li hebbew għall-editur ta' *Il Portafoglio Maltese*, u li xi nies ipprovaw joqtlu lill-editur tal-*Corriere Mercantile di Malta*. Dan kollu għax kitbu favur il-patrija.

(Harġa 32, 20 ta' Dicembru 1864. p.2.)

Kelmtejn lil Arcimandrita: Mediterran - Il Giornal Malti mhux biss jirreaġixxi għal attacki diretti lejha imma anke għal gazzetti li jhaddnu l-istess ideali: jgħid lil *Mediterraneo*: "X'ridtu lill-*Corriere*?" Jakkuzah li għandu miegħu "xi frustier garibaldin" u li jrid "jaqla' xi erba' habbiet bil-vilta"

(Harġa 34, 10 ta' Jannar 1865. pp.2-3.)

Kelmtejn lil min jaf jifhimhom - kitba li tgħajjar lil xi hadd li l-qarrejja nassumu li jafu min hu. Il-poezija akrostika marbuta ma' dan l-artiklu tindikalna li huwa Sqalli, u allura nistghu nippruvaw inbassru s-sentiment tal-gazzetta lejn din il-persuna.

(Harġa 35, 20 ta' Jannar 1865. p.4.)

Foljett infernali msejjaħ Il Consiglio e il Teatro - Il Giornal Malti jehodha ma' dan il-foljett li għadu kif dher, u jgħid li jigi "ħu *Stenterollo* mill omm" għax jizra l mibegħda. Jgħajru talli qed "isawwat" lill-kunsillieri.

(Harġa 38, 20 ta' Frar 1865. p.3.)

Avviż Importanti - kitba li ssemmi ċertu bejjiegħ tad-deheb fuq il-Monti, li bil-kliem żejjed tiegħu qed jagħmel isem hażin "lil bosta familji tal-galbu". Il-ġurnal jikkummenta li dan il-bniedem aħjar jara l-qerq li għamel u għadu jagħmel fil-kummerċ tiegħu.

(Harġa 46, 20 ta' Mejju 1865. p.2.)

Kitba bla titlu li ssemmi lil ċertu Sur Ċikorju, li qed jindiehes ma' ċerta Sinjorina M.F. Il-ġurnal jgħid lil dan il-bniedem li m'għandux xi jridha u aħjar joqgħod attent anke minn dan il-ġurnal għax jikxef min hu.

(Harġa 46, 20 ta' Mejju 1865. p.2.)

It-Tieni Rabta tas-Sinjorina Bomba Numru Wieħed - kritika lil ċerta sinjorina mlaqqma "il-Bomba" u rakkont ta' ġrajja li għaddiet minnha bl-iskop li tkun ikkritikata.

(Harġa 47, 30 ta' Mejju 1865. p.3.)

Lil Min Jaqra - isemmu ċertu Sur F.C., li kien jgħajjar lil C.C.C.M. għax huwa injorant. Kitba li tgħajjar kemm lil dan kif ukoll lill-gazzetti *Ward u Zahar* u *Stenterello*.

(Harġa 47, 30 ta' Mejju 1865. p.4.)

Kelmtejn lil Lord Wiżu - tgħajjira lil dan il-bniedem, u tghid li l-qarrejja jistgħu isiru jafu min hu. Jgħidlu li qed ikun ta' piż finanzjarju għal zijuh. Artiklu li ma tantx jitbiegħed minn kritika personali.

(Harġa 47, 30 ta' Mejju 1865. p.4.)

It Tielot u l Aħħar Rabta tas Sinjorina Bomba Numru Wieħed artiklu satiriku dwar ir-rabta li se ssir bejn is-Sinjorina Bomba Numru Wieħed u wieħed raġel, ridikolat daqsha f'din is-silta.

(Harġa 48, 10 ta' Ġunju 1865. p.2.)

Xebgħa minn Mara - dwar l-editur ta' *Idee e Fatti* li nstab minn mart it-tenur Serazzi. Il-mara pattiet dak kollu li dan il-ġurnal qal dwar żewġha u hadet il-liġi b'idejha u refgħet idha fuqu u avvilietu quddiem għadd kbir ta' nies.

L-artiklu jħares lejn il-ġrajja kollha u jfakkar li min ikun offiż b'xi kitba stampata ma jistax jerfa' jdejh għax kollox idur kontrih. Anzi, ikun aħjar tirrikorri għand il-gustizzja permezz tal-liġi tal-libell. *Il Giornal Malti* jagħmel dawn il-kummenti anke minkejja l-fatt li maqdar mhux ftiit is-sistema tal-gustizzja tagħna (ara t-taqsimha tal-kitbiet b'impenn politiku)

(Harġa 48, 10 ta' Ġunju 1865. p.2.)

Kelmtejn lill-Arcimandrita ta' Mediterran - kitba li tghid lill-editur ta' *Mediterraneo* biex ma joqgħodx jgħajjar lill-*Corriere Mecantile* permezz ta' *Stenterello* imma jiktbu "fl-imbecilli Mediterran". Il-kittieb ikompli: "jekk għandek il-għali kontra il-*Corriere*, *L'Ordine*, u *Il Portafoglio Maltese*, ikkrepa."

(Harġa 54, 10 t' Awwissu 1865, p.3.)

Avviż - aktar tghajjir lil *Stenterellu*.

(Harġa 54, 10 t' Awwissu 1865, p.4.)

Il-Mediterran irrabjat fuq il-Ġizwiti - riferenza għall-gazzetta *Mediterraneo*, li haditha mal-Konslu ta' l-Italja għax dan qabeż għall-Ġizwiti.

(Harġa 55, 20 t' Awwissu 1865, p.4.)

Acqua Abela - kritika għal tabib kunjomu Abela, li jghid li jaħdem għall-fqir, u issa li ġiet ix-xoqqa f'moxtha li juri r-rispett tiegħu għall-fqir, wera li m'għandu l-ebda sentiment għall-fqir.

(Harġa 55, 20 t' Awwissu 1865, p.4.)

Kitba bla titlu, waħda mill-ftit bit-Taljan, li tikkonsisti f'tghajjir u sarkazmu immirat lejn il-gazzetti li ssoltu jkunu fil-mira tat-tghajjir ta' *Il Giornal Malti*, fosthom *Stenterello*, *Il Portafoglio Maltese*, *Mediterraneo* u *Ix-Xitan Izzopp*.

(Suppliment għal Harġa 55, 20 t' Awwissu 1865.)

Kelmtejn lil Ġurnal Mibjugħ, Ġuda Traditur, imsejjah Observer - kitba li tgħid li l-Maltin mhux vera li jobogħdu lill-Ingliži bħalma l-*Observer* qal lill-*Corriere* u lil *Mediterraneo*, imma l-Maltin qed jitolbu dak li hu tagħhom. *Il Ġurnal Malti* jixtieq lill-*Observer* u jixtieqlu li l-kolera ssibu u ttemmu sabiex id-dinja tistrieħ bħalma strahet żmien ilu minn Webster. (Ara Ħarġiet 24 u 25)
(Ħarġa 56, 30 t' Awwissu 1865, pp.2-3.)

L-Isporkafoġju Iddisprat - kitba li ssemmi kif l-Isporkafoġju, loġħob bil-kelma *Portafoglio*, kien ifaħħar lill-Gvernaturi biex jingħoġob, u wara li ma' Sir Gaspard le Marchant dan it-tiffir ma sewa għal xejn, dan dar kontrieħ u beda jikteb kontrieħ. Issa li f'Malta ġie Sir Henry Storcks, l-Isporkafoġju reġa' beda jfaħħar lill-Gvernatur. *Il Ġurnal Malti* jgħid li dan huwa "kattoliku għall-fini tiegħu, biex jimpostura lill-injoranti..."
(Ħarġa 57, 10 ta' Settembru 1865, p.3.)

Kitba bla titlu li tgħajjar lill-gazzetta *Mediterraneo*, fejn din kitbet kontra l-Isqof għax dan ma tax biżżejjed kumpens lill-familji li l-missirijiet tagħhom mietu bil-kolera.
(Ħarġa 57, 10 ta' Settembru 1865, p.3.)

Avvertiment - twiddiba lis-Sur S., li qed jaqla' l-inkwiet bejn *Il Ġurnal Malti* u l-*Corriere Mercantile di Malta*. Jekk dan ma jiskotx, ikompli l-istess artiklu, "inkunu kostretti li ngħibu l-ħajja twila tiegħu u ma jiddispjačihx ftit meta nibdew insemmulu xi affarijiet antiki..."
(Ħarġa 60, 10 t' Ottubru 1865, p.3.)

L-Ghedewwa tal-Poplu Malti taht il-maskra ta' l-Ipokrisija - dwar l-ghedewwa tal-poplu Malti, bħall-kittieba ta' ċerti gazzetti bħal *Stenterello*, *Il Portafoglio Maltese* u *The Observer*. *Il Ġurnal Malti* jgħidli dawn il-kittieba jiktbu kif jaqblilhom.
(Ħarġa 61, 20 t' Ottubru 1865, pp.2-3.)

Kitba li tirrakkonta kif l-editur ta' *Don Basilio* siker f'hanut u beda jitkellem kontra l-editur tal-*Corriere Mercantile di Malta*. Miegħu kellu l-editur ta' l-*Observer*. L-istess kitba tagħmel enfasi fuq il-fatt li madwarna hawn hafna nies li taparsi ħbieb u huma spjuni mibjugħa. Jissemma wkoll spiżjar fil-Belt, li għalkemm ma jissemmiex b'ismu, qed jinqeda bil-hanut tiegħu biex jimmalfama lin-nies, anke jekk dawn ikunu nies serji.

(Harġa 61, 20 t' Ottubru 1865, p.3.)

Kitba li tirreferi għall-*Portafoglio* u l-*Observer*, u jirreferi għal ċertu Sqalli, li *Il Giurnal Malti* se jitlob lill-Avukat tal-Kuruna jkeċċih minn Malta.

(Harġa 61, 20 t' Ottubru 1865, p.3.)

Kitba bit-Taljan li tgħajjar lill-*Portafoglio* "patriarca dei buffoni".

(Harġa 61, 20 t' Ottubru 1865, p.4.)

Kitba li tirreferi għal "Fra Gawdenzju", persunaġġ ukoll fil-mira ta' l-attakki ta' *Il Giurnal Malti*. Tgħidlu jaqbad u jitlaq minn Malta. Takkużah, fost l-oħrajn, li "jikteb kontra l-Gvern, u issa kontra l-Maltin skond ma jdur ir-riħ tal-*Portafoglio*.

(Harġa 62, 30 t' Ottubru 1865, pp.2-3.)

Kitba mimlija zuffett li tibni fuq ta' qabilha. Tgħid li "Fra Gawdenzju" se jsir Isqof ta' Filfla. Inghata wkoll midalja, li fuq naħa fiha ritratt ta' Ġuda, fuq l-oħra stampa tat-tleltax-il biċċa tal-fidda li bihom ġew mibjugħa l-Maltin.

(Harġa 62, 30 t' Ottubru 1865, p.3.)

Inserzjoni Komunikata - kitba bit-Taljan li taqbez għal Ramiro Barbaro di San Giorgio kontra l-attakki ta' l-istampa avversarja u mill-attakk ta' G.D. Il-kitba tkompli li dan G.D. ahjar ma joqgħodx idejjaq lil haddieħor bil-kitba tiegħu għax se jispiċċa ħazin.

(Harġa 62, 30 t' Ottubru 1865, p.4.)

Malta - aktar tgħajjir bejn gazzetti, din id-darba fejn *Il Giurnal Malti* juri x-xewqa li l-frustieri ma jiktbux f'gazzetti u ma jistampawx f'Malta.

(Harġa 63, 10 ta' Novembru 1865, pp.2-3.)

Varjeta' - kitba bit-Taljan dwar kitbiet li dehru fil-*Portafoglio Maltese. Il Giurnal Malti* jistaqsi fejn fil-Bibbja jeżisti l-kmandament li tista' tikkalunja lil ħaddieħor.

(Harġa 63, 10 ta' Novembru 1865, p.4.)

Kitba dwar gazzetta ġdida, *Il Commercio. Il Giurnal Malti* jikkummenta li issa minn tlieta ġew erbġha. Qed jirreferi għat-tliet rivali ewlenin tiegħu.

(Harġa 65, 10 ta' Diċembru 1865, p.3.)

Manifesti d'Introduzione - kitba mimlija żufjett fejn *Il Giurnal Malti* jsemmi ordni fittizja li saret minn gazzetta rivali. Fosthom hemm bettija rum biex *Il Commercio* aktar jisker u jikteb aktar affarijiet skumnikati, u velenu għal diversi gazzetti.

(Harġa 65, 10 ta' Diċembru 1865, p.4.)

Manifesti d'Introduzione - kitba mimlija żufjett tixbah ħafna lil dik li dehret f'Harġa 65 (ara fuq). Din id-darba, l-ordni hija ta' nases, ħbula, sapun u "correttivo delle bile". Aktar insinwazzjonijiet fini lill-istampa avversarja.

(Harġa 66, 20 ta' Diċembru 1865, p.4.)

Kitba dwar is-safra ta' Sir Henry Storcks: jissemma l-fatt li xi gazzetti qabel kienu jiktbu kontra Gaspard le Marchant u issa qed jiktbu favur Storcks.

(Harġa 67, 30 ta' Diċembru 1865, p.4.)

L-Isfaċċataġni tal-Panjottisti - dwar il-partitarji ta' Storcks li mhux biss waqqfu gazzetta f'Malta, li jisimha *Il-Kummerċ* (din il-kitba tikkwota l-isem tal-gazzetta bil-Malti), imma qed jiktbu f'gazzetti ohra fl-Ingilterra.

(Harġa 71, 10 ta' Frar 1866, p.2)

Il Commercio - kritika għal kitba li dehret f'dan il-ġurnal, fejn dan qal li l-ghadam u l-fdalijiet umani jistgħu jintużaw biex idemmlu r-raba'.

(Harġa 71, 10 ta' Frar 1866, p.3.)

Kwistjoni fuq il-Munita - ilment ieħor lill-amministrazzjoni tagħna, din id-darba dwar il-kwistjoni tat-tisrif. *Il Giornal Malti* josserva li l-poplu qed jagħmel telf kull darba li jkollu jsarraġ, haġa li bilfors trid issir. "Vergonja għalina l-Maltin, donna m'aħniex nazzjon wieħed..." L-artiklu jkompli li din id-deċiżjoni saret min-nies ta' fuq imma l-poplu hu li jbati.

(Harġa 71, 10 ta' Frar 1866, p.4.)

Kwistjoni fuq il-Munita - kitba li tkompli fuq dik tal-harġa li għaddiet, fejn jissemma kif il-poplu jkollu bilfors isarraġ bejn munita u oħra, u meta jagħmel dan jitlef il-flus.

(Harġa 72, 20 ta' Frar 1866, pp.1-2.)

Kwistjoni fuq l-Abbuż tat-Tneħħija tar-Rota - *Il Giornal Malti* jargumenta li t-tneħħija hi ta' ħsara għal Malta. Fuq din il-kwistjoni jaqbel ma' *Mediterraneo*.

(Harġa 72, 20 ta' Frar 1866, p.2.)

Poeżiji:

Kaptan Inġliż u Vitor - tittratta dwar li tkun taf aktar ilsna minn tiegħek u kif hemm opinjonijiet diversi dwar min hu verament injorant.

(Harġa 5, 15 ta' Frar 1864, p.39.)

Ix-Xitan iz-Zopp, poeżija li tittratta l-poeżija ta' l-istess gazzetta, l-aktar il-kitbiet tagħha ta' Harġa 1.

(Harġa 6, 25 ta' Frar 1864, pp. 46-48.)

Ballu in Mascra - iffirmata minn *Bertoldu* u hija kritika lejn il-Gvern u nies għolja fit-tmexxija ta' pajjiżna.

(Harġa 10, 10 ta' Mejju 1864, p.1)

L-Impusturita' ta' Stenterellu - poezija li hija kollha kemm hi polemika u tghajjir lil *Stenterellu*.

(Hargha 10, 10 ta' Mejju 1864, p.3)

Lezzjoni lill-Hatar - poezija ta' tghajjir, li ma tiqafx biss ghal affarijiet relatati mal-gazzetta nnifisha, imma tmur ukoll ghal affarijiet 'il barra. Fosthom *Il Giurnal Malti* ifakkar lill-qarrejja li l-*Hatar* kien il-ħabs.

(Hargha 10, 10 ta' Mejju 1864, p.3)

Stenterello qiegħed Jhewden - poezija li titfa' tagħrif fuq il-polemici li kien hemm bejn il-gazzetti ta' dak iż-żmien. Dan l-artiklu jkompli jibni fuq l-artiklu *Kolp ta' Ġenn* li jidher fl-istess hargha ta' *Il Giurnal Malti*.

(Hargha 20, 20 t' Awwissu 1864, p.3.)

Kelmtejn għall-Għaqal - tirreferi għall-editur tal-gazzetta *Stenterello* u jghidlu li ahjar "jagħmel il-għaqal" u ma jaqlax hama kontra il-*Corriere*. Jghidlu:

"Ar'qatt tmissilna - Il-Knisja tagħna,

Għaliex inghidu - imbagħad m'intix magħna."

(Hargha 26, 20 t'Ottubru 1864. pp.1-2.)

Sqalli - poezija marbuta ma' artiklu li tirreferi għal xi hadd Sqalli li ma nafux min hu. Is-sentiment tal-gazzetta lejha hi waħda tipika tal-gazzetta lejn nies ġejjin mill-penisola Taljana.

(Hargha 35, 20 ta' Jannar 1865. p.4.)

In-Nases tal-Gazzettieri - *Il Giurnal Malti* jghajjar diversi gazzetti ohra. Lil *Mediterraneo* tghidlu "xibka tax-xitan", "Stentarell - pulcinell" u lill-"garibaldini - ġakbini". Din il-poezija tghid li l-Pastorali ta' l-Isqof tbeżża' lil *Mediterraneo*, u jircievi aktar tghajjir talli bil-kitbiet tiegħu jipprovoka anke għalxejn lil *Stenterello*.

(Hargha 36, 30 ta' Jannar 1865. pp.1-2.)

Kelmtejn tal-Hbiberija - poezija akrostika ta' Richard Taylor. Tittratta l-pika bejn gazzetti, u turi biċ-ċar kif f'hafna mill-kitba b'din it-tema (u anke temi oħrajn) hemm hu involut. Fost l-oħrajn jgħid:

“Aktar mela ma jnassuna,
Triq il-għerf iżjed juruna.”

Il-poezija tirreferi għat-tnassis bejn gazzetti u kif dan ma jnaqqasx mill-mertu ta' gazzetta serja, anzi jżidulha. Torbot ukoll ma' l-isem li tiffirma, Alfredo Gatt. Riklam u twegiba tajba lil hafna minghand *Il Giornal Malti* lir-rivali kollha.
(Harġa 36, 30 ta' Jannar 1865. p.4.)

In-Nassiesa fin-Nassa tal-Ġrieden - jiddeskrivi u jikkritika lil dawk kollha li jsejġu lilhom infushom 'il-puliti'. Aktar minn hekk, jinsisti li n-nies għandu jkollhom rispettt lejn min irid jgħallem jew huwa mgħallem. Poezija li tittratta lil dawk il-gazzetti li jikkritikaw lill-Prima Donna u t-Tenur tar-*Real Teatro*. *Il Giornal Malti* jgħid li dawn in-nassiesa lanqas biss jafu x'inhu kontralt jew tenur!
(Harġa 42, 10 t' April 1865. p.1.)

Talba lis-Socġi ta' l-Editur u l-Istampatur - appell lill-abbonati biex ma jinsewx iħallsu, għax l-ispejjeż għoljin. Il-ġurnal ifakkar li għadu jirrispetta lill-abbonati tiegħu, u allura jistenna rispettt minghandhom.
(Harġa 46, 20 ta' Mejju 1865. p.1.)

Kelmtejn lil Stenterellu - poezija li tgħajru “mignun” u “garibaldin”.
(Harġa 49, 20 ta' Ġunju 1865. p.2.)

Kelmtejn lis-Sur Fantanġlu - jidher li dan is-Sur Fantanġlu qed jiġi mitlub minn *Il Giornal Malti* biex issir il-paċi bejnielhom.
(Harġa 56, 30 t' Awwissu 1865, pp.1-2.)

Dun Bażilju sar Isqof - polemika u rivalita' bejn gazzetti ta' dak iż-żmien. 'Don Basilio' hija gazzetta oħra, u *Il Giornal Malti* jeħodha ma' din il-gazzetta anke b'sarkażmu :

“Kontra il-Corrier ħadtha,
Mingħajr raġun...”

(Harġa 57, 10 ta' Settembru 1865, p.4.)

It-Telfa tan-Namrat - storja ta' editur ta' gazzetta oħra li kien namrat ħażin ta' xbejba, u li meta mar jgħanni taħt it-tieqa tagħha safa' mkeċċi bi tfigħ ta' ilma jinten, li ħaslu minn fuq s'isfel. Kitba bħal din timmira li tniggeż, u li din il-persuna li għaliha qed tirreferi din il-kitba taqraha tifhem li qed jgħidu għaliha.

(Harġa 58, 20 ta' Settembru 1865, pp.2-3.)

Pulpetta lill-Portafolju - tgħajir u kritika lil diversi gazzetti rivali, fosthom *I-Observer*, u *I-Portfoglio*.

(Harġa 59, 30 ta' Settembru 1865, pp.1-2.)

Il-Borma fuq Tlieta toqghod - aktar polemika bejn il-gazzetti: it-tlieta li jsemmi huma *I-Observer*, *il-Portfoglio* u l-ieħor “sqalli”. Targumenta li *I-Isqallin* imisshom jitkeċċew kollha minn Malta.

(Harġa 61, 20 t' Ottubru 1865, p.1.)

Kitba li tirrakkonta kif l-editur ta' *Don Basilio* siker f'ħanut u beda jitkellem kontra l-editur tal-*Corriere Mercantile di Malta*. Mieghu kellu l-editur ta' *I-Observer*. L-istess kitba tagħmel enfasi fuq il-fatt li madwarna hawn ħafna nies li taparsi ħbieb u huma spjuni mibjugħa. Jissemma wkoll spizjar fil-Belt, li għalkemm ma jissemmiex b'ismu, qed jinqeda bil-ħanut tiegħu biex jimmalfama lin-nies, anke jekk dawn ikunu nies serji.

(Harġa 61, 20 t' Ottubru 1865, p.3.)

L-Għedewwa kontra I-Maltin - tgħajir lil *Stenterello*, *Il Portafoglio Maltese* u n-nies li għandhom filgħodu.

(Harġa 62, 30 t' Ottubru 1865, p.1.)

Kelmtejn lil wiċċ ta' indannat - kontra il-gazzetta *The Observer*, mgħajjar anke għall-fatt li hu Protestant u li jikteb kontra l-Maltin.

(Harġa 63, 10 ta' Novembru 1865, pp.1-2.)

Gwerra dikjarata bejn Il-Ġeneral Ġurnal Malti u il-Gran Torri ta' Babel - riżultat ieħor ta' polemiki bejn gazzetti.

(Harġa 66, 20 ta' Diċembru 1865, pp.1-2.)

Proklama tal-Ġeneral Kmandant Ġurnal Malti fl-10 ta' Jannar 1866 - polemiki bejn ġurnali. Din id-darba, il-mira qiegħda fuq il-gazzetta *Torre di Babele*.

(Harġa 68, 10 ta' Jannar 1866, pp.1-2.)

Djalogi:

Taħdita bejn Bertoldu u Bertoldinu - djalogu fejn iż-żewġ personaġġi jservu ta' mezz biex issir kritika lil gazzetta oħra, din id-darba *Idee e Fatti*. Fid-djalogu tiġi mlaqqma *Idee senza Fatti*, għax din il-gazzetta, skond id-djalogu, titkellem (ideat) mingħajr ma jkollha provi (fatti). Il-logħob bil-kliem tat-titlu tal-gazzetta huwa tipiku imma effettiv.

(Harġa 40, 20 ta' Marzu 1865. p.5.)

Artikli:

Il-Ħaq - kelmtejn marbutin ma fatti storiċi: jifakkark li wara li l-Ingilterra ghenet l-Unifikazzjoni ta' l-Italja kontra Franza, l-Italja ssieħbet ma' Franza, att ingrat, skond il-kittieb.

(Harġa 1, 5 ta' Jannar 1864, p.7.)

Riġment Malti - Juri tħassib dwar li r-riġment tas-suldati Malti jithassar u jonqos fl-effiċjenza tiegħu meta jirreklutaw niea ta' ħajja ħażina,

(Harġa 6, 25 ta' Frar 1864, p. 45.)

Serq - rapport dwar serq li sar mill-bini tad-Dwana. Jgħid li huwa tort tat-traskuraġni aktar milli ħaġa oħra, u juri tama li l-ħatja jinqabdu u jgħaddu ġustizzja kif jishoqqilhom.

(Harġa 7, 5 ta' Marzu 1864, p.53.)

Kummerċ La Moda - dwar l-għatx li l-bniedem għandu għall-flus u l-qerq li n-nisa jużaw biex "żwieġhom" jaqilghu il-flus. Il-kittieb hawnhekk qed jirreferi għan-nisa li jkunu barra l-ħwienet tax-xorb, u b' ġisimhom, l-ilbies u l-manġieri żienja tagħhom jiġbdu bn-nies ġewwa biex jixorbu.

(Harġa 7, 5 ta' Marzu 1864, p.49)

Ġuri - iħabbar id-dati ta' ġuri msemmi f'dan iż-żmien.

(Harġa 8, 15 ta' Marzu 1864, p.62.)

Serqa - rapport dwar serqa mingħand is-Sur Ġorġ Preca, negozjant tad-deheb u l-fidda.

(Harġa 8, 15 ta' Marzu 1864, p.58.)

Il-Miġja u l-Mawra ta' Giuseppe Garibaldi - tinsisti li Giuseppe Garibaldi mhux veru li kien milqugħ tajjeb f'pajjiżna kif qalu xi gazzetti, iżda xi nies marru għandu għan-nom tal-Maltin. *Il Giurnal Malti* jgħid li Garibaldi, waqt it-tluq, kien mogħti tislima bi tfigħ ta' ġebel u għeruq taz-zunnarija. Fuq kollox, in-nies bdew jgħajtu: "Viva Piju Disgħa!"

(Harġa 9, 25 ta' Marzu 1864, p.65.)

Omnibus Ġdid - artikli li jsemmi li ġie importat omnibus, jew mezz ta' trasport tal-prigunieri, maqsum minn ġewwa sabiex il-prigunieri jkunu separati. Fuq kollox, dan l-artiklu huwa kritika ħarxa lil Gaspard le Marchant li jagħmel u jonfoq għal affarijiet inutli u jittraskura l-bżonnijiet l-aktar kbar tal-poplu.

(Harġa 10, 10 ta' Mejju 1864, p.1)

Artiklu li jsemmi l-ġrajja ta' xi inkwatri li Sir Maitland hadhom minn Malta għal Corfu'. *Il Giurnal Malti* ma jistax ma jsemmix u ma jfakkarx ġrajja bħal din, u jitlob li dawn l-inkwatri jingabu lura Malta fuq kollox għax għandhom x'jaqsmu ma' Malta u l-fidi tagħha.

(Harġa 11, 20 ta' Mejju 1864, p.2)

Malta - artiklu dwar abbużi fil-pulizija u fis-sistema tal-ġustizzja li tippreferi lill-Ingliżi u kontra 'l-Maltin. Issemmu wkoll l-inefficijenza tal-pulizija u kif la ma jagħmlux dmirhom qed jsirqu lill-poplu.

(Harġa 11, 20 ta' Mejju 1864, p.1.)

Malta - Emigrazione - jittratta l-problema ta' l-emigrazzjoni, li kienet tisemma tajjeb ukoll fis-Seklu Dsatax. Tisemma fost l-oħrajn il-proposta li parti mill-poplazzjoni tagħna tmur tgħammar fl-Arfika ta' Fuq, jew il-Barberija, kif kienu jsejħulha.

(Harġa 12, 31 ta' Mejju 1864, p.1.)

Is-Serq tal-Furnari minn fuq il-hobż - jittratta s-serq tal-furnara, li jgħollu l-prezz tal-hobż waqt li l-prezz tal-qamh dejjem jitbaxxa. Isemmi wkoll li aħna suppost li għalina l-qamh hu irħas minn postijiet oħra minhabba l-kummerç tajjeb li għandna. Tissemma wkoll il-kwalita' dejjem inferjuri ta' inbid bi prezz oghla.
(Harġa 12, 31 ta' Mejju 1864, p.2.)

L-Isptar - ilment dwar il-Kontrollur dwar qagħda fl-isptar, fejn in-nies li jiġu jaraw lil qrabathom fl-isptar ma jithallewx jiġru barra għalxejn, aktar u aktar jekk ikun diġa' ħin id-dhul. *Il Giornal Malti* jiddeplora meta jsir ħin id-dhul u n-nies thallew barra għall-pjaċir ta' l-awtoritajiet.
(Harġa 12, 31 ta' Mejju 1864, p.2.)

Gvern ta' Dejjem - artiklu li jargumenta li "bħalma huwa l-Isqof", il-Gvern għandu jkun għal dejjem. Jgħid li hekk kif Gaspard le Marchant għamel il-ġid f'Malta, neħhewh minn Gvernatur "għall-kbira disgrazzja tal-poplazioni".
(Harġa 13, 10 ta' Ġunju 1864, p.1.)

L-Ispjuni - turi thassib dwar l-impjeg ta' spjuni. Tgħid li affarijiet bħal dawn jeħduna għal żmien l-Inkwizizzjoni.
(Harġa 12, 31 ta' Mejju 1864, p.2.)

Kulma mmorru għall-agħar - tirreferi għall-avvenimenti fl-Afrika ta' Fuq fejn l-istat ta' anarkija li l-gazzetta qed tiddekrivi donnu qed jaħrab jew qed jiġi evitat mill-awtoritajiet Ingliżi, Franciżi u Taljani.
(Harġa 13, 10 ta' Ġunju 1864, p.2.)

Il-Gass - lui d-dispjaċir għall-fatt li t-Tlitt Ibliet ma nnextegħlux bil-gass u tgħid li mhux tort ta' Le Marchant imma ta' nies li hemm madwaru, jirreferi għat-*Trianglu*, li huma l-Kollettur, il-Kontrollur u l-Fiskal.
(Harġa 13, 10 ta' Ġunju 1864, p.2.)

Artiklu li jitkellem dwar il-ġuri ta' każ kriminali magħruf, u l-pieni li ngħataw.

(Harġa 13, 10 ta' Ġunju 1864, p.3.)

Artiklu li jitkellem dwar regoli tad-dwana u importazzjoni: iħabbar il-miżuri li permezz tagħhom qrun, ġlud, dwiefer u għadam ta' annimali jridu jkunu soġġetti għar-regoli tas-sanita'.

(Harġa 13, 10 ta' Ġunju 1864, p.3.)

Gvern ta' Dejjem - silta li tkompli ma' dik li dehret f'Harġa 13. Tikkritika lill-Gvern u ssemmi żbalji "ħoxnin" li l-Gvern għamel. Fost dawn iż-żbalji, hemm is-sistema tal-ġustizzja li mhix qed timxi sew, li jinsa lill-batuti u li jafda żżejjed lill-uffiċjali għolja. Il-gvern, tgħid is-silta, imissu "jqalleb kulma jara ħazin, u Malta jġibha kwieta u sabiħa."

(Harġa 14, 20 ta' Ġunju 1864, pp.1-2.)

Il-Faqar u t-Tluq tax-Xebbiet - tittratta l-faqar, l-aktar tax-xebbiet bla ġenituri li jinsabu fi stat ħazin u bla manteniment. Titlob l-isforzi tas-soċjeta' San Vincenz de Paule, u tagħmel appell lil din is-soċjeta' tagħmel bħalma tagħmel soċjeta' oħra, dik tas-Sorijiet ta' San Ġużepp, li tagħmel dak kollu li tista' mingħajr m'għandha appoġġ tal-Gvern, imma biss tal-Provvidenza. Talba ta' petizzjoni quddiem ir-Reġina biex jinħoloq stabbiliment li jipprovdi l-manteniment neċessarju.

Tkompli ma' siltiet bl-istess titlu li dehru f'harġiet imghoddija.

(Harġa 14, 20 ta' Ġunju 1864, pp.2-3.)

Aħbarijiet - Minħabba taqlib kbir li hemm f'Tunis, Monastir u Susa, il-Maltin li jinsabu hemm ġejjin lura. Hemm ukoll il-biza' li jibdew ġejjin ukoll il-Franċiżi wkoll.

(Harġa 14, 20 ta' Ġunju 1864, p.4.)

It-Tluq tax-Xbejjiet - artiklu li jkompli fuq il-harġa ta' qabel. Isemmi fondi li ngħabru u li minflok ma marru għall-fqar spiċċaw għall-kapriċċi tal-Gvern.

(Harġa 15, 30 ta' Ġunju 1864, pp.1-2.)

Fatt l-Aktar Skandaluż - ġrajja ta' raġel li kellu l-mara miġnuna u me setax iħallsilha. Keċċewha 'il barra marida kif kienet. Artiklu li jitfa' dawl fuq kif kienu jaħdmu ċerti istituzzjonijiet ta' dak iż-żmien.

(Harġa 15, 30 ta' Ġunju 1864, pp.2-3.)

Qorti tal-Maġistrati tal-Pulizija - tagħrif dwar żewġ każi importanti fil-Qorti, dettalji tagħhom u kif inqatgħu.

(Harġa 15, 30 ta' Ġunju 1864, p.3.)

Il-Ġuri - tagħrif dwar ġuri iehor li jolqot l-attenzjoni tal-qarrejja.

(Harġa 15, 30 ta' Ġunju 1864, p.4.)

Kelmtejn fuq ir-riġment R.M.F.A. - isemmi l-fatt li hemm ħafna nies li ma jixtix li dan ir-riġment ikompli sejjer tajjeb u qed jagħmlu minn kollox biex jisfrattawh. Isemmi wkoll li tort ta' nies bħal dawn, dan ir-riġment mar għall-aġar.

(Harġa 15, 30 ta' Ġunju 1864, p.4.)

Il-Knisja u l-Kunvent tal-Maddalena - artiklu li jirrakonta kif persuna halliet ġidha kollu sabiex jiġi mwaqqaf kunvent tas-sorijiet, u dan ma seħx fil-Vatikan. Il-Gvern, imbagħad ippossessa ruħu mir-renti għall-iskaptu ta' l-erwieh ta' dawn in-nisa, li skond l-artiklu huma esposti għall-ħażen.

(Harġa 16, 10 ta' Lulju 1864, pp.1-2.)

L-eżami tal-kandidati fir-riġment R.M.F.A. - tfahhar ir-rizultati li thabbru rigward dan l-eżami u tfahhru għax skond l-artiklu kien nieqes mill-korruzzjoni li ssoġu nisimgħu biha.

(Harġa 16, 10 ta' Lulju 1864, p.2.)

Ix-Xewqa tat-Taljani tal-Mewt ta' Piju IX - tghid u ttenni kemm it-Taljani, li saru "ma jemmnu b'xejn", jixtiequ li dan il-Papa jmut. Fuq id-driegħ t'Alla m'hemm hadd, iwieġeb *Il Giurnal Malti*, u għad li jekk imut dan il-Papa jagħmlu iehor, Alla qed jippermetti li aktar ma jixtiquulu deni t-Taljani, aktar dan il-Papa jgħix għomor twil u mimli saħħa. Kitba mimlija insinwazzjonijiet politiċi.

(Harġa 16, 10 ta' Lulju 1864, pp.1-2.)

Avviż lill-Pulizija - il-gazzetta tagħmel osservazzjonijiet tagħha waqt il-Festa tal-Madonna tal-Karmnu u titlob biex il-pulizija ma jhallux min iqiegħed sigġijiet fin-nofs tat-triq.

(Harġa 16, 10 ta' Lulju 1864, p.2.)

Ahbarijiet ta' Barra - rendikont dettaljat tas-seduta tal-Kamra tad-deputati fit-8 ta' Ġunju 1864 - l-aktar affarijiet importanti li ntqalu fiha u l-aktar li jista' jitfa' dawl fuq il-gvern preżenti.

(Harġa 16, 10 ta' Lulju 1864, pp.3-4.)

Artiklu li jitkellem dwar movimenti militari li l-Ingliżi għamlu fl-Afrika Oċċidentali.

(Harġa 16, 10 ta' Lulju 1864, p.4.)

Artiklu li jitkellem dwar il-ħelsin ta' sittin kundannat għall-mewt mill-ħabs ta' Corfu' mill-grazzja tar-Re Ġorġ ta' Ateni.

(Harġa 16, 10 ta' Lulju 1864, p.4.)

Malta - kritika lill-Gvern kolonjali Ingliż, u li huwa responsabbli għall-biċċa l-kbira tat-tbatijiet u dwejjaq li bihom qed ibati l-poplu Malti.

(Harġa 17, 20 ta' Lulju 1864, p.1.)

Kelmtejn fuq il-festa tal-Karmnu - dwar fatt li sehħ waqt il-festa tal-Madonna tal-Karmnu fil-Belt Valletta. Xi ufficjali għolja Ingliži insultaw in-nies Maltin, xi Maltin irrispondewhom, kulhadd beda jgħajjar lil xulxin u spiċċat fi għlieda. Il-festa sfrattat, u l-artiklu jikkritika lill-Ingliži għalfejn kellhom jagħmlu dan go festa reliġjuża tagħna.

(Harġa 17, 20 ta' Lulju 1864, pp.1-3.)

Kelmtejn lis-Supretendent tal-Pulizija -jirreferi għall-ġrajja li ssemmiet qabel, tal-festa tal-Karmnu. L-artikolista jikkritika lill-pulizija wkoll li m'għamlu xejn lil dawk l-ufficjali li pprovokaw lill-Maltin.

(Harġa 17, 20 ta' Lulju 1864, p.3.)

Artiklu li jgħib aħbarijiet ta' barra, li jsemmi l-ftuħ ta' knisja fl-Inglaterra, u dejn li l-Amerka għandha.

(Harġa 17, 20 ta' Lulju 1864, p.3.)

Malta - artiklu li jfaħħar ix-xogħol li qed isir mill-kamra tal-Komuni mill-Maltin, l-aktar fuq kwistjonijiet politiċi.

(Harġa 18, 30 ta' Lulju 1864, p.1.)

Artiklu li jkompli jzid fuq ix-xenata li semmejna qabel waqt il-festa tal-Karmnu fil-Belt. *Il Giurnal Malti* jistaqsi jekk din il-biċċa għaddietx lixxa għal dawk li pprovokaw lill-Maltin. Il-gazzetta tistaqsi għalfejn min jinsulta l-Gvern Ingliż jeħel multa, filwaqt li min jinsulta r-reliġjon ikun liberat. Dan ikompli jsaħħaħ il-fehma li "il-Maltin qegħdin taħt il-kmand tad-dispotiżmu."

(Harġa 18, 30 ta' Lulju 1864, p.2.)

Il Giurnal Malti jagħmel appell biex issir sorveljanza mill-pulizija fuq tal-laħam fis-Suq tal-Belt, għax fosthom hemm min qed ibigh laħam mhux tajjeb biex jittiekel: ("jinten")

(Harġa 18, 30 ta' Lulju 1864, p.1.)

Specifico biex ifejjaq l-imġienen - Invenzjoni prelibata tal-Kontrollur bil-privativa tas-Sun Gaspru. - artiklu li jikkritika lill-Kontrollur, din id-darba fuq l-abbużi li qed isiru fl-isptar mentali ta' Wied Incita - ara wkoll *Fatt l-Aktar Skandaluż*, *Harġa* 15, 30 ta' Ġunju 1864, pp.2-3., li l-kumment dwar jinsabu f'din l-istess taqsima. (Harġa 18, 30 ta' Lulju 1864, p.3.)

Silta li ssemmi l-ġhaks li Napli tinsab fih kemm ilha taħt it-tmexxija ta' Vittorio Emanuele. (Harġa 15, 30 ta' Ġunju 1864, p.4.)

Tissemma kif kospirazzjoni sfrattat. Dan seħh fl-Italja, meta kospiraturi kontra Vittorio Emanuele inqabdu. (Harġa 15, 30 ta' Ġunju 1864, p.4.)

Dan il-ġurnal ihabbar li l-Istati Papali ssejlfu somma kbira ta' flus minghand l-Imperatriċi Franciża. (Harġa 15, 30 ta' Ġunju 1864, p.4.)

Orfanatrofji - jirrakkonta u jikkundanna l-każ fejn impjegata ta' orfanatrofju "protetta mill-Kontrollur" sawtet tfajla bi vjolenza kbira. *Il Giornal Malti* ma jistax iħalli każijiet bħal dawn jghaddu mingħajr kumment kif jixraq. (Harġa 19, 10 t' Awwissu 1864, p.1.)

Qima u Tifhir lil min imissu - tifhir u sodisfazzjon lejn l-ispezzjoni li saret fis-suq tal-ħut fil-Belt Valletta, fejn bejjiegħ instab li kellu ħut jinten pesta. *Il Giornal Malti* jitkaża minhabba li ħut ta' din il-kwalita' kien diġa inbiġħ. *Il Giornal Malti* jitlob li spezzjonijiet bħal dawn isiru wkoll fil-hwienet tal-laħam. Tifhir lil min ha dan il-pass meħtieġ, ikompli l-ġurnal. (Harġa 19, 10 t' Awwissu 1864, p.4.)

L-Ghedewwa tal-Poplu Malti - artiklu li jikkritika l-amministazzjoni tal-Gvern preżenti. Isemmi xi nies gholja fil-Gvern Inġliż u r-riklam hażin li qed jagħmlulna madwar id-dinja.

(Harġa 20, 20 t' Awwissu 1864, p.1.)

Artiklu li jħabbar in-nomina ta' tenent fl-R.M.F.A.

(Harġa 20, 20 t' Awwissu 1864, p.1.)

Il-Mandraġġ tal-Belt - isemmi t-tbatija tan-nies hawnhekk u n-nuqqas ta' ilma li hawn. Il-ħtija hija ta' min qed jaqta' l-provvista' ta' l-ilma fiż-żewġ ghejjun li hawn fil-mandraġġ.

(Harġa 20, 20 t' Awwissu 1864, p.1.)

Artiklu li jħabbar it-tluq minn Malta tal-Gvernatur Sir Gaspard le Marchant u l-miġja ta' Sir Henry Storks. *Il Giurnal Malti* jħares b'ottimizmu lejn il-miġja ta' dan il-Gvernatur.

(Harġa 20, 20 t' Awwissu 1864, p.1.)

Is-Sejha tal-Gvernatur Sir Gaspard le Marchant - isemmi t-tluq ta' Gaspard le Marchant. Jgħid li dan il-Gvernatur telaq minhabba l-ispjuni li huma "imħallsin bil-munita tad-dlam".

(Harġa 21, 30 t' Awwissu 1864. pp.1-2)

Malta - tħabbar u tirreagixxi għall-laqgħa dwar il-Petizzjoni Popolari, li għaliha kienu preżenti diversi Maltin magħrufa.

(Harġa 22, 10 ta' Settembru 1864. p.1.)

Il-Qamħ - artiklu li jikkritika lill-Gvern għall-għoli tal-prezz tal-qamħ. L-artiklu jargumenta li diversi pajjiżi jgawdu minn prezzijiet baxxi, u l-Maltin, li suppost li qed igawdu minn prezzijiet orħos minhabba l-kummerç, qed jeħduh oghla tort ta' "xi erba' sanglotti li qed jissassnaw tant familji."

(Harġa 22, 10 ta' Settembru 1864. p.1.)

Disgrazzja l-aktar kbira għall-Maltin kienet sejra tissuċċiedi - Id-diżgrazzja li qed isemmi hija l-aħbar li l-“Hanin Kontrollur” kien se jsir Kollettur minflok ċertu Giovanni Vella. *Il Giurnal Malti* jitleb ‘l Alla “jilliberana minn wiehed tirann, li jista’ jagħmel id-deni lill-proxxmu tiegħu.”

(Harġa 22, 10 ta' Settembru 1864. p.2.)

Artiklu li jsemmi kif suldati ta' I-R.M.F.A. kienu nvoluti fi ġlied u f'sakra. Il-ġurnal isostni li dak li hu tort tas-suldati mhux sewwa li jehel għalih is-Surġent.

(Harġa 22, 10 ta' Settembru 1864. p.2.)

Artiklu li jerġa' jsemmi aktar dettalji dwar każijiet li qed isiru fil-Qorti.

(Harġa 22, 10 ta' Settembru 1864. p.3.)

Kitba li targumenta li l-piena kapitali (il-forka) hija haġa “barbara” u li ma tghoddx għalina jekk irridu nsejhu rwieħna pajjiż ċivilizzat. Għalhekk ghandha titneħħa.

(Harġa 23, 20 ta' Settembru 1864. p.1.)

Artiklu bla titlu li jsemmi li se jiġi nominat Sir Henry Storcks bhala l-Gvernatur ta' Malta. Billi fil-gzejjer Jonji kien imfaħħar għat-tmexxija tiegħu, *Il Giurnal Malti* juri xewqa li Malta tgawdi wkoll minnu.

(Harġa 23, 20 ta' Settembru 1864. P.2.)

Artiklu ieħor li jsemmi li Sir Gaspard le Marchant qed jistenna l-kummissjoni biex jitlaq f'nofs ix-xahar id-diehel.

(Harġa 23, 20 ta' Settembru 1864. p.2.)

Artiklu li jhabbar li Franġisku II se jerġa' jitla' fuq it-tron tiegħu, għax Franza, l-Awstrija, il-Prussja (l-Awstrija) u Spanja jixtiequ jirritornawh. Isemmi wkoll li din l-aħbar se tkompli ġgennen lil Stenterello. Il-qawwa tal-Papa tidher dejjem qawwija. Artiklu li jimxi minn aħbar politika għal kummenti ta' tghajjir.

(Harġa 23, 20 ta' Settembru 1864. pp.3-4.)

Bla titlu - ilment li meta kaċċatur ikun Malti, issir tiftixa fuqu u jitolbuh il-lingwa permess. L-artiklu jistaqsi għalfejn jekk il-kaċċatur ikun Ingliż dan ma jsirx. Irritazzjoni li l-Maltin huma ittrattati aghar mill-Ingliżi f'arthom stess.

(Harġa 23, 20 ta' Settembru 1864. p.4.)

Malta - artiklu li jsemmi li għiet ippubblikata t-twegiba li l-ministru bagħat lill-Gvernatur Sir J.G. Le Marchant. Artiklu b'ton ta' rabja li jfakkar li l-Maltin kien bi pjaċir tagħhom ċedew arthom lill-Ingliżi, u dawn m'għandhomx jeħdulna dak li hu bi dritt tagħna, isostni l-artiklu.

(Harġa 24, 30 ta' Settembru 1864. p.1.)

Kitba b'riferenza għal kitba li dehret fil-gazzetta *Torre di Babele* iffirmata *Min jahqar lill-Maltin ikun maħqur : Il Giurnal Malti* f'dan l-artiklu jgħid li din il-gazzetta hija miktuba tajjeb. Issemmi l-fatt li l-gustizzja ma ddisponietx sewwa minn Webster (ara kummenti oħra dwaru f'din it-taqsimha - Harġa 20). Xi nies Maltin sabuh, tawh xebgħa u spiċċa l-isptar. Wara, ħarab lejn il-Kajr.

(Harġa 24, 30 ta' Settembru 1864. p.2.)

Kitba dwar it-trattat li Napuljun iffirma biex fi żmien sentejn inehhi t-truppi kollha; u jirreferi għall-gazzetta *Lloyd Maltese*, u jgħid li Napuljun qed jgħaddi ż-żmien b'Garibaldi. Artiklu li jieħu l-okkażjoni biex jirridikola l-ideat garibaċċini.

(Harġa 24, 30 ta' Settembru 1864. p.3.)

Kitba li ssemmi dettalji fil-kunflitt fin-"*Nuova Olanda*"

(Harġa 24, 30 ta' Settembru 1864 p 4)

Mewt bil-Haqq - kitba li terġa' ssemmi lil Sir Bullock Webster. Tgħid li mal-wasla tiegħu fl-Eġittu, sabuh Maltin Insara li kienu jinsabu fl-Eġittu li ħassewhom insultati bil-kitba tiegħu, tawh xebgħa u qatluh. Żvilupp fuq dak li jissemma dwaru fil-ħarġa li għaddiet (ara aktar 'il fuq)

(Harġa 25, 10 t'Ottubru 1864. pp.2-3.)

Malta - tittratta l-faqar u t-tbatija li xi nies ikkawżaw: riferenza diretta għall-Gvern Kolonjali. "Jekk dawn il-lpup ta' madwar il-Gvern ma jitbiddlux, nibqgħu dejjem fl-istess mużikata."

(Harġa 26, 20 t'Ottubru 1864. pp.1-2.)

Kelmtejn 'l-Awtorita' - Kitba fejn il-kittieb jilmenta dwar il-fatt li nies militari jithallew iduru fit-toroq bix-xwabel, u, biex tkompli tagħqad, jisiltuhom għall-pubbliku anke jekk hadd ma jipprovokahom jew jinsultahom. Jirreferi għal fatti li ġraw.

(Harġa 26, 20 t'Ottubru 1864. p.4.)

Malta - kitba li tkompli tattakka l-Gvern kolonjali, u l-manuvri kontra l-Maltin li jagħmlu l-erbgha min-nies ta' madwar il-Gvernatur u li tort tagħhom hawn tant tbatija f'Malta.

(Harġa 27, 30 t'Ottubru 1864. p.2.)

Kelmtejn lill-Poplu Malti - kitba li tindirizza lill-poplu Malti. Tirreferi għall-elezzjonijiet tal-kunsillieri, li minnhom jiddependi d-destin tal-poplu Malti. L-artiklu jfakkar lil kulhadd li ċerti kunsillieri lagħbu lill-poplu Malti, u minflok hbieb kienu għedewwa tiegħu. "Din it-twiddiba nittamaw li tibqa' stampata fi qlubkom għall-vantaġġ tal-patrija."

(Harġa 27, 30 t'Ottubru 1864. p.2.)

Il-Gvern tal-Gżira - tirreferi għall-kunsillieri u tikkritikahom. Il-kitba tgħid li jagħmlu affarijiet mill-agħar u jiftaħru kemm huma patrijotti.

(Harġa 28, 10 ta' Novembru 1864. p.2.)

Il-Partenza ta' l-Eccellenza l-Gvernatur Sir J.G. Le Marchant - kitba li tipprovdi dettalji tat-tluq ta' Sir Le Marchant minn Malta u kemm ftit nies marru jarawh sejjer, hafna minnhom għall-kurzita' aktar milli rispett, jghid *Il Giurnal Malti*. Issemmi l-isforzi tiegħu biex jimbarazza l-Knisja f'Malta. Il-kitba tagħlaq billi turi tama li Sir Storks ikun aħjar minn Le Marchant u "minn nagħga ma jsirx lupu htija tat-Trianglu...". Dan it-Trianglu huwa tlieta min-nies fil-mira ta' dan il-ġurnal: Il-Kollektur, Il-Kontrollur u l-Fiskal. *Il Giurnal Malti* jkompli jishaq li minn dan it-trianglu li ġejja hafna mit-tbatija tal-Maltin.

(Harġa 28, 10 ta' Novembru 1864. p.2.)

Fuq is-Suq - ilment biex isiru spezzjonijiet fuq tal-laħam, għax dan ġieli ma jkunx tajjeb. *Il Giurnal Malti* jkompli s-sehem tiegħu li jsemma' lehen dwar l-ilmenti tal-poplu.

(Harġa 28, 10 ta' Novembru 1864. p.3.)

Lill-Pulizija - appell lill-pulizija biex jieħdu passi halli jitrażżan il-ġiri u s-sewqan bl-addoċċ ta' min ikun bil-karettuni u karozzini.

(Harġa 28, 10 ta' Novembru 1864. p.3.)

Machinam Magistratorum - artiklu sarkastiku li jikkritika l-qagħda politika f'Malta. Iħabbar sarkastikament li l-Istat xtara magna li tirrangalu ċ-ċitazzjonijiet skond kif irid *in nuova formula*.

(Harġa 28, 10 ta' Novembru 1864. p.4.)

Il-Gvern tal-Gżira - kitba li tittratta t-tema tal-faqar f'pajjiżna, haġa li jhossuha l-aktar il-batuti, l-iltiema, l-għomja, u tant oħrajn.

(Harġa 29, 20 ta' Novembru 1864. p.1.)

Is-Suq tal-Belt - aktar ilmenti li *Il Giurnal Malti* jixtieq li jesponi sabiex jittieħdu passi kontra l-abbużi tal-bejjiegha.

(Harġa 29, 20 ta' Novembru 1864. p.2.)

Kontravvenzjoni - kitba qasira dwar persuna li nqabdet tipprattika ta' tabib f'Malta mingħajr ma kellha l-permess biex tagħmel dan.

(Harġa 29, 20 ta' Novembru 1864. p.2.)

Avviż lill-Pubbliku iffirmit *Nittamaw li ma Tonqsux*: Appell ieħor serju li dan il-ġurnal qed jagħmel lill-qarrejja tiegħu biex joqogħdu attenti lil min jivvotaw bhala Kunsillieri għal din l-elezzjoni li ġejja.

(Harġa 29, 20 ta' Novembru 1864. p.2.)

Il-Ġuri - tagħrif dwar il-każ ta' raġel li qatel lil martu. Il-kittieb jinqeda biex iqanqal il-kwistjoni tal-ġustizzja fil-pajjiż.

(Harġa 29, 20 ta' Novembru 1864. p.2.)

Avviż lill-Pubbliku Malti - kitba li ssostni li l-preżenza ta' Sir Henry Storks bhala Gvernatur ta' Malta se sservi ta' ġid għal pajjiżna.

(Harġa 29, 20 ta' Novembru 1864. p.3.)

Regia Corte di Sua Maesta' Criminale - dettalji ta' każ ta' ġuri . L-artiklu jissokta billi joqgħod jargumenta fuq x'tip ta' ġustizzja għandna.

(Harġa 29, 20 ta' Novembru 1864. p.4.)

Malta - harsa lejn kif il-Gvern jaħqar u jagħfas lill-poplu tagħna biex jistagħna hu. Jgħid li l-Ingliżi u n-nisa tagħhom jgħixu hajja komda filwaqt li l-Maltin huma dejjem imcaħħda u maħqura.

(Harġa 30, 30 ta' Novembru 1864. pp.1-2.)

Il-Monti di Pieta' - tirreferi għall-gazzetta *Idee e Fatti*. Jirreferi għal dan l-istabbiliment, li ġieli jiswa ta' rovina għal hafna nies, u li mhux jitmexxa tajjeb. "Hekk sew, Sur Kollettur?", tistaqsi l-gazzetta. L-artiklu jsostni li din id-diżorganizzazzjoni ssir apposta sabiex il-Kollettur japprofitta ruħu. *Il Giurnal Malti* jgħid: "ara sew kif se tirranġa din il-biċċa, għax inkella swat minna tistenna."

(Harġa 30, 30 ta' Novembru 1864. pp.2-3.)

L-Amministrazzjoni Hażina tal-Gżira, u l-Pulizija mir-ras sat-tarf - aktar kritika ħarxa għall-gvern u l-pulizija, l-aktar fuq il-mod ta' kif jiġu ittrattati dawk li jkunu arrestati.

(Harġa 30, 30 ta' Novembru 1864. p.3.)

Malta - ħarsa lejn it-tip ta' tmexxija li addotta Storcks għal Malta. Il-kitba, però, tagħti l-ħtija lill-Gvern ta' l-għawġ kollu li hawn f'Malta. Issemmi l-prostituzzjoni u t-tnassis bla rażan, fost l-oħrajn. L-istess artiklu jsemmi n-nies kollha li se jikkontestaw għall-elezzjonijiet tal-kunsillieri.

(Harġa 31, 10 ta' Diċembru 1864. pp.1-2.)

Is-Suq tal-Belt - kritika lil dan l-istabbiliment, li din id-darba ddur lejn il-kera għolja li l-bejjiegha jridu jhallsu. Tissemma ż-żjara ta' Storcks f'dan il-post, u kif Storcks tħasseb meta ra l-qagħda ta' dawn il-posti.

(Harġa 31, 10 ta' Diċembru 1864. pp.2-3.)

Avviż lil Kulhadd - talba lill-Maltin biex iqumu għal dak li tagħhom u jsemmgħu lehenhom meta jingħataw iċ-ċans u ma joqogħdux lura, l-aktar permezz ta' l-elezzjonijiet tal-kunsillieri.

(Harġa 31, 10 ta' Diċembru 1864. p.3.)

Il-Pulizija - tgħid li n-numru ta' pulizija fit-toroq hu f'it wisq biex il-pulizija tkun tista' tagħmel xogħolha sew.

(Harġa 31, 10 ta' Diċembru 1864. p.3.)

Malta - tkompli d-deskrizzjoni tas-Suq tal-Belt. It-tbatija li qed toħroġ mill-qagħda tan-nies hija ħtija tal-Kollettur.

(Harġa 32, 20 ta' Diċembru 1864. p.1.)

Avviż - tkompli t-twiddiba li n-nies iridu joqogħdu attenti lil min se jivvutaw fl-elezzjonijiet tal-kunsillieri.

(Harġa 32, 20 ta' Diċembru 1864. p.2.)

Brigata - tisemma l-ewwel brigata għall-unur ta' Storcks. Insibu fl-artiklu deskrizzjoni ta' x'gara. Jisemma t-*Trianglu*, kompost mill-Fiskal, Il-Kollettur u l-Kontrollur.

(Harġa 32, 20 ta' Diċembru 1864. pp.3-4.)

Malta - kitba li tirreferi għall-imposturi li f'idhom għandhom it-tmexxija ta' Malta. Tkompli tibni fuq it-tema ta' kritika lill-Gvern kolonjali.

(Harġa 33, 30 ta' Diċembru 1864. p.2.)

Avviż lill-Pulizija - kritika għan-nuqqas ta' għassa u sigurta' fl-Belt, l-aktar fi nħawi mwarrbin u fejn hemm nuqqas ta' dawl.

(Harġa 33, 30 ta' Diċembru 1864. pp.3-4.)

Kelmtejn lill-Pulizija tal-Marina - issostni li l-pulizija tal-Marina, peress li fuqha jiddependu il-portijiet u l-interessi pubbliċi, iridu jkunu edukati. Għalhekk, korpjiet differenti ta' pulizija m'għandhomx jithalltu.

(Harġa 33, 30 ta' Diċembru 1864. p.4.)

Malta - L-Elezzjoni - dwar it-tnassis u l-qerq li jużaw il-kandidati biex isiru kunsillieri. *Il Giurnal Malti* ma jonqosx li javża li hawn hafna "nies foloz"

(Harġa 34, 10 ta' Jannar 1865. pp.3-4.)

Il-Pulizija tal-Marina - jitkompla l-argument li deher fl-aħħar harġa (ara fuq) dwar dawn il-pulizija. Din id-darba, il-ġurnal jgħid li dawn għandhom jiġu ittrattat aħjar u fuq bażi separata mill-pulizija l-oħra.

(Harġa 34, 10 ta' Jannar 1865. pp.3-4.)

Malta - jissemmew il-kunsillieri kollha li ġew eletti, bin-numri ta' voti li kisbu. Dan l-artiklu jkompli jzid mal-poeżija li tidher fl-istess ħarġa (ara t-taqsimha dedikata lill-poeżiji b'tema politika)

(Ħarġa 35, 20 ta' Jannar 1865. pp.2-3.)

It-Triqat tal-Belt - forma ta' ilment dwar l-istat ħażin tat-toroq tal-Belt, u mhux biss għall-qiegħa, imma ilmenti oħra bħal nuqqas ta' dawl xieraq. Jissemmew ukoll abbużi marbutin ma' dan l-istat ħażin: "sewwa sodomija, sewwa adulterji, kif ukoll xbejbiet li joħorġu minn djar ommhom, jiltaqgħu ma' min għandhom jiltaqgħu . . . u hemm jinqdew bħallikieku darhom."

(Ħarġa 35, 20 ta' Jannar 1865. p.3.)

Avviż fuq l-Għejjun tal-Belt - dwar li xi ħadd kisser l-għejjun ta' l-ilma u dan qed jintilef. Minħabba f'hekk qed ibatu nies oħra. Il-kitba titlob lill-awtoritajiet jagħtu attenzjoni lil dan il-fatt u jirrimedjaw mill-aktar fis.

(Ħarġa 35, 20 ta' Jannar 1865. p.3.)

Pulizija tal-Marina - tkompli l-kritika lil dak "l-imbecilli" li għaqqad iż-żewġ korpi tal-pulizija flimkien, kwistjoni li dan il-ġurnal kien qajjimha qabel.

(Ħarġa 35, 20 ta' Jannar 1865. pp.3-4.)

Il-piż kbir li qed iġġarrab il-gżira mill-pensjonati kollha - ilment li filwaqt li nies tajbin għas-servizz jintbagħtu bil-pensjoni, oħrajn li jkunu taw servizz tajjeb lill-Kuruna jinghataw pensjoni "tal-laqx" jew xejn.

(Ħarġa 35, 20 ta' Jannar 1865. p.4.)

Malta - Dwar il-kunsillieri u l-elezzjonijiet tagħhom. L-artiklu jgħid li dal li jagħmel u jiddeċiedi l-kunsill għandu jkun fid-deher u mhux fis-satra, għax b'dan il-mod biss jista' jiġi żgurat li dak li jsir isir fl-interess tal-poplu kollu.

(Ħarġa 36, 30 ta' Jannar 1865. p.2.)

Il-Kunsillieri - aktar dwar il-Kunsillieri, imma l-aktar dwar il-*Mediterraneo*. Jgħidlu li għandu "skrittur ateju".

(Harġa 36, 30 ta' Jannar 1865. p.2.)

Pulizija tal-Marina - tkompli l-polemika li qed isaħhan dan il-ġurnal dwar x'għandu jsir minn dan il-kopr u kif għandu jiġi ittrattat.

(Harġa 36, 30 ta' Jannar 1865. p.4.)

Qorti tal-Maġistrati - dettalji ta' każijiet kriminali li deheru quddiem il-ġustizzja u kif inqatgħu.

(Harġa 36, 30 ta' Jannar 1865. p.4.)

Rakkomandazzjoni lill-Kunsillier għall-ħtieġa tal-gżira - artiklu li jindirizza l-Kunsillieri biex dawn jieqfu għall-ħtiġijiet tal-poplu tal-gżira, u mhux kif għamlu xi kunsillieri oħra, jagħmlu kif jgħid il-Gvernatur.

(Harġa 37, 10 ta' Frar 1865. pp.1-2.)

Darb'Ohra fuq il-Foqra tal-Gżira - kritika għall-Gvern li jikkawża l-faqar. Issemmi li l-għażż hu ħażin u ġej mill-ghaks, li t-tfajliet li jkunu fil-għażż ituha għat-triq tal-ħażen, u s-subjien isiru ħallilin u qattiela għax minħabba li jkunu draw fil-għażż ma jkunux tajbin imiddu idejhom għal xejn. U dan kollu tort ta' min qed imexxi.

(Harġa 37, 10 ta' Frar 1865. p.3.)

Avviż lill-Pulizija - kritika għall-inefficijenza tal-pulizija u talba għal aktar għassa fit-toroq tat-Tlitt Ibliet. Flimkien ma' dan hemm talba biex is-sistema tad-dawl titjieb.

(Harġa 37, 10 ta' Frar 1865. p.3.)

Avviż lehor lill-Pulizija - aktar dwar kif il-pulizija tippreferi lill-Ingłizi u kif dawn il-ġustizzja ma tilhaqhomx.

(Harġa 37, 10 ta' Frar 1865. p.3.)

Malta - tirreferi għall-kriminalita' li dejjem qed tiżdied kulma jmur. Issemmi li l-pulizija mhix effiċjenti, li taqdi biss lill-Ingliżi u wkoll li hija żgħira wisq fin-numru. (Harġa 38, 20 ta' Frar 1865. p.2.)

Il-Gvern tal-Gżira - thassib għar-rata għolja ta' kriminalita'u kritika lill-Gvern u l-Pulizija. L-artiklu jsemmi każijiet ta' serq li seħhew u li l-gurnal ma jixtieqx li jintesew. (Harġa 38A, 28 ta' Frar 1865. p.1.)

Avviż lill-Pulizija - appell minn dan il-gurnal biex il-pulizija trażżan lil kull min isuq bl-addoċċ fit-toroq. Qed jirreferi għall-karettuni u karozzini biż-żwiemel. (Harġa 38A, 28 ta' Frar 1865. pp.2-3.)

Is-Suq tal-Belt - kitba li tkompli tinsisti fuq il-kirjiet għolja, imma kif ma sar xejn, u ntreha kollox f'idejn il-Kollettur. Kritika għas-sistema kif tinjora l-ilmenti tal-Maltin. (Harġa 38A, 28 ta' Frar 1865. p.4.)

Qorti tal-Maġistrati - kritika lis-sistema tal-gustizzja li taġevola lill-Ingliżi bla skruplu u tinjora u tgħakkes lill-Maltin. (Harġa 38A, 28 ta' Frar 1865. p.4.)

Il-Gass tal-Belt - abbużi li qegħdin isiru fis-sistema ta' l-illuminazzjoni tal-gass fil-Belt, fejn il-fanali jew ma jinxtegħlux jew jintfew malajr. (Harġa 39, 10 ta' Marzu 1865. p.2.)

It-Triqat tal-Belt - kitba li terġa' tenfasizza l-istat hżiena tat-toroq fil-Belt. Fuq kollox tgħid: "aħna milgħubin mhux ffit minn erba' kbarat...imma paċenzja la m'għandniex min jaqbeż ghalina." (Harġa 39, 10 ta' Marzu 1865. p.2.)

Fuq il-Qrati ta' Malta - kritika lis-sistema tal-ġustizzja għad-dewmien u l-qerq fil-ġustizzja. Jissemmwew kemm il-Prim Awla, kif ukoll il-qorti ta' l-appelli li mhi ġusta xejn.

(Harġa 39, 10 ta' Marzu 1865. p.4.)

Il-Għaks tal-Gżira - kitba li tittratta dwar l-għaks, haġa li twassal biex iż-żgħażaġh jaqbd u t-triq il-ħażina minħabba l-għażż. Dan huwa wkoll tort tal-Gvern, tinsisti din il-kitba.

(Harġa 40, 20 ta' Marzu 1865. p.2.)

L-Isparar minn fuq is-swar - kitba li tilmenta dwar l-isparar ta' kanuni minn fuq is-swar. *Il Giurnal Malti* qed iwassal dan l-ilment minħabba li dan l-isparar qed jikkawża inkonvenjent għal kulħadd u jehtieg li jinqata'.

(Harġa 40, 20 ta' Marzu 1865. p.3.)

Il-Ħwienet ta' l-Ibliet u tal-Furjana u kulma jmiss magħhom - tkompli fuq it-tema tal-poeżija *Briedel Pubbliċi* li dehret f'Harġa 39 (ara t-taqsimha tal-poeżiji b'dik it-tema)

(Harġa 40, 20 ta' Marzu 1865. p.2.)

Kitba bla titlu fejn insibu kritika għall-atti koroh li n-nisa fil-ħwienet li semmejna qabel jagħmlu "bis-saħħa tas-Sur Eçcellenza Le Marchant li kien ippermetta dan kollu." (ara *Briedel Pubbliċi* li dehret f'Harġa 39) Ir-raġuni hi li fejn qabel għall-permess tal-ħwienet ridt thallas somma flus sew, illum le. L-artiklu jkompli jikkundanna dawn il-ħwienet li tinsisti li m'huma xejn inqas minn briedel.

(Harġa 40, 20 ta' Marzu 1865. p.2.)

Malta - Dispotizmu tal-Maġistrati taht il-Kostituzzjoni Libera ta' l-Ingliterra - kitba ta' kritika għat-tmexxija, din id-darba iffokata fuq meta jkollok tghaddi ġuri jkollok tqatta' l-hin ta' l-istennija tiegħek f'post maħmuġ u nieqes minn kull diċenza civili.

(Harġa 42, 10 t' April 1865. p.2.)

L-Isptar - kritika għan-nuqqas ta' varjeta' ta' ikel fl-isptar, tan-nuqqas ta' hin tad-dhul li qed isir tort ta' l-awtoritajiet.

(Harġa 42, 10 t' April 1865. p.2.)

Wied Incita - kritika għan-nuqqas ta' serjeta' fl-istituzzjonijiet importanti ta' pajjiżna. Jissemma n-nuqqas ta' sorveljanza fil-manikomju wara l-ħarba ta' mara li kienet taħt kura.

(Harġa 42, 10 t' April 1865. p.3.)

Il-Vigilanza tal-Pulizija - tkompli n-nota ta' kritika lill-Gvern, din id-darba mleħħna lejn il-pulizija. Kritika li dawn ġieli jharrku n-nies bla raġuni fis-suq imbagħad iħallu affarijiet aġġar jgħaddu bħallikieku xejn. Jgħidilhom: "Għassu lill-ħalliel, u lill-galantom ħalluh bi kwietu, nies ta' bla ġustizzja!"

(Harġa 42, 10 t' April 1865. pp.3-4.)

Malta u s-Sanita' - aktar ilmenti dawr il-kwistjoni mqajma qabel ta' laħam ħażin li qed jinbiegħ fis-suq tal-Belt.

(Harġa 43, 20 t' April 1865. p.2.)

Il-Valigia - ilment dwar is-servizzi postali tagħna. Jallega li fl-uffiċċju tal-posta qed jinsterqu ħwejjeġ importanti. Il-kitba tindirizza lill-Gvernatur biex jara li abbużi bħal dawn ma jsirux.

(Harġa 43, 20 t' April 1865. p.2.)

Abbużi mill-Pulizija - kitba li ssemmi attentati mill-awtoritajiet Ingliżi biex jinqalgħu festi relatati ma' l-Irxox, u l-istess ġara fil-każ tal-Karnival. Din il-kitba hija ħarxa, u b'ton ta' rabja tfakkar li "Malta mhix ikkonkwistata imma mogħtija a buona grazia tal-Maltin."

(Harġa 43, 20 t' April 1865. p.3.)

Malta - kitba ta' dispjaċir kif il-Maltin qed ibatu u jġu mcaħħda minn dak li hu tagħhom biex jġu ikkomodati l-Ingliżi.

(Harġa 44, 30 t' April 1865. p.2.)

RMF Artillery - dwar il-korruzzjoni li qed tirrenja f'dan ir-riġment ta' suldati. Il-kitba tittratta wkoll ir-reklutaġġ ta' rekluti ġodda.

(Harġa 44, 30 t' April 1865. p.3.)

Ġranet Illu - tifhira għad-deċiżjoni li mal-mewt ta' maġġur fl-R.M.F.A., sar floku ċertu Giuseppe Giordimaina, li haqqu jokkupa dan il-post. (ara wkoll il-poeżija relatata ma' dan il-bniedem imsemmija *Giordmaina*)

(Harġa 44, 30 t' April 1865. p.3.)

Malta - artiklu dwar il-qagħda u t-trattament hażin li x-xjuħ qed jirċievu f'diversi djar li huma mwaqqfa għalihom.

(Harġa 45, 10 ta' Mejju 1865. p.2.)

Is-Sanita' ta' Malta - kritika lill-awtoritajiet, din id-darba fuq is-sanita', lit-tobba inkarigati mill-kwarantina li bit-traskuraġni tagħhom setghu idahhlu l-pesta f'Malta.

(Harġa 45, 10 ta' Mejju 1865. p.3.)

Il-Ħwienet Pubblici - ilment li jsemmi kif il-pulizija tordna li l-ħwienet ikunu magħluqin "fl-aħjar hinijiet tal-ġurnata". Il-kittieb jitlob aktar komprensjoni u għal raġunament mill-Pulizija.

(Harġa 46, 20 ta' Mejju 1865. p.2.)

Malta - aktar ilmenti għall-kwalita' ta' laħam u ta' hut li qed jinbiegħ fis-suq tal-Belt.

(Harġa 47, 30 ta' Mejju 1865. p.1.)

It-Triqat - kitba ffirmata *Għad Għandna xi Nghidu* li ssemmi l-abbużi li qed isiru minn min qed isewwi t-toroq u li l-qagħda tagħhom hija ta' diżunur. Jiddeskrivi lil min hu nkarigat isewwi t-toroq bħala hallilin.

(Harġa 47, 30 ta' Mejju 1865. p.2.)

Malta - kitba li tagħti dettalji ta' l-arrest ta' ċertu Rosario Messina.

(Harġa 48, 10 ta' Ġunju 1865. p.2.)

Alloġġ Ġdid - dwar hanut imsejjah alloġġ li mid-dehra jservi għal skopijiet oħrajn, josserva dan il-ġurnal. Il-post, li hu msemmi bl-indirizz, fih "xbejbiet brunetti" li jekk tmur fih u jkollok il-flus "tkun moqdi minn fuq s'isfel!" *Il Ġurnal Malti* jikkummenta mhux ffit għal dak li qed isir fi hwienet bħal dawn.

(Harġa 48, 10 ta' Ġunju 1865. p.3.)

Malta: Kwarantina - dwar it-tmexxija hażina tal-kwarantina f'Malta u bit-traskuraġni tista' sseħħ xi disgrazzja fuq pajjiżna għax ninħakmu minn xi marda kerha.

(Harġa 49, 20 ta' Ġunju 1865. pp.2-3.)

Ċitazzjoni fil-Maġistrati - dwar każ u kif inqata' fil-Qorti tal-Maġistrati.

(Harġa 49, 20 ta' Ġunju 1865. p.3.)

Il-Kwarantina u l-Lazzarett ta' Malta - tissokta l-kritika tat-tmexxija tas-sistema tal-kwarantina u tal-Lazzarett.

(Harġa 50, 30 ta' Ġunju 1865. p.2.)

R.M.F. Artillery - dwar is sistema hażina ta' tmexxija ta' dan ir-riġment ta' suldati.

(Harġa 50, 30 ta' Ġunju 1865. p.2.)

Ix-Xjuħ tal-Furjana - dwar tmexxija ħażina f'dan l-istabbiliment, fejn il-Kontrollour ġab avukat minflok tabib, meta dan miet. Il-ħtieġa f'dan il-post mhux ta' avukat, imma ta' tabib, josserva l-ġurnal.

L-istess kitba tgħid li ċertu xeni li jidhru f'dawn il-postijiet huma ta' l-akbar stmerrija.

(Harġa 50, 30 ta' Ġunju 1865. p.3-4.)

Ir-Rovina ta' l-Irġiel Miżżewġa fil-Ħwienet ta' L-ispirti immexxijin minn nisa ta' ffit unur- riferenza għall-ħwienet tax-xorb, li jkunu mmexxija minn nisa ta' ffit unur, li bl-aġir tagħhom, qed iservu ta' ħsara għall-irġiel miżżewġa. Din il-kitba twassal l-idea li n-nisa huma s-sors tal-ħażen, u li huma l-miżerja tagħna minħabba t-tixrid tal-vizzijiet tax-xorb u "oħra koroh".

(Harġa 50, 30 ta' Ġunju 1865. p.4.)

Malta: Lazzarett u l-Inkonvenjent kbir tal-Kwarantina- kitba li tagħti daqqa t'għajn sewwa lejn in-nuqqas ta' serjeta', ta' igjene f'dan il-post. Il-kitba tishaq l-importanza li dan il-post ikun immexxi sewwa.

(Harġa 51, 10 ta' Lulju 1865. p.2.)

Il-Gvern tal-Gzira - tittratta l-kwistjoni ta' l-emigrazzjoni. *Il Ġurnal Malti* jishaq: "għanda bosta lokijiet (jigifieri postijiet) jekk wiehed irid jirrimedja, iżda għall-Maltin biss u mhux għall-frustieri". Kif qed naraw, anke f'dan il-qasam hemm biża' li ħaddieħor jiġi smat aktar u aħjar mill-Maltin.

(Harġa 51, 10 ta' Lulju 1865. pp.2-3.)

L-Ilsna Xellerati tan-Nies - dwar il-mewt ta' waħda mara, li n-nies bdew jaħsbu li ġral minħabba l-kolera. Il-kitba tikxef il-biża' li kien hawn minħabba din il-marda (li kienu jgħidulha "il-korla") minħabba r-rimedji primittivi tas-saħħa.

(Harġa 51, 10 ta' Lulju 1865. p.3.)

Avviż ta' Importanza - dwar il-fatt tas-siġġijiet tal-festa tal-Madonna tal-Karmnu fil-Belt. Il-ġurnal juri x-xewqa li avvenimenti koroh jiġu evitati, u li l-problemi ġejjin minn "erba' sfaċċendati ta' ksir il-ġhonq!"

(Harġa 51, 10 ta' Lulju 1865. p.3.)

Malta: Lazzarett - aktar kritika dwar it-tmexxija hażina ta' dan il-post.

(Harġa 52, 20 ta' Lulju 1865. p.2.)

Il-Ħwienet Kullimkien - Liċenzji Illeċiti għax Assolutament Briedel - dwar il-qżież li qed jidher fi ħwienet bħal dwan, u li għax persuna għamlet ċitazzjoni spiċċat hażin "minħabba d-dispotizmu tal-Maġistrat."

(Harġa 52, 20 ta' Lulju 1865. pp.2-3.)

Foggia ġdida ta' Passiġġieri Orjentali - dwar barranin li jinsabu f'Malta, deskritti hawn bħala 'skart ta' l-artijiet'. Minbarra li jikkritika l-ilbies, ir-religjon u d-deportazzjoni ta' dawn il-barranin, l-artiklu jiddeskrivi l-imġieba hażina tagħhom u tiddekrivihom bħala li "jridu jinnamraw ma' kull xebba Maltija li jaraw".

(Harġa 52, 20 ta' Lulju 1865. p.4.)

Avviż lis-Socġi - aktar dwar is-suq tal-laħam u tal-hut fil-belt. Il-ktiba targumenta li l-biċċiera għandhom ikunu mghallma u li l-pulizija għandha tagħmel xogħolha u tiżgura li ma jsirux abbużi.

(Harġa 53, 30 ta' Lulju 1865. p.4.)

Malta: Il-Kumitat Sanitarju - aktar argumenti dwar il-qagħda tas-sanita' f'Malta. L-artiklu jargumenta li jekk għandna l-kolera f'Malta, "din ġabuhielna dawn tal-Kumitat u hadd ieħor! Biex? Bit traskuraġni..."

(Harġa 53, 30 ta' Lulju 1865. p.2.)

Tax-Xjuħ - il-ġurnal jiddeplora l-mod ta' kif qed jiġu ttrattati x-xjuħ fl-istabbilimenti tagħhom.

(Harġa 53, 30 ta' Lulju 1865. p.2.)

L-Isptar Ċentrali tal-Furjana - artiklu li jixbah lil ta' qablu, fejn jissemew abbuži li qed isiru f'dan l-isptar ukoll.

(Harġa 53, 30 ta' Lulju 1865. p.2-3.)

L-Isqof u l-Gvern - ilment fejn il-Gvern qed jerġa jipprova johnoq il-drawwiet u l-festi religjużi. Din id-darba, il-Gvern ordna li ma jsirx daqq ta' qniepen u tal-banda mal-Vjlatku.

(Harġa 53, 30 ta' Lulju 1865. p.3.)

Is-suq tal-Belt - appell ieħor biex tinghata attenzjoni għall-mod li bih qed jitmexxa dan is-suq.

(Harġa 54, 10 t' Awwissu 1865, p.2.)

Fatt Barbru - il-kittieb josserva kif il-karru ta' l-infirmerija beda jgħabbi n-nies mejtin bl-istess mod li bih kienu jerfghu l-iġsma tal-mejtin fi żmien il-pesta. Il-kittieb jitlob ftit prudenza. L-artiklu jikkritika wkoll il-fatt li l-kwarantina mhux qed issir kif suppost. Il-kitba taghlaq hekk:

“L-aħwa Maltin, nitolbu lil Marija Santissima, u lil San Pawl biex jaqilgħulna l-grazzja minghand il-Gran Alla li jlliberana minn dan il-kiefer flagell.”

(Harġa 54, 10 t' Awwissu 1865, pp.2-3.)

Avviż lill-Pulizija - aktar ilmenti dwar bejjiegħa fis-suq, din id-darba dwar nies li jbigħu frott mhux tajjeb u jithallew jagħmlu dan mill-awtoritajiet, inklużi l-pulizija.

(Harġa 54, 10 t' Awwissu 1865, p.4.)

Malta: Amministrazzjoni ta' dan il-Gvernatur u s-Suċċessuri tiegħu kollha - kitba li tqabbel it-tmexxija ta' Bouverie tas sena 1837 mat-tip ta' tmexxija li qed jagħmel Storcks.

(Harġa 55, 20 t' Awwissu 1865, p.2.)

Id-Dispotiżmu u l-Moħqrija tal-poplu Malti - artiklu li jħares lejn il-fatt li konna aħna li tlabna lill-Ingliži li jkunu fuqna. Issa li ħaduna taht idejhom, qed jaħqruna u jisfruttawna, jgħid dan l-artiklu.

(Harġa 55, 20 t' Awwissu 1865, pp.2-3.)

Nies li qegħdin jaħdmu fil-Kolera - tirreferi għal kull min jaħrab mill-effetti tal-kolera billi jaħrab fil-kampanja (jigifieri 'il bogħod mill-bliet).

(Harġa 55, 20 t' Awwissu 1865, p.3.)

It-Tobba li ħadmu fil-kolera ta' l-1830 u li qegħdin jaħdmu fil-kolera tal-lum - kitba li tfaħħar tobba magħrufa li qed jagħmlu kulma jistgħu biex inaqqsu t-tbatija ta' haddieħor bla ħlas.

(Harġa 55, 20 t' Awwissu 1865, pp.3-4.)

Appello al Popolo - kitba li ssemmi appell mill-Gvern għall-karita' għal dawk in-nies li ntaqtu mill-kolera. L-artiklu jistaqsi: Il-Gvern qed jistaqsi għall-karita' wara li tort tad-dispotiżmu u t-traskuraġni tiegħu ninsabu infettati?

(Harġa 55, 20 t' Awwissu 1865, p.4.)

Malta - aktar ilmenti dwar il-firxa tal-kolera f'Malta. Jissemmew il-forzi tal-Gvern u tas-Saħħa li ma rnexxielhomx irażżnu t-tixrid tal-mard.

(Harġa 56, 30 t' Awwissu 1865, pp.2-3.)

Fuq il-Kolera - avviż li jtenni li tort tal-Gvern, il-kolera s'issa qatlet 700 ruħ, u mill-inqas 1,299 persuna jinsabu infettati. Il-kitba tosserva li l-marda qed tonqos.

(Harġa 56, 30 t' Awwissu 1865, p.4.)

X'għandna nagħmlu sabiex inbiegħdu minna l-kolera - kitba li tagħti lista ta' prekawzjonijiet, jew pariri biex il-marda tal-kolera ma tixteridx.

(Harġa 56, 30 t' Awwissu 1865, p.4.)

Malta - Kummenti dwar il-Kolera u l-effetti tagħha f'Malta - aktar tagħrif dwar il-kolera u kemm laqtet hażin lill-poplu. Insibu wkoll kritika lill-awtoritajiet, li jingħataw it-tort kollu.

(Harġa 57, 10 ta' Settembru 1865, p.1.)

Malta - Il-Kolera f'Pajjiżna - kitba li tfakkar li din il-marda ilha ddur magħna tliet xhur "a kapriċċ tal-Kumitat tas-Sanita". Jissem mew forom differenti ta' tbatija li ġabet magħha din il-marda, fosthom kemm tfal saru iltiema, kemm nisa saru romol.

(Harġa 58, 20 ta' Settembru 1865, pp.2-3.)

Il-Kolera - rakkont ta' l-effetti tal-marda fuq il-popolazzjoni ta' Malta. L-artiklu jsemmi li mietu hafna nies, imma nsibu l-aktar tgħajir lill-*Portafoglio Maltese*, li jgħid li huwa patrijottiku meta jfahhar lill-Gvernatur.

(Harġa 59, 30 ta' Settembru 1865, p.2.)

Appello ai Rabbatani - kitba bit-Taljan li tkompli tittratta politika bl-istess mod li jagħmlu l-kitbiet bil-Malti. Fuq kollox, din tmaqdar lill-garibaldini.

(Harġa 59, 30 ta' Settembru 1865, pp.2-3.)

Kitba li ssemmi kif il-Kumitat taż-Żejtun wera x-xewqa li jitwaqqaf sptar fiż-Żejtun. *Il Giurnal Malti* josserva li haġa bhal din mhix haġa tal-Kumitat imma haġa tal-Gvern.

(Harġa 59, 30 ta' Settembru 1865, pp.3-4.)

Malta - Dwar il-kitba Il-Kolera ed il Governo ta' Ramiro Barbaro di San Giorgio. Il Giurnal Malti jfahhar lil Ramiro Barbaro u l-pubblikazzjoni tiegħu. L-istess kitba ssemmi l-qerda li l-kolera għamlet fost il-popolazzjoni Maltija, u tfaħhar in-nies li hadmu biex tittaffa t-tbatija tan-nies.

(Harġa 60, 10 ta' Ottubru 1865, p.2.)

Il-Pulizija - talba biex il-pulizija jkunu armati, u mhux jissugraw hajjithom mal-kriminali. Kif inhi s-sitwazzjoni, jghid *Il Gurnal Malti*, il-pulizija tibza' mill-halliel u mhix *vice versa*.

(Harġa 60, 10 t' Ottubru 1865, p.2.)

Qorti tal-Maġistrati ta' Malta - dettalji tal-każ ta' l-editur tal-*Corriere Mercantile di Malta*, li kien mixli li f'Harġa 2885 ingurja lil P.L. Salv. Debono. Peress li kulhadd baqa' b'li ha, *Il Gurnal Malti* jikkummenta: "dejjem kienu li min jiflaħ jagħti u min ma jiflaħx jeħtieġlu jċedi baxx baxx..." *Il Gurnal Malti* jghid li hwejjeġ bħal dawn imorru "fil-Mużew ta' Mawmettu"

(Harġa 60, 10 t' Ottubru 1865, p.4.)

Malta - kitba dwar il-Kumitat tas-Sokkors għal dawk li mitulhom in-nies bil-kolera. Insibu li dan il-kumitat mhux jagħmel xogħlu u huwa ikkritikat.

(Harġa 61, 20 t' Ottubru 1865, p.1.)

Qorti tal-Kriminal - tagħrif dwar ġuri li nstema' f'din l-awla tal-Qorti.

(Harġa 62, 30 t' Ottubru 1865, p.3.)

Is-Suq tal-Belt - dwar abbużi fil-bejgħ, u issa li pajjiżna għadda mit-tbatija tal-kolera kulhadd irid joqgħod aktar attent.

(Harġa 62, 30 t' Ottubru 1865, pp.3-4.)

L-Assistenza tas-Saċerdoti - tifhira lis-saċerdoti li waqfu ma' kulhadd waqt il-marda tal-kolera. L-istess artiklu jispera li l-Isqof jippremja lil dawn is-saċerdoti għall-ġid li ghamlu.

(Harġa 63, 10 ta' Novembru 1865, pp.3-4.)

Malta - ilmenti dwar il-fatt li l-Gvern qatt ma jghin lill-poplu jew jaqbez għalih.

(Harġa 64, 20 ta' Novembru 1865, pp.1-2.)

In-Nisa fil-Ħwienet ta' l-Ispirti - aktar argumenti dwar dawn il-ħwienet, u kif in-nisa li jkun hemm fihom qed iservu ta' rovina għal diversi rġiel mizzewġa u ġuvintur.

(Ħarġa 64, 20 ta' Novembru 1865, p.3.)

Kitba bla titlu li tilmenta dwar il-bejgh ta' laħam u ħut mhux frisk. Appell lill-awtoritajiet.

(Ħarġa 64, 20 ta' Novembru 1865, p.3.)

Naraw li t-tbahir minn Malta se jkompli bħalma kien qabel, wara li kien waqaf għal kollox minħabba l-kolera. L-Isqof hu mistenni li jintona t-*Te Deum*.

(Ħarġa 64, 20 ta' Novembru 1865, p.3.)

Ġuri - kitba li ssemmi każ ta' qtil, fejn żewġ ġuvintur qatlu lil missierhom.

(Ħarġa 64, 20 ta' Novembru 1865, pp.3-4.)

Malta - Kitba dwar il-vjaġġ ta' Storcks, li sar għall-gharrieda u bil-moħbi. // *Giurnal Malti* jispekula possibiltajiet għal din is-safra ta' Storcks.

(Ħarġa 65, 10 ta' Diċembru 1865, p.1.)

Malta - Kitba li tieħu l-okkażjoni biex tikkritika lill-Gvern, imma ma tiqafx hemm. Tikkritika bl-aħrax ukoll lill-Kunsillieri.

(Ħarġa 66, 20 ta' Diċembru 1865, pp.2-3.)

Kitba dwar każ fejn żewġ uffiċjali tal-pulizija kienu mixlija li sawtu żewġ uffiċjali oħra. L-istess kitba tindirizza lil ċertu Sur Otton li aħjar ma joqgħodx ilablab għalxejn dwar *Il Giurnal Malti*, għax dan jaf jithallas tajjeb minnu.

(Ħarġa 66, 20 ta' Diċembru 1865, p.3.)

L-Istampa Libera - Kitba li tfakkar li d-dritt tal-liberta' ta' l-istampa mogħti mir-Regina, serva biex jinkixfu l-abbużi li jsiru kontra l-poplu u jintalbu d-drittijiet li jisthoqqulna.

(Harġa 66, 20 ta' Diċembru 1865, p.3.)

L-Arlekkini ta' Malta - dwar persuna li ħallset il-multi taż-żewġ ġuvintur li semmejna qabel (ara Harġa 64, 20 ta' Novembru 1865, pp.3-4.) biex joħorġu mill-ħabs.

(Harġa 67, 30 ta' Diċembru 1865, p.3.)

Malta - kitba li tistaqsi għalfejn tneħħa l-Gvernatur.

(Harġa 68, 10 ta' Jannar 1866, pp.2-3.)

Kitba li titlob biex ir-riġment ta' l-artillerija jkun imħarreg aħjar.

(Harġa 68, 10 ta' Jannar 1866, p.3.)

Malta - kritika għall-qagħda ta' Malta taħt il-Gvern Inġliż, li dejjem issir aġar tort tal-mexxejja ta' pajjiżna.

(Harġa 69, 20 ta' Jannar 1866, pp.2-4.)

Kitba li titkellem dwar manegġi u dispotiżmu, din id-darba minn uffiċjali għolja tal-Gvern.

(Harġa 69, 20 ta' Jannar 1866, p.4.)

Il-Flus tal-Kaxxa - kitba li tosserva kif il-flus ta' Malta qed jintefqu għall-kumditajiet tan-nies għolja u mhux għall-bżonnijiet veri ta' Malta. Kitba li tikkritika bl-aħrax lill-Kunsillieri.

(Harġa 69, 20 ta' Jannar 1866, p.4.)

Malta - kitba li titkellem dwar il-Gvernatur li gēj flok Storcks u s-sentiment dwaru f'Malta. F'din il-kitba, dan il-bniedem ma jissemmiex, imma talludi għalih kontinwament.

(Harġa 70, 30 ta' Jannar 1866, pp.2-3.)

Id-Dizonesta' f'Malta - aktar dwar il-hwienet ta' l-ispirti u n-nisa dizonesti li jkunu fihom. Il-htija hija kollha tal-Gvern u l-Gvern u l-Kunsillieri.

(Harġa 70, 30 ta' Jannar 1866, p.3.)

Is-Serq fil-belt - kitba dwar diversi serqiet li saru fil-Belt Valletta fuq diversi hwienet tad-deheb waqt il-lejl. Kritika lill-pulizija li l-ħallilin vili ma nqabdux.

(Harġa 71, 10 ta' Frar 1866, p.3.)

Il-ħajja tagħna mhix żgura - rakkont ta' fatt veru, fejn suldat Inġliż spara bl-azzarin fuq in-nies u mmanka tifel. Kritika lill-Gvern li jippermetti li jsiru abbużi bħal dawn u jibqgħu għaddejjin.

(Harġa 72, 20 ta' Frar 1866, p.4.)

Poeżiji:

Is-Sellum tal-Lantern Maġika - poeżija ffirmata minn *Gagasennu* li tittratta l-Gvern kolonjali, tikkritikah mhux biss fuq il-mod li bih jimxi f'Malta imma wkoll affarijiet li graw f'pajjiżi oħra li jmisshom igibu mistħija lill-Inġliżi

(Harġa 11, 20 ta' Mejju 1864, pp.3-4)

Aħbar tal-Miġja Fis ta' Gvernatur Ġdid għall-Gżira -poeżija ta' kritika għall-gvernaturi l-qodma u tama fil-Gvernatur il-ġdid ta' Malta.

(Harġa 25, 10 t'Ottubru 1864. pp.1-2.)

All the World is a Stage - tikkritika l-ingustizzji li jsiru fis-sistema tal-ġustizzja. Bħala tema tiehu vers minn xogħol ta' William Shakespeare, ħsieb li jkompli jiġi msaħħah fil-poeżija.

(Harġa 27, 30 t'Ottubru 1864. pp.1-2.)

It-Tama tal-Gżira - poeżija ffirmata *Malti*, li tgħid li s-saħta ta' Malta hija l-mibegħda u l-għira. Jekk tneħħi din, ikompli l-artiklu, jkollna l-paċi.

(Harġa 29, 20 ta' Novembru 1864. pp.1-2.)

Fuq l-Ilsiera - poezija li titratta l-qagħda tal-Maltin taħt il-Gvern kolonjali. Il-poezija tikkritika n-nies għolja tal-Gvern u tikkonkludi li aħna l-Maltin bħal ilsiera ta' l-Ingliži.

(Hargha 29, 20 ta' Novembru 1864. pp.3-4.)

Il-Migja ta' Sir H. Storcks hakem ta' Malta u ta' Għawdex: Merħba Bik !!! - merħba u tifhira lill-Gvernatur Storcks tal-gid li għamel. Twissih joqgħod attent mit-*Trianglu* (li kif għedna qabel huma l-Fiskal, il-Kollettur u l-Kontrollur) Jgħidulu:

“jekk taħkimna kif kont l-Isoli,

Minn ġo qalbna ma tmut qatt.” (jirreferi għal Corfu')

(Hargha 30, 30 ta' Novembru 1864. p.4.)

L-Elezzjoni saret - Il-Kunsilliera li ngħid fid-19 ta' Jannar 1865 - issemmi xi kunsilliera li ntgħażlu u l-ideali tagħhom. Il-ġurnal jara min huma u l-kontribut tagħhom f'oqsma oħra.

(Hargha 35, 20 ta' Jannar 1865. pp.1-2.)

Il-Hemm u t-Tjassir tal-Gżira imnissel mill-Impjegati u l-Kbarat Maltin - poezija iffirmata *Lehen tal-Poplu Muġuġh*. It-tema ewlenija ta' dan l-artiklu hija li l-Gvern qed iqarra bil-Maltin u jagħmilhom ilsiera.

(Hargha 37, 10 ta' Frar 1865. pp.1-2.)

Giordmaina - dwar bniedem li sar Maġġur fl-R.M.F.A. u li skond *Il Giurnal Malti*, haqqu jokkupa dan il-post. Il-kittieb iffirma *Lehen il-Pubbliku*.

(Hargha 44, 30 t' April 1865. p.4.)

Thejjija għal Kunsillier Ġdid għall Gżira ta' Għawdex lill-Poplu Għawdxi - isemmi kif il-Kunsilliera jippruvaw jagħmu lill-poplu bil-wegħdiet imma dan ikun kollu kliem fieragħ.

(Hargha 45, 10 ta' Mejju 1865. pp.1-2.)

Il-Garibaldini u l-Antipasti Maltin: Frieħ t'Għożżieb bla Skola - tghajjira lill-Garibaldini li qed jichdu l-fidi tagħhom u tal-Maltin għall-partit politiku tagħhom. (Harġa 49, 20 ta' Ġunju 1865. pp.1-2.)

Il-Lussu kbir tal-Gżira ta' Malta - kritika għan-nies li jiddandnu u li jsejnhom il-"petiti" u li allavolja bil-paga ċkejka jiddandnu. (Harġa 50, 30 ta' Ġunju 1865. pp.1-2.)

Is-Supplikanti Nisa fil-ħwienet l-aktar fl-Erbat Ibliet u fil-Furjana - poeżija li tkompli tibni fuq dak li tghid silta oħra: *Ir-Rovina ta' l-Irgiel Miżżewġa fil-ħwienet ta' L-ispirti immexxjin minn nisa ta' ftit unur* (Harġa 50, 30 ta' Ġunju 1865. p.4.) L-artiklu jagħti t-tort lill-Gvern għat-tixrid ta' ċerti vizzji. (Harġa 51, 10 ta' Lulju 1865. p.1.)

Il-Kunsillieri u s-Sanita' mat-tobba ilkoll kemm huma - poeżija ta' kritika għad-dizorganizzazzjoni li biha qed titmexxa l-kwarantina u s-saħħa mill-Gvern. (Harġa 54, 10 t' Awwissu 1865, p.1.)

Il-Għażż u l-Għera mas-Sinjuri Deputazioni - kritika li tkompli żżid ma' dik ta' l-istess harġa, Pagna 1. Aktar kritika lill-awtoritajiet responsabbli mill-kwarantina u s-saħħa. (Harġa 54, 10 t' Awwissu 1865, p.4.)

It-Tobba u l-Ispizjara Kollha - kritika lit-tobba, li mhumiex kapaċi, li jqarrqu li tort tat-traskuraġni tagħhom hawn hafna inkwiet u tbatija fil-gżira. (Harġa 55, 20 t' Awwissu 1865, p.1.)

Masu qatgħulu mniehru - poeżija dwar digriet li sar u sfratta. Nassumu li "Masu" huwa xi persuna importanti fl-amministrazzjoni ta' dak iż-żmien. (Harġa 58, 20 ta' Settembru 1865, pp.1-2.)

L-Ispjuni f'Malta - poezija li tittratta l-prezenza ta' spjuni f'Malta, li hemm hafna min jilgħabha ta' habib imma jagħmel il-ħsara minn taht.

(Harġa 59, 30 ta' Settembru 1865, p.4.)

Il-Miġja u l-Mawra ta' Malti bħalna li ilu nieqes tletin sena minn Malta - poezija li tittratta l-qagħda politika ta' Malta, li fiha din il-persuna tosserva nuqqas ta' xogħol, kera għolja, il-kolera u l-gvern dispotiku. Dan il-bniedem itemm il-poezija billi jahlef li f'Malta ma jigi lura qatt iżjed.

(Harġa 60, 10 t' Ottubru 1865, pp.1-2.)

In-Negozjanti tal-Qamħ - dwar l-aġir tan-negozjanti tal-qamħ f' Malta u s-serq li qed jisirqu lill-poplu.

(Harġa 64, 20 ta' Novembru 1865, pp.1-2.)

Is-Sena 1865 - Poezija li tħares lejn tmiem is-sena b'nota ta' tama dwar il-futur ta' *Il Giurnal Malti*, iżda fl-istess ħin qalb kemmxajn maqtugħa. Harsa wkoll lejn l-avvenimenti politiċi ewlenin ta' din is-sena.

(Harġa 67, 30 ta' Diċembru 1865, pp.1-2.)

Is-Sena 1866 - tgergir kontra l-Gvernatur, u nota pessimista għal Malta, peress li ċ-ċans li nkunu aħjar huwa żgħir, għax, kif jgħid l-artiklu, il-Gvernaturi huma kollha ta' ġens wiehed u ma fihomx x'tagħzel.

(Harġa 68, 10 ta' Jannar 1866, p.2.)

Malta - poezija li titkellem dwar is-sbuħija ta' Malta, fosthom il-fidi qawwija tagħna. Titkellem ukoll dwar il-kruha tagħha, fosthom il-fatt li għandha tmexxija mill-aġar li qed tagħmlilha hafna ħsara.

(Harġa 71, 10 ta' Frar 1866, pp.1-2.)

Djalogi:

Taħdita bejn Bertoldu u Bertoldinu - djalogu iffirmat minn Gagasennu. Għandu bħala tema tal-gvern taż-żmien u l-qerq li fihom huwa involut.

(Hargha 10, 10 ta' Mejju 1864, p.4)

Taħdita bejn Bertoldu, Bertoldinu u s-Surmastru tiegħu - djalogu iffirmat minn Gagasennu u li jkompli fuq dak li deher f'Hargha 10 (ara fuq). Għandu bħala tema tal-gvern taż-żmien u l-qerq li fihom huwa involut.

(Hargha 11, 20 ta' Mejju 1864, p.4)

Taħdita bejn Salvu u Peppu - issemmi serqa ta' biċċa tal-baħar minn Tas-Sliema. Is-silta tirrakkonta fatti kif graw u tikkritika lill-pulizija u kif mhi qiegħda tagħmel xejn biex tiżgura s-sigurta' ġewwa pajjiżna.

(Hargha 13, 10 ta' Ġunju 1864, pp.3-4.)

Artiklu li jingħaqad mal-lista twila ta' artikli li jikxfu abbużi li jagħmlu l-Ingliżi biex jinkixfu l-għarukażijiet tagħhom. Isemmi graġja meta xi nies Ingliżi dahhlu l-klieb tagħhom fil-funtana tal-Mall, u meta dehrilhom ħarguhom u telquhom qalb in-nies. Peress li bdew anke jxarrbu n-nies lebsin pulit, *Il Giurnal Malti* jgħid li kieku l-kelb kien tal-Maltin kienu jeħlu multa, imma għax Ingliżi hadd ma kellimhom. Kritika ħarxa lill-amministrazzjoni ingusta.

(Hargha 20, 20 t' Awwissu 1864, p.2.)

Viva l-Pulizija ta' Malta - jirrakkonta serqa fejn hallilin fetħu dar, dahlu fil-ħanut biswit, u serqu kulma ġie għal idejhom. Kritika ħarxa lill-pulizija li mhux talli ma qabditx il-hallilin talli lanqas sabet irkaptu ta' dan il-każ. Tgħid li aġir bħal dan jinkoraggixxi l-kriminali jkomplu jisirqu u jagħmlu dizordni.

(Hargha 20, 20 t' Awwissu 1864, p.2.)

Taħdita bejn Girgor mill-Mosta u Peppu ta' Majsi minn Hal Luqa - taħdita li ssemmi ġrajjet kurrenti taż-żmien, bħall-bidla fil-Gvern. It-taħdita ssemmi wkoll li dawk li kienu kontra Sir Gaspru, jew Gaspar le Marchant, saru ħbieb ta' Sir Henry Storcks.

(Hargha 67, 30 ta' Dicembru 1865, pp.2-3.)

Artikli:

Il-Festi tal-Milied - deskrizzjoni ta' kif saru l-festi tal-Milied li għadu kif għadda f'diversi lokalitajiet importanti madwar Malta, fosthom il-Belt Valletta, Bormla, il-Birgu u l-Isla.

(Harġa 1, 5 ta' Jannar 1864, p.6.)

San Pawl - isemmi l-importanza li jsiru t-tifkiriet ta' dawn il-festi. Jagħti deskrizzjoni ta' kif saru l-festi ta' San Pawl fil-Belt Valletta.

(Harġa 5, 15 ta' Frar 1864, p.33)

Il-Karnival - artiklu li juri l-biża' li l-festi tal-Karnival jispiċċaw fix-xejn minħabba partecipazzjoni dejjem tonqos tan-nies.

(Harġa 5, 15 ta' Frar 1864, p.38)

Diżgrazzja - Jissemma inċident li seħħ waqt il-festa ta' San Pawl fil-Belt Valletta, meta bniedem waqa' minn fuq ċinta għal isfel u miet ftit wara li rċieva s-Sagramenti Mqaddsa.

(Harġa 5, 15 ta' Frar 1864, p.38)

Via Crucis - riferenza għal kemm il-poplu tagħna huwa reliġjuż u l-qima li wera waqt li saret il-*Via Crucis* u jirreferi għall-quddiesa li saret mir-Rev. Ludovik Mifsud Tommasi f'Bormla. L-artiklu jfaħħar ukoll il-kelmtejn tiegħu.

(Harġa 8, 15 ta' Marzu 1864, p.62.)

Aħbar Ġdida - kitba li tilmenta mill-fatt li l-Ghawdxin iridu Isqof għalihom u b'għemilhom qed iwaqqgħu id-drittijiet tal-Maltin.

(Harġa 11, 20 ta' Mejju 1864, p.2)

San Ġwann - artiklu li jiddeskrivi kif kienet tiżvolgi ruħha l-festa. Tinstema' nostalgija peress li hemm xi drawwiet li qegħdin jinqatgħu. L-artiklu jfakkar li din hija l-festa tal-kavallieri. Jirrakkonta x'kien isir fi żmien il-Kavallieri, ifaħħar il-preparamenti li qed isiru, u jsaħħaħ dak li qal qabel.

(Hargha 14, 20 ta' Ġunju 1864, p.3.)

Artiklu bla titlu dwar kif l-Għawdxin, fix-xewqa tagħhom li jkollhom l-sqof għalihom, kitbu ittra favur il-Gvern kolonjali. Pero', il-kittieb ikompli jshaq li anke jekk ikun hemm, l-Isqof t'Għawdex jibqa' sugġett għal dak ta' Malta.

(Hargha 14, 20 ta' Ġunju 1864, p.3.)

L-Imnarja - artiklu interessanti li jiddeskrivi d-drawwiet ta' dan iż-żmien. Isemmi d-daqq, iż-żfin u l-ferħ li kien ikun hawn. Jirakkonta wkoll kif din il-festa kienet issir fi żmien il-Granmastri. Dan kollu spiċċa, jgħid l-istess artiklu, u ma fadal xejn. Fuq kollox, hemm thassib dwar x'għad irid isir minn din il-festa.

(Hargha 15, 30 ta' Ġunju 1864, p.4.)

Il-Festa ta' San Duminku tal-Belt - deskrizzjoni u tifhir lil San Duminku u l-festa li saret għall-unur tiegħu. Issemmi inkonvenjent: wieħed mill-kapijiet tal-kunvent beda jdur madwar il-ġuvintur, u beda jstieden kummenti mhux tant sbieħ. Il-gazzetta tgħid li aġir bħal dan iqajjem disprezz u mibegħda mhix f'lokha, u tajjeb li n-nies ta' San Duminku jipprovaw jagħmlu bħal ta' San Pawl f'dan ir-rigward, jekk iridu jgawdu r-rispett li huwa dejjem mixtieq.

(Hargha 19, 10 ta' Awwissu 1864, pp.3-4.)

Il-Festa ta' Santu Wistin - ifaħħar l-inizjattiva u l-brija imma tmaqdar l-aġir ta' nies wara l-bieb tal-knisja li bdew jagħmlu minn kollox biex jisfrattaw is-solennitajiet ta' ġewwa l-knisja.

(Hargha 22, 10 ta' Settembru 1864. p.4.)

Artiklu li jittratta affarijiet reliġjużi u jorbothom xi ffit max-xena politika: Malta u Għawdex saru żewġ djoċesi separati skond aħbar mhux offiċjali tal-Vatikan. Il-kittieb jgħid li l-Għawdxin għandhom għax iħobbu lill-Papa għax għabuha żewġ. L-artiklu jtenni l-istennija għal aktar aħbarijiet uffiċjali.

(Hargha 24, 30 ta' Settembru 1864. pp.2-3.)

Il-Knisja ta' San Publiju - tirrakkonta t-titijib u s-sebbiħ tal-Knisja ta' San Publiju fil-Florjana. Jissemma t-tberik ta' inkwatru ġdid mill-Isqof Pace Forno, li saret grazzi għall-benefatturi.

(Harġa 24, 30 ta' Settembru 1864. p.3.)

Għawdex - Tithabbar l-ghażla ta' l-Isqof ta' Għawdex. Tifhir lill-Papa Piju IX. L-artiklu jsemmi l-fatt li bosta qassisin Għawdxin qabel ġieli ma setgħux jiġu ordnati minhabba li ma setgħux jiġu Malta.

Wara l-kitba hemm kwartina li tlaħham is-sentiment li *Il Giornal Malti* għandu lejn il-Papa.

(Harġa 26, 20 t'Ottubru 1864. p.4.)

Bla titlu - kitba li titkellem dwar il-festi tat-22, it-23 u l-24 tax-xahar li saru f'Għawdex u li marru tajjeb. L-artiklu ftit fih dettalji dwar in-natura ta' dawn il-festi.

(Harġa 27, 30 t'Ottubru 1864. pp.2-3.)

Għawdex - rakkont ta' ġrajjet festivi marbutin mal-festi ta' l-Għoti tal-Pussess ta' L-Isqof il-ġdid fil-gżira Għawdxija.

(Harġa 28, 10 ta' Novembru 1864. p.2.)

Il-Festa tal-Kunċizzjoni Immakulata fil-Knisja Titulari tagħha tal-Belt Cospicua nhar it-8 ta' Diċembru 1864 - tfahhar il-festa ta' ġewwa l-knisja, l-orkestra li daqqet fuq il-mużika tas-Surmast Bugeja, għad li miet. Insibu deskrizzjoni tal-purċissjoni, it-tiżjin u l-briju.

(Harġa 31, 10 ta' Diċembru 1864. p.3.)

Bniedem li jaqleb ir-reliġjon: Artiklu ta' kritika fuq min jaqleb ir-reliġjon, l-aktar għall-imhabba ta' mara.

(Harġa 33, 30 ta' Diċembru 1864. p.2.)

Il-Festa tal-Milied - kitba li turi kemm kulhadd qed jonora u jiċċelebra mill-aħjar li jista' l-festi tal-Milied.

(Harġa 33, 30 ta' Diċembru 1864. p.4.)

San Kalċidonju tal-Furjana - kitba li tirrakkonta l-attivitajiet li qed isiru fil-Furjana b'rabta mal-festi tal-Karnival.

(Harġa 38A, 28 ta' Frar 1865. pp.3-4.)

Il-Festa ta' San Ġużepp ta' l-Imdina - deskrizzjoni tal-festa, tiżjin fil-knisja u fit-toroq u tal-loghob tan-nar. Tifhira xierqa lill-organizzaturi minn dan il-ġurnal.

(Harġa 41, 30 ta' Marzu 1865. p.2.)

Il-Festa tal-Ġimgħa l-Kbira - rakkont ta' kif marru ċ-ċelebrazzjonijiet tal-Ġimgħa l-Kbira f'diversi parroċċi tal-Belt.

(Harġa 43, 20 t' April 1865. p.3.)

Il-Festa tal-Patroċinju tal-Patrijarka San Ġużepp imfakkar solennement fit-Tlitt Ibliet - deskrizzjoni dettaljata ta' kif saru l-festi ġewwa Bormla, Birgu u l-Isla.

(Harġa 45, 10 ta' Mejju 1865. p.3.)

Il-Festa ta' San Vinċenz Imfaktra fil-Parroċċa u l-Matriċi tar-Rev. V. Padd - deskrizzjoni ta' din il-festa fil-Knisja tad-Dumnikani fil-Belt.

(Harġa 46, 20 ta' Mejju 1865. p.2.)

Hal Gharghur - issemmi s-solennita' ta' San Ġużepp f'Hal Gharghur.

(Harġa 46, 20 ta' Mejju 1865. p.2.)

Il-Festa tal-Madonna tal-Ġuvintur - tifhir għal kif marret il-festa, li saret fil-kunvent tal-Patrijiet Tereżjani f'Bormla. Jinghata taghrif dwar il-festa, il-panigierku u t-tiżjin

(Harġa 47, 30 ta' Mejju 1865. p.3.)

Ta' Liesse - tifhir għall-organizzaturi ta' din il-festa għax marret tajjeb ħafna.
(Harġa 52, 20 ta' Lulju 1865. p.4.)

Is-Solennita' tal-Madonna tal-Karmnu - rendikont ta' kif marru l-festi ta' din is-solennita' fil-Belt. Il-gurnal josserva li l-festi marru tajjeb ħafna, anke forsi biex johlq kuntrast ma' dak li ġara s-sena l-oħra.
(Harġa 52, 20 ta' Lulju 1865. p.3.)

Il-Vitorja - rakkont dettaljat tal-festa ta' Marija Bambina fin-Naxxar. Insibu dettalji tat-tiżjin tal-knisja, tat-toroq, iċ-ċelebrazzjonijiet fil-knisja u baned, fost l-oħrajn.
(Harġa 57, 10 ta' Settembru 1865, pp.1-3.)

Malta - Id-Daqq tal-Qniepen - dwar ittra pastorali ta' l-Isqof Pace Forno li pprojbixxiet id-daqq tal-qniepen f'diversi okkażjonijiet, bħall-Vjatku u f'ċerti festi. Jissemew reazzjonijiet oħra għal dan, imma *Il Giurnal Malti* jgħid: "Il-knisja m'għandha qatt tiflew il-privileġġi tagħha."
(Harġa 62, 30 t' Ottubru 1865, p.2.)

Il-Kolera f'Malta - ahbar li t-tixrid tal-kolera kważi waqaf għal kollox. *Il Giurnal Malti* jispera li f'tit żmien ieħor l-Isqof ikun jisa' jintona t-*Te Deum* bħala radd ta' ħajr lil Alla.
(Harġa 62, 30 t' Ottubru 1865, p.3.)

Il-Festa ta' San Pawl - kitba li ssemmi kif din id-darba l-festa ta' dan il-qaddis ħabtet f'Sibt il-Karnival, imma l-poplu xorta ma naqasx mid-devozzjoni għal din il-festa tant importanti.
(Harġa 72, 20 ta' Frar 1866, p.3.)

Poeziji:

Tifhira - poezija ta' Richard Taylor li tfahhar il-jum tat-twelid ta' Marija Santissima, lil Alla li ħalaqha, u lill-Papa. Poezija li tikkundanna lill-eretiċi.

(Harġa 31, 10 ta' Diċembru 1864. p.4.)

Stedina lis-Socġi għal Nhar il-Milied - poeżija li tfaħħar din il-festa tant għażiża.

(Harġa 32, 20 ta' Diċembru 1864. p.2.)

Il-Messija: Il-kbir jum tat-Twelid Imqaddes ta' Sidna Ġesu' Kristu ta' Richard Taylor. Poeżija li tfaħħar il-ġrajja tal-Milied u s-sbuħija ta' din il-festa tant għażiża għalina.

(Suppliment għal *Il Giornal Malti*, Harġa 32, 20 ta' Diċembru 1864.)

Is-Sena t-Tajba lis-Socġi Kollha għall-bidu ta' l-1865 - poeżija ta' xewqat sbieħ lil kulhadd: poeżija li ssemmi nies għolja u importanti u tixtiqilhom is-sena t-Tajba.

(Harġa 33, 30 ta' Diċembru 1864. pp.1-2.)

It-Taqtigh u l-Mewt ħarxa ta' l-Innoċenti f'Betlem ta' Ġuda ta' Richard Taylor - poeżija bi sfond reliġjuż li tirrakkonta l-ġrajja biblika tal-qtil ta' l-Innoċenti

(Harġa 34, 10 ta' Jannar 1865. pp.1-2.)

Ta' kull Qassis Ġdid li qaddes l-ewwel jum ta' l-ewwel quddiesa - 25 ta' Dicembru 1864 - Poeżija oħra reliġjuża ta' Richard Taylor li ssemmi kemm hija sabiħa x-xorti ta' kull qassis li permezz tiegħu jitwasslu s-Sagramenti lil tant u tant nies.

(Harġa 34, 10 ta' Jannar 1865. p.2.)

Il-Kbir Jum ta' l-Appostlu Missierna San Pawl Nawfragju - Poeżija akrostika miktuba minn Richard Taylor li tittratta l-festa ta' San Pawl Appostlu u l-importanza ta' din il-festa għalina bħala Nsara.

(Harġa 37, 10 ta' Frar 1865. p.3.)

Stedina għall-Karnival tas-Sena 1865 - poeżija b'ton brijuż li titfa' dawl fuq id-drawwiet tal-Karnival taż-żmien. Pero', il-poeżija tirreferi għall-maskri mhux biss tal-Karnival imma ta' l-ipokrisija ta' xi gazzetti, bħal *Mediterraneo* u *Stenterello*:

“Kull min il-maskra qala’,
Huwa l-ġharef l-aktar kbir.”

(Harġa 38, 20 ta' Frar 1865. p.1.)

Il-Festa ta' San Pawl Nawfragju, festa popolari għall-Maltin mill-kbir saż-żgħir fl-10 ta' Frar 1865. Dettalji tal-festa ta' San Pawl, kummenti fuq it-tiżjin, il-knisja, id-deheb, il-baned u fuq kolloxx il-fidi qawwija li ma jirbħilna għaliha hadd.

(Harġa 38, 20 ta' Frar 1865. pp.2-3.)

L-Aħħar Jum tal-Karnival - poeżija b'tema festiva li fiha deskrizzjoni tal-Karnival. Tikkritika l-frugħa li din il-festa ġġib magħha, l-maskra ta' l-ipokrisija li kulhadd jilbes.

(Harġa 38A, 28 ta' Frar 1865. p.1.)

Thejjija għal San Ġorġ - poeżija li tagħti harsa lejn l-avvenimenti ewlenin tas-sena liturġika tagħna, bħar-Randan, l-Għid u San Girgor. Issa waslet ukoll il-festa ta' San Ġorġ, li skond il-poeżija timmarka fażi ġdida fis-sena, dik tal-festi.

(Harġa 43, 20 t' April 1865. pp.1-2.)

Il-Festa tal-Milied - poeżija ta' burdata ferrieħa bi thejjija għall-festi tal-Milied.

(Harġa 66, 20 ta' Dicembru 1865, p.1.)

Artikli:

Lill-Hbieb tagħna - josserva li kien hawn hafna s'issa li fixkel ix-xandir ta' ġurnali bil-Malti. Huwa indirizz lill-qarrejja tal-ġurnal, u jghid li l-ghan ta' *Il-Ġurnal Malti* hu li :

1. Jgħaddi lill-poplu 'il quddiem;
2. Jikkuntenta lil kulhadd u ma joffendi lil hadd.

Jitkellem ukoll dwar is-sid u minn fejn jiġi stampat *Il Giornal Malti*. Jiddeskrivi wkoll it-taqsimiet li se jkun fih dan il-ġurnal. Jghid li dan il-ġurnal se jkun fih:

- Rumanzi Storiċi biex ixerred it-tagħlim.
- Tifkiriet fuq pajjiżna: Kitbiet li illum niddefinixxuhom aħjar bħala grajjiet kurrenti u li jittrattaw grajjiet madwar id-dinja u l-qofol ta' l-attenzjoni tas-Seklu Dsatax;
- Tagħrif fuq ix-xjenzi, jew tagħrif dwar invenzjonijiet u snajja';
- Mogħdija taż-żmien, jew kitbiet ta' interess ġenerali;
- Korrispondenzi, jew reazzjonijiet għal ittri li l-editur ikun irċieva.

(Harġa 1, 5 ta' Jannar 1864, p.1.)

Korrispondenza - jirreferi għall-ittri tas-Sinjura Ġannina, B.G. u G.G.C. L-editur jieħu hsieb ifakkar ukoll xi regoli li *Il Giornal Malti* iżomm bħala essenzjali meta xi hadd jikteb ittra.

(Harġa 1, 5 ta' Jannar 1864, p.7.)

In-Navi l-Ġdida jirreferi għal vapur ġdid li ġie inawgurat f'dawn il-ġranet.

(Harġa 2, 15 ta' Jannar 1864, p.9.)

Maltemp Qawwi - kummenti dwar it-temp ikrah li gżiritna raw f'dawn l-aħħar jiem.

(Harġa 2, 15 ta' Jannar 1864, p.14.)

Korrispondenza - twegiba lis-Sur Feliċ illi mid-dehra talab li *Il Giornal Malti* jistampa poeziji u materjal simili, haġa li l-ġurnal se jagħmel ma jdumx.

(Harġa 2, 15 ta' Jannar 1864, p.16.)

Korrispondenza - tweġiba lil diversi kitbiet ta' inkoraġġament minn diversi qarreja. L-istess kitba ma ssemmix ismijiet ta' korrispondenti, imma titlob li min jista' jipprovi lil *Il Giurnal Malti* gazzetti ta' barra biex minnhom jittiehdu affarijiet li jistgħu isebbħu dan il-ġurnal.

(Harġa 3, 25 ta' Jannar 1864, p.23.)

Żball - artiklu qasir li jgħid li *Il Giurnal Malti* ma rċevix il-Harġa Numru 3 ta' *Ix-Xitan iz-Zopp*, imma minflok irċieva n-numru 2. Il-fatt li avviż bħal dan deher fil-ġurnal jagħtina x'naħsbu ħafna.

(Harġa 7, 5 ta' Marzu 1864, p.53.)

Artiklu bla titlu li jgħid li *Il Giurnal Malti* minn issa 'l quddiem se jkun imqassam mod ieħor u se jkun fih erba' paġni u mhux tmienja.

(Harġa 9, 25 ta' Marzu 1864, p.72.)

Malta, artiklu bla titlu li juri l-fehma ta' *Il Giurnal Malti* li jgħid li aħjar jitkellem fuq l-ingustizzji li qed isiru f'pajjiżna milli jxerred ir-rumanzi. Għalhekk, mhux se jidhru aktar rumanzi f'dan il-ġurnal.

(Harġa 10, 10 ta' Mejju 1864, p.2.)

Avviż - Javża li għall-gazzetta *Ix-Xitan iz-Zopp*, Richard Taylor mhux risponsabbli għajr sad-disa' numru.

(Harġa 10, 10 ta' Mejju 1864, p.4)

Aħbar lid-Dinja Kollha - dwar serqa vili. Il-kittieb, li jiffirma *Bertoldu*, jgħid li l-halliel ma seraqx biss dak li sab taħt idejh, imma l-pajjiż kollu għax l-ghassa li kien hemm fil-post m'għamlitx id-doveri tagħha.

(Harġa 11, 20 ta' Mejju 1864, p.2)

Aħbar dwar inċident li seħħ fi Tripli fil-1 ta' dan ix-xahar meta maħżen mimli porvli ħa n-nar, u l-isplużjoni qatlet xi mija u ħamsin ruħ.

(Harġa 12, 31 ta' Mejju 1864, p.2.)

Artiklu li jittratta l-anniversarju minn meta l-Papa preżenti tela' fuq it-tron tiegħu. (Illum nużaw l-espressjoni ħa l-Pontifikat.)

(Harġa 16, 10 ta' Lulju 1864, p.4.)

Artiklu li jħabbar il-mewt ta' Surmast tal-Kalligrafija ġewwa l-Universita' Rjali ta' Malta. Halla fondazzjoni biex tkun tista' tithallas il-ħsara u l-manutenzjoni fuq l-istatwa ta' San Pawl li tinstab ġewwa Selmun.

(Harġa 16, 10 ta' Lulju 1864, p.4.)

Avviż dwar serqa li saret minn karru tal-frott. Is-sewwieq għaraf wiehed mill-ħallilin u b'hekk inqabdu.

(Harġa 18, 30 ta' Lulju 1864, p.3.)

Tissemma l-aħbar tal-mewt ta' tifla ta' ħames snin li ġrat wara li waqgħet mill-għoli.

(Harġa 18, 30 ta' Lulju 1864, p.3.)

Thabbira tal-wasla tal-vapur *Arno* f' Port il-Kbir.

(Harġa 18, 30 ta' Lulju 1864, p.3.)

Tithabbar l-għarqa ta' vapur *Corinthian* viċin Vienna.

(Harġa 18, 30 ta' Lulju 1864, p.4.)

Silta li tirrakkonta kif seħħ serq ta' merkant u r-rikatt li sofra.

(Harġa 18, 30 ta' Lulju 1864, p.4.)

Varjeta' - Ċajta intenzjonata li tinftiehem b'doppju sens: il-ġurnal jitkaża b'dak li qalet wahda sinjura, imma waqt li jagħmel dan qiegħed ixandar l-istess kliem.

(Harġa 19, 10 t' Awwissu 1864, p.4.)

Artiklu li jsemmi każ ta' meta suldat spara fuq surġent u qatlu.

(Harġa 20, 20 t' Awwissu 1864, p.2.)

Thabbira tal-mewt ta' Calcidonio Parnis.

(Harġa 20, 20 t' Awwissu 1864, p.4.)

Kurżita' :miet ftit żmien ilu raġel li kellu mija u sentejn f' Bilbeo, ġewwa Spanja.

(Harġa 20, 20 t' Awwissu 1864, p.2.)

Thabbira ta' l-effetti ta' uragan fil-port ta' Danubio.

(Harġa 20, 20 t' Awwissu 1864, p.2.)

Thabbira tal-mewt ta' Kanonku Don Filippo Amato D.D.LL.D., Vigarju ta' l-Isqof.

(Harġa 22, 10 ta' Settembru 1864. p.4.)

Għaġeb - Kitba dwar tifel nanu twil biss 25 pulzier, 42 pulzier ohxon u jiżen 132 libbra.

(Harġa 22, 10 ta' Settembru 1864. p.4.)

L-eżekuzzjoni tal-mewt tas-suldat John Burns - rakkont ta' suldat li wara li ngħata l-Grizma ta' l-Isqof direttament mill-Isqof Pace Forno, ġie mogħti l-forka.

(Harġa 23, 20 ta' Settembru 1864. p.1.)

Artiklu li jsemmi li fit-tlett tax-xahar li għadda daħal f'Port il-Kbir vapur li fuqu kien hemm il-Prinċep Luciano Murat, il-Prinċipessa Carolina, il-Prinċipessa Anna u l-Prinċep Luigi.

(Harġa 23, 20 ta' Settembru 1864. p.2.)

Thabbira li fis-27 ta' dan ix-xahar, sehhet il-mewt ta' C. Don Filippo Amato Arcidiacono. Mibki minn hafna nies, l-ahhar tislina saritlu bl-akkompanjament tas-Surmast Bugeja *a piena orchestra*.

(Hargha 24, 30 ta' Settembru 1864. p.2.)

Artiklu li jhabbar is-sejba tragika ta' tifel mgharraq go bir.

(Hargha 24, 30 ta' Settembru 1864. p.3.)

Kitba li ssemmi kif saret gustizzja fuq il-qattiel ta' Latour u kif dan baqa' sa l-ahhar jirrifjuta r-religjon.

(Hargha 24, 30 ta' Settembru 1864. p.4.)

Kitba li tirrakkonta kif kaptan ta' gifen kellu kuntatt ma' gifen iehor. It-tieni gifen ma kellux intenzjonijiet tajba, u dan juri dettalji tat-tbahhir.

(Hargha 24, 30 ta' Settembru 1864. p.4.)

Fatt ta' Kelb Bniedem - tirreferi ghall-gazzetta *Times* ta' Londra: halliel jidhol taht is-sodda ta' zewg gharajjes. Wara li hasbuh il-kelb taghhom li dahal taht is-sodda, u raqdu rashom mistrieha, il-halliel hareg, seraq kulma sab jghodd ghali u baqa' mistohbi sa filghodu, meta telaq 'il barra bla xkiel.

(Hargha 24, 30 ta' Settembru 1864. p.4.)

Ghal Min Jaqra - twissija lill-qarrejja biex joqogħdu attenti ghall-hbieb li jaslu. Kitba li tghid ftit imma li tinsinwa hafna, l-aktar jekk taraha fid-dawl ta' kitbiet ohra u t-ton li jieħdu.

(Hargha 26, 20 t'Ottubru 1864. p.3.)

Ahbar - kitba dwar raġel twil biss ghaxart ixbar.

(Hargha 26, 20 t'Ottubru 1864. p.4.)

Un Pulito Avvertimento - kitba qasira bit-Taljan, waħda mill-ftit, fejn *Il Giurnal Malti* titlob ċertu tali, li l-identita' tiegħu tibqa' misteru għalina, biex ma jkomplix jiffrekwenta ċertu mara, msemija hija wkoll b'laqam li mid-deher kien magħruf f'dan iż-żmien, f'ċertu sighat fit-tard, għax inkella l-gurnal jesponih għall-pubbliku.

(Harġa 26, 20 t'Ottubru 1864. p.4.)

Avviż Ġenerali - kitba li tiddekrivi x'se jkun fih *Il Giurnal Malti* tal-harġa li jmiss. Jistieden in-nies biex jixtru dan il-gurnal ħalli jkollu aktar saħħa u jkun jista' jissebbah, jgħid l-artiklu.

(Harġa 27, 30 t'Ottubru 1864. p.4.)

Thabbira tal-mewt tal-Monsinjur Ex-Arcisqof ta' Rodi u Isqof ta' Malta Don Publio Maria de Conti Sant fl-ghomor ta' 85 sena.

(Harġa 27, 30 t'Ottubru 1864. p.3.)

Kitba li ssemmi serqa ta' deheb minn fuq wieħed fuq il-Monti. Rapport dettaljat ta' kif saret is-serqa u l-kumplott tal-ħallilin.

(Harġa 28, 10 ta' Novembru 1864. p.2.)

Aħbar tan-Niket - kitba iffirmata *Lehen il-Poplu Kollu* li thabbar b'niket il-mewt ta' Don Carlu Aquilina Arcipriet tal-Belt Vittoriosa.

(Harġa 37, 10 ta' Frar 1865. p.3.)

Il-Kbir Funeral li sar lill-Mejjet Arcipriet Don Carlu Aquilina fil-Knisja tad-Dumnikani tal-Belt Vittoriosa fl-14 ta' Frar 1865 - deskrizzjoni ta' dan il-bniedem, u tal-preparamenti għall-funeral tiegħu u wara kif sar il-funeral. L-artiklu jfahħar lil dan il-bniedem għall-gid li għamel.

(Harġa 38, 20 ta' Frar 1865. p.4.)

Avviż l-is-Socċji - artiklu li jsemmi li l-kumpannija tat-teatrin *L'Armonia* kriet dar akbar. L-artiklu jqajjem il-kwistjoni ta' l-edukazzjoni li hija tant meħtieġa għall-poplu tagħna.

(Harġa 38, 20 ta' Frar 1865. p.4.)

Aħbar tal-Viżtu - thabbira tal-mewt tas-Sur Vincenzo Dimech, prokuratur Legali.

(Harġa 40, 20 ta' Marzu 1865. pp.3-4.)

Disgrazzja Kbira - jaqa' saqaf ta' maħžen mimli porvli, jordom tahtu xi haddiema u joqtol wieħed minnhom.

(Harġa 40, 20 ta' Marzu 1865. pp.4-5.)

Erba' Kelmiet lil min irid jisma' - tifhira miftuħa lil dawk kollha li huma verament patrijotti Maltin, mhux bil-kliem. Bħala eżempju hemm in-nies li jagħmlu l-karita' ma' min ikunu jistghu. Jissemma t-Tabib Carmelo Borg, li jgħin kif jista'.

(Harġa 41, 30 ta' Marzu 1865. p.3.)

Avviż lill-Pubbliku - kitba li tiġbed attenzjoni għal fatt li ġara f'ċimiterju ewlieni, fejn dfin li sar ma ġiex irregistrat fid-dokumenti. Iffirmat *L-Ajru għandu Ghajnu, Il-Hajt għandu widintu*. Aktar dwar ir-rwol ta' dan il-ġurnal li jikxef abbużi li ssoltu jgħaddu bla ma hadd ikun jaf.

(Harġa 41, 30 ta' Marzu 1865. p.4.)

Avviż lill-Pubbliku - avviż li jgħid li min ma jkunx għadu hallas il-ġurnal se jgħibulu ismu fil-harġa li jmiss. Mod pjuttost effettiv kif timbarazza lill-abbonati sabiex iġġegħelhom ihallsu fil-hin.

(Harġa 43, 20 t' April 1865. p.4.)

Avviż lis-Socji - il-ġurnal jitlob skuża lis-soċji talli dan il-ġurnal ma deherx fiż-żmien. Jgħid li għamel hekk biex ikunu jistgħu jiġu inklużi kummenti dwar il-festa ta' San Publiju fil-Furjana. L-istess artiklu jsemmi wkoll li l-festa kienet ippreparata tajjeb, u jilmenta biss għall-fatt li l-poplu ma fehem xejn la mis-sunett u lanqas mill-panigierku, li għad li saru tajjeb ħafna, u l-ġurnal ifaħhar l-isforzi, dan ma kinux milħuqa mill-poplu għax saru bit-Taljan.

(Harġa 44, 30 t' April 1865. p.4.)

Nekroloġija - tħabbira tal-mewt tal-Konti Vincenzo Manduca, u tifhir mod speċjali għax kien patrijotta kbir.

(Harġa 45, 10 ta' Mejju 1865. p.4.)

Nekroloġija - tħabbira tal-mewt tal-Konti V. Manduca.

(Harġa 46, 20 ta' Mejju 1865. p.2.)

Artiklu li jgħid li fil-harġa li jmiss mhu se jidher xejn fuq dak tad-deheb li semmejna qabel (Ara Harġa 46, 20 ta' Mejju 1865. p.2. fit-taqsima ta' kitbiet ta' polemika u pika.)

(Harġa 47, 30 ta' Mejju 1865. p.4.)

Aħbar tan-Niket - tħabbira tal-mewt ta' Maria Albanese Azzopardi, magħrufa għall-onesta' tagħha. F'Bormia l-festi li normalment isiru għas-solennita' ta' Għid il-Hamsin mhux se jsiru bħas-soltu bħala luttu.

(Harġa 48, 10 ta' Ġunju 1865. p.4.)

San Ġiljan - dwar affarijiet amorużi illeċiti li qed isiru f'San Ġiljan. *Il Giornal Malti* javża lir-raġel ta' ċerta Sinjura Żaža biex joqgħod attent għal ċertu Sur F. u ċertu imġieba ta' martu ma' dan l-imsemmi.

(Harġa 49, 20 ta' Ġunju 1865. p.3.)

Sinjuri Soċji! - attenzjoni għal ċertu artist, li f'Tas-Sliema qed idur viċin ċertu armla. Il-kittieb jgħid li jekk dan l-artist ikompli sejjer hekk, *Il Giurnal Malti* ixandar "poezija a dovere, nofsha bit-Taljan u nofsha bil-Malti għax hemm bżonn bilfors li xi hadd jifhimha."

(Harġa 50, 30 ta' Ġunju 1865. p.2.)

Tas-Sliema - dwar namrar bil-moħbi li qed isir f'Tas-Sliema. Il-ġurnal isemmi li f'Għar id-Dud ikun hemm ċerti nies li n-namrar tagħhom ikun sfaċċat. Il-kitba ssemmi wkoll in-nuqqas ta' trasport adegwat minn u għall-Belt minn dan il-post.

(Harġa 51, 10 ta' Lulju 1865. p.3.)

San Ġiljan - kitba dwar namrat li mar jgħanni taħt it-tieqa ta' xbejba. Is-silta ġġib l-għanja li għanna, komposta minn żewġ kwartini.

(Harġa 51, 10 ta' Lulju 1865. p.3.)

Avviż lill-Lixandrini Maltin - *Il Giurnal Malti* jirreferi għal dak li deher fl-aħħar harġa. Javża li dak li deher ma jirreferix għal dawn in-nies, imma għal-ħafna petiti li "billi jġibu biċċa ċarruta fil-kappell iridu jinnamraw ma' kull ġuvna li jaraw..."

(Harġa 53, 30 ta' Lulju 1865. p.4.)

Avviż lin-Namrati - jirreferi għal żewġ namrati li anke jitkesshu fit-toroq. *Il Giurnal Malti* jhedded li jugħza lix-xebba lil zijuha "jekk dan l-avviż ma jservix għall-għaqal"

(Harġa 54, 10 t' Awwissu 1865, p.3.)

Avviż lis-Sinjuri Soċji - kitba li tavża li Richard Taylor m'għadux inkarigat bħala kittieb ta' *Il Giurnal Malti*. Il-kitba tfakkar ukoll li min kien kien jirċievi l-ġurnal minghand Richard Taylor għandu javża lil min hu inkarigat.

(Harġa 56, 30 t' Awwissu 1865, p.4.)

Artiklu li jitkaża b'artiklu li deher fil-gazzetta *Lloyd Maltese*. Dan l-artiklu jħabbar il-kiri ta' karrijiet tal-mejtin. *Il Giurnal Malti* jghid: "Minn hawn u koċċ ieħor naqraw xi avviz ieħor fejn jinbighu it-twiebet...". *Il Giurnal Malti* hu tal-fehma li avvizi bħal dawn mhumiex f'lokhom f'gazzetta.

(Harġa 58, 20 ta' Settembru 1865, p.4.)

Aħbar b'dispaċir tal-mewt ta' Alfredo Calleja, li *Il Giurnal Malti* jirrispetta għax kien raġel virtuż. L-istess kitba ssemmi li miet b'kawża tal-kolera.

(Harġa 58, 20 ta' Settembru 1865, p.4.)

Sur Editur tal-Giurnal Malti - kitba li tittratta ittra minn ċertu M.G.S. Fil-kitba tiegħu lill dan il-ġurnal, M.G.S. jghid li minħabba l-kolera, huwa spiċċa bla xogħol u ħadd ma jrid jimpjegah. Hu u l-familja tiegħu qed jghixu għaks kbir. Minħabba l-kolera, se jkollu jitlaq minn Malta.

(Harġa 59, 30 ta' Settembru 1865, pp.2-3.)

Sur Editur tal-Giurnal Malti - ittra li ssemmi kif kittieb kiteb f'*Il Portafoglio* u qal li dan il-ġurnal huwa patrijottiku, u l-Gvernatur huwa bniedem żelanti. *Il Giurnal Malti* jirreagixxi hekk: "Iftaħ għajnejk għalli ġej, għax jekk terġa' tinsolenta lill-maltin nibagħtuk lura pajjizek hin bla waqt..." Kitba iffirmata *Diversi Maltin Insolentati minn Frustier taħt il-maskra di un Vallettano*.

(Harġa 59, 30 ta' Settembru 1865, p.4.)

Sur Editur tal-Giurnal Malti - ilment li s-sagristan tal-Knisja tal-Karmnu fil-Belt qed iqassam aktar sigġijiet milli suppost.

(Harġa 59, 30 ta' Settembru 1865, p.4.)

Inserzjoni Komunikata - tkompli żżid ma' dak li ntqal qabel dwar l-ilment tas-sagristan tal-knisja tal-Karmnu. Il-ġurnal josserva li l-abbuż li jissemma f'dak l-artiklu żdied minflok naqas.

(Harġa 60, 10 t' Ottubru 1865, p.3.)

Inserzjoni Komunikata - kitba iffirmata minn P.P.Z. li tkompli titfa' l-ħatab fuq il-kwistjoni tas-siġġijiet fil-Knisja tal-Karmnu fil-Belt. Din il-kitba, pero', tfaħħar lis-sagrigan, u tghid li jekk dan jagħti żewġ siġġijiet minflok wiehed, dan għax ikunu talbuhulu.

(Harġa 61, 20 t' Ottubru 1865, p.4.)

Avviż lis-Socji - Il Giurnal Malti jiskuża ruħu talli ħareġ tard imma xorta jgħib id-data ta' meta suppost ħareġ.

(Harġa 64, 20 ta' Novembru 1865, p.4.)

Thabbira tal-mewt ta' Dott. Luigi Pisani, tabib principali ta' l-Isptar.

(Harġa 65, 10 ta' Diċembru 1865, p.4.)

Saltimbank Duttur tal-Kallijiet - jirreferi għal ċertu Dr. Rosentan, li seraq, b'għaqal kbir, bosta affarijiet minghand diversi nies bil-qerq tiegħu.

(Harġa 67, 30 ta' Diċembru 1865, p.3.)

Kitba li ssemmi li ċertu Sur Adolfu spiċċa minn ma' l-għarusa tiegħu, ċerta Sinjorina Žezina, u qed jitlob lura r-riġali kollha li taha u r-ritratt.

(Harġa 68, 10 ta' Jannar 1866, p.3.)

Aħbar li ġej f'Malta professur li għandu magna tar-ritratti. Din il-kitba titlob li dan il-professur juża l-magna tiegħu biex jgħbed ritratt lin-namrati li jkunu jinnamraw fil-Knisja tal-Karmnu waqt il-quddiesa ta' l-għaxra.

(Harġa 68, 10 ta' Jannar 1866, p.3.)

Kitba dwar l-ghira ta' bejn żewġ nisa, li r-raġel ta' waħda minnhom iħobb iħares lejn l-oħra.

(Harġa 68, 10 ta' Jannar 1866, p.3.)

Kelmtejn lis-Sur Marruna - Il Giurnal Malti jirreferi għal dan is-Sur Marruna, li qed jiffitta armla. Jekk se jkompli kif sejjer, dan il-ġurnal se jtih ħasla kif haqqu.

(Harġa 68, 10 ta' Jannar 1866, p.4.)

Parte Italiana - fotografu Taljan irid il-membri tas-Socjeta' Arkeologika biex jagħmel mostra bihom. Is-socjeta' m'għandux għalfejn ifittex għall-fossili, għax il-fossili jinsabu fis-socjeta' stess.

(Harġa 68, 10 ta' Jannar 1866, p.4.)

Is-Sur Adolfu jwieġeb dak li nkiteb dwaru f'Harġa 68 (ara fuq f'din l-istess taqsima), u jgħid li hu ma talabx ir-rigali u r-ritratt, imma r-ritratt biss.

(Harġa 69, 20 ta' Jannar 1866, p.4.)

Aħbar li nstab suldat tar-rigment 29 mgħallaq. Jaħsbu li dan is-suldat kien fis-sakra meta miet b'din il-mewt tragika.

(Harġa 72, 20 ta' Frar 1866, p.3.)

Kitba bla titlu li ssemmi kif *Il Giurnal Malti* ntalab minn xi nies ikabbar id-daqs tiegħu. Il-gurnal iwieġeb li dan jista' jsir biss jekk jinstabu aktar abbonati.

(Harġa 72, 20 ta' Frar 1866, p.4.)

Poeżiji:

Il-Moda tač-Ċirkijiet - poeżija li tgħaddi biž-żufjett lil kull min irid u jaħsbha favur ič-čirkijiet.

(Harġa 28, 10 ta' Novembru 1864. p.4.)

Ta' Namrat Għanja - poeżija li tittratta t-temi ta' l-imħabba u l-emigrazzjoni.

(Harġa 30, 30 ta' Novembru 1864. pp.3-4.)

Il-Kliem tan-Nies - poeżija dwar raġel, iben u ħmara li jkunu qed jagħmlu vjaġġ. In-nies jagħtu opinjonijiet differenti dwar min għandu jgorr it-tagħbija u min jirkeb il-ħmara. Ir-raġel jibqa' sakemm jitlef kemm it-tagħbija kif ukoll il-ħmara ħtija tal-kliem tan-nies.

Poeżija b'ton didattiku: il-morali hija : tagħmilx kif jghidulek in-nies!

(Hargha 32, 20 ta' Dicembru 1864. p.1.)

San Ġiljan - poeżija qasira dwar għvni li jmur jgħanni taħt it-tieqa tat-tfalja tiegħu minn fuq dghajsa f'San Ġiljan. *Il Giornal Malti* jiddeskrivi x-xena mid-dghajsa u jgħib l-għanja shiħa.

(Hargha 52, 20 ta' Lulju 1865. p.4.)

APPENDIĊI III

Ġabra tal-poeżiji kollha li dehru f' Il Giornal Malti

Kaptan Inqliż u Vitor

F'xi s-sagħtejn ta' wara nofsinhar,
F'gurnata minn ta' Mejju,
Mir-Rikazli Inqliż niżel;
Kollu rwejjah ta' plejju.

L-Inqliż baqa' jħares,
Bħala ljun ġewwa gaġġa:
Għaliex induna, li kliem
Vitor kien iweġġa'.

Kif tela' fuq id-dghajsa,
Hares fitt lejn il-barklor:
-Do you speak English? qallu
-No, Ser. Wieġbu fis Vitor.

Wara ffit Vitor tkellem:
-Ser? You spik, spik francé?
-No. No. - Bravu, ja raħħal!
J'Alla t-ftal jghajtu: Ghè!...

-You stupid fellow! Kompla.
Inkurlat wisq il-Kaptan:
U kważi ried jerfa' idu
U jagħtih imqar b'xitan.

-Ser? You spik Għarbi?Għid!
- No. - Il-pesta kemm int ħmar!
Tafx li hawn kulhadd jafu?
Sal paletta tal-furnar!

Il-barklor baxxa rasu,
Baqa' jaqdef bħar-rieqed,
Sa ma qorob lejn in-nies,
Fejn imbagħhad ma baqax sieket.

-Ser?...Iva irrispondini!
You spik portugiz, spanjol?
-No. No. - Ara kemm hu injorant!
Dalwaqt niffagħlu bajjol!

-Ser? qal hu, lil tal-kullar:
-You spik Taljan? No. No.
Bravu, ja Inqliż fis-sakra!
-Jien naf bit-Taljan, Gio.

-What are you saying?, Staqsa.
L-Inqliż, mimli bi nkejja,
Li billi xejn ma fehem,
Kien donnu haġa nejja.

-Ser? Għidli: You spik Grieg?
-No.-Il-mniegħel kemm int gabdoll,
Taf għax ma nurikx id-dlam
Għax frasek ma ġgibx imboll.

-Me say...Jen stuptu waħda
Għax ma nafx xi nghid miegħek;
Imma int stuptu mija,
Għax taf biss bl-Inqliż tiegħek!!!

(Harġa 5, 15 ta' Frar 1864, p.39.)

Ix-Xitan iz-Zopp

Sejjer jerga' jwilli l-Infern, zopp minn siequ l-ohra.

L-Infern sa fl-aħħar - Fetah il-bieb,
Mnejn hareġ Ġaħan - Riħa ta' klieb;
U ix-Xitan b'ghajta - Jaqra kull ktieb,
Sa dak tal-bhejjem - U dak tas-sriep,
Fuq ta' bla fehma - Fuq il-għorrief,
Ilesti n-nases - Jistendi x-xliief:
Fuq in-nies fratas - Fuq in-nies criev,
Jigdeb kemm jiflah - Sa klien tat-tliief.
Sew gvernaturi - Kemm Maġistrati
Jiddieħku bih - Bla xejn disprati,

Jidhlu fil-lista - Ta' l-iżmagati,
 Anzi jidhrulu - Fis il-patati.
Min għandu moħħu - Xejn ma jittiefes
 Għax ma jkunx fih - Hlief hafna griexef:
Għajr xi mażetta - Jiżloq fin-niexef,
 Li jkun imrobbi - Bħalu bl-intietef.
Fil-lista jinżlu - Xi erba' mażetti,
 Li għandu jtihom - Sa tal-kalzetti,
Li jridu forsi - Jiktbu l-gazzetti,
 u l-flus jitolbuh - Sa tal-pulpetti.
Issa nuruhom - X'huma buffuni,
 Dawk in-nies kollha - Imqar bil-galluni;
Ta' min isuqhom - Biss mal-muntuni,
 Hekk ma jibaghtuhx - Habs ta' l-ispjuni,
Forsi xi darba - B'erba' ċajtiet,
 Ried kieku jfassal - B'erba' ċejċiet:
Nikxfu l-imbrolji - Ta' xi xbejbiet
 Qal Ġaħan Zopp - Avolja miet.
Tax-xjuħ u r-romol - L-aktar sfaċċati,
 Irid jisraq kieku - Xi erba' pożati;
Daqqiet jeħtieġu - Jwissu 'l xi Abbati,
 Minn dawk li jgħarblu - Fejn kellu jaghti.
Jibda biex jikteb - Mill-Kunsillieri,
 Għax ilu ftit - Sqewh l-ilma ġieri;
Biex nifhmu x'inhuma - U x'jiġifieri.
 Għax tefgħuh f'habs - Qalb il-kalzieri.
Nies patrijotti - Nies tal-ħaqq sewwa,
 malajr tawhielu - U tefgħuh ġewwa:
U mhux bħal dawn - L-akbar għedewwa
 li jħalluh jagħmel - Sew kull indewwa.
Fis ukoll jahseb - Għall-impjegati;
 Li tefgħuh dejjem - Ma' l-ispjunati:
U fl-għamil tagħhom - L-aktar sfaċċati
 Għax ħallewh dejjem - Il-habs ibati.
Skużi nġharrafkom - Il-Pulizija,
 Kemm hi ħanina - Għaz-zunnarija:
Tagħmel xi hwejjeġ - Bla xejn misthija
 Għax thallih jiġri - Fil-gallarija.
Dawn bħat-tobba - Minn ta' l-Isptar,
 Billi hu bhima - Jisquh l-imrar:
Jahqru u jgħakksu - Sew kbar kemm żgħar
 Lilu fuq kollox - Bħala kbir Hmar!
Basta taparsi - Spalla ta' Gvern,
 ma ħallewh qatt - Jagħmel xi tern:
Qalbhom f'sidirhom - Għan-nies infern
 Qatt ma jtuk ħabba - Għal xi kuntern.
Għal kull persuna - Insibulha t-ton,
 Biex inġarrfuha - Sa minn fuq tron;
Qima biss nagħtu - Lir-Reliġjon,
 Ta' Belzebu' - U ta' Minon.

Dan id-demonju - Ta' ras hekk kbira,
Dejjem bl-inkejja - U kollu ghira:
Lejl u nhar ghassa - Fuq dik il-gzira
li qatt ma riedet - Taghtih xi ftira.
Go l-ufficini - Jidher kull hejn,
Biex forsi jhassel - Xelin jew tnejn:
Zgur li minn ghajnu - Ma jahbi xejn,
Sa kull fejn ghandu - Irodd id-dejn.
B'denbu jhaxwixhom - Hekk kif ikunu,
Ghax jifhem hu - Professurunu;
U l-ghaqal jiggi - B'daqqa bi qrunu,
Li hataf kien - Minghand in-nunu.
Sinjuri Soċji - La titmeżmżux
Ghax mhux biss zopp - Imma wkoll trux:
Jekk tarawh fuqkom - La titniffsux,
Iftakru dejjem - Li hu akrux.
Ghax dan jghasses - Biss lill-hajnin,
Ghax hu ftit jara - Lill-barranin,
Ifhmuni tajjeb - Hutli Maltin,
Li hu x-xitan Gaħan - Kap tal-ħaljin;
Dal-kliern li qrajtu - Aħsbuh fis-skiel,
Ghax ma jafx x'jagħmel - Hliel igib ġlied:
Ghax min hu safi - Joqghod fil-kwiel,
U jghidlu malajr - Miet, Miskin, miet !!!

(Hargħa 6, 25 ta' Frar 1864, pp. 46-48.)

Tapp qhal Togba

Waħda Sinjura,
Minn ta' daż-żmien,
Seba' bniet kellha,
Kollha bla snien.

La kienu waslu,
Kollha għaž-żwieġ,
U kull daqqaqqa
Jaħsbuha tieġ,

U għalhekk hija,
Kull ġuvni sbejjah,
'Mqar ikrah ukoll,
Fis lilu ssejjah,

Ġo darha kienet,
Biex forsi tista';
FI-aħħar mill-aħħar,
Tnaqqas mill-lista.

Bla xejn ma tagħti,
Xi waħda minnhom:
Imqar Grieg iswed,
Basta tgerfixhom.

Għall-ewwel kienet,
Iddaħħlu b'ħabib;
Wara ftit imma,
Tbiddillu s-salib.

U tghid li daħal,
B'għarus ġo darha:
-U kkordajt kollox
Tghid fis lill-ġara.

Fost dawk l-għożżieb,
Li taħtaf riedet;
Žagħżuġh smin sabet
U għandha ġiebet.

Iżda dal-ġuvni
X'inhuma n-nisa;
Kien jaf biżżejjed
Li huma bisa,

Bedgħet tliqqimlu,
Biex joqgħod magħha,
U jiehu waħda,
Mit-xfajliet tagħha.

Malli rat iżda,
Li għalxejn rasset;
Tippikah riedet
FI-interest ħasset:

-Meta ħadt jiena
Lil Ninu tiegħi;
Hu xejn ma fittex
X'ġibt jiena miegħi

-Iżda dak ġara
Għax kont sabiħa;
Frotta tarija,
Wiċċ ta' tuffieħa.

-Eh! Kemm int kiesaħ
Għas-sieħba tiegħek;
Ma hemmx bżonn doti
Iservi qligħek!

Dan nafu kollu
Xejn la tghiduli:
Biss ħaġa ngħidlek
Biex tneħħi l-buli,

Is-sieħba tiegħi,
Fqira neħodha;
U nħobbha dejjem
Qatt ma nobogħdha.

Kemm ili darb'imma,
Ma jkollix sriedeq;
U isbaħ tkun minnek,
U minn uliedek.

Kappellu qabad
Kif dal-kliem sema';
U qatt ma deher
Taħt dik l-imramma.

Kull ġuvni għaqli,
Kull fejn hemm xebba;
Ma jistax jidhol,
Għax issir debba.

Għax jekk ma jqassux,
Fuqu l-barranin;
Jaqbduh iridu,
Fis il-ġewwenin!

(Harġa 7, 5 ta' Marzu 1864, p.55.)

Ballu in Mascra

Sinjuri Soċji - Allegri lkoll,
Aħna nhennukom - B'Kelmtajn ukoll,
Ix-xena tbiddlet - Minn tal-Govern,
Fl-aħħar ħariġna - Minnu l-Infern!
Avolja ħajjen - Għamlilna l-maskra,
Ra li nhobbuha - kultant il-bastra.
Eh!, Ja Sinjuri - Jekk timxu miegħi,
Assoċjaw a fisa - Għal dan il-kliem tiegħi,
Inkella Kaspru - Ma jimmendax,
Jaħseb li l-poplu - Ma jindunax,
Illi jrid minn rasu - ilibbsu l-qalziet,
Hasibna għomi - Jew mingħajr fwied!
Bħalma xtaqulna - Dawk ta' madwarek,
Li jistgħu kienu ineżżgħuh - u jneżżgħu lil darek,
Fhimtni min huma - Mhumieq xi baġħal,
Kontrollur wieħed - Miegħu il-Fiskal,
Magħhom hemm ieħor - Il-Kollettur,
Li għandu speċi - Ta' kuritur,
Mnejn jagħti x-xita - Kuljum tal-flus,
Biex aktar jikber - U jsir gustuż!
Ma nafx min ħadmu - Dan it-TRIPIED,
Għaliex laqqagħhom - Ta' kbir ħaddied!
Wieħed bil-lira - L-ieħor bil-flawt-
Bil-bronja l-ieħor - U aħna għas-sawt!!
Bil-maskra f'wiċċhom - Bil-lejl bi nhar,
Jafu illi aħna - Għadna ftit żgħar,
M'għandniex saħħa - Għajr wisq tlablib,
Jidhku jarawna - Mgharghra fil-krib!
Araw il-ħażen - Ta' dat-TRIPIED,
Minn rasna jlibbsu - Iridu l-qalziet,
Iżda aħna sewwa - Għad ma għamejniex.
Daqs kemm jaħsbuna - Boloh m'ahniex!
Lil dawn it-tlieta - M'hemmx gazzetti,
Li la jgħadduhom - Kuljum mażetti.
Jeħtieġ naħsbulhom - It-tlieta sewwa,
U l-popli jagħraf - Li huma l-għedewwa,
Li qerdu l-poplu - Qerdu lill-gżira...
Għal-lum nagħtuhom - L-addio l-kbira!
Jeħtieġ f'numru ieħor - Nuru biċ-ċar,
Il-Kap jaħasra - kemm huwa ħmar,

Arrivederçi - Mela Sinjuri,
U f'numru ieħor - Għandi bosta rrid nuri,
Nibda b'kull ittra - Ta' l-alfabet,
Biex tgħidu hux huma - Jew jien ġannett,
Arrivederçi - la tongsunix,
Hażin jew tajjeb - la tmerunix!

BERTULDU

(Harġa 10, 10 ta' Mejju 1864, p.1)

L-Impusturita' ta' Stenterellu

Sur *Stentarellu* - Fejn sejjer b'rasek,
Jaqaw fl-iljieli - Titlef ingħasek?
Lil min taf twiddeb - Bil-ġurnalett
Ma tarax li inti - Għadek mażett!
Fis aqla' l-maskra - Kemm int baġan,
Il-ġurnal tiegħek - *Mediterran!*...
Tridx terġa' ssawwat - Lill-qassisin?
Titmax li thobbok - Hawn il-Maltin!
Lil Garibaldi - fahħar kemm trid,
sa fl-aħħar taqa' - Kibx Petit!!-
Turi mal-poplu - Wisq liberali,
Int Din ma għandek - Ġens il-majjali!-
Attent fis oqġhod - U mhux bi hlieqa,
Qassis ma ssibu - Sew waqt id-diqa!
F'siegħa tkun għandek - Iġġudikat,
Ar'li ma twilli - Skumnikat!-
Għax tfittex patri - U ma ssibux,
Attent mel'oqġhod - U la tkunx trux!
Titkellimx iżjed - Mill-qassisin,
'Ġa nafuk tajjeb - Ghajb tal-Maltin!
Għal-lum biżżejjed - Dawn il-kelmiet,
Sabiex ingħaqqluk - Mill-ħmerijiet,
U tgħidx li int nisel - Minn tal-Maltin,
Izda koċċ karfa - Garibaldin!

(Harġa 10, 10 ta' Mejju 1864, p.3)

Lezzjoni lill-Hatar

Sifja f'għajni l-waħda rajtha, u travu f'għajnejk ma tarahx
(San Gwann)

Għidli *Sur Hatar* - Kemm int pulit,
Vili l-kliem tiegħek - Daqs il-mazzit!
Min għallmek tikteb - ferħ ta' ġannett;
Ma tarax l'inti - Bosta mażett!
Din il-grammatika - Min għallimhielek,

Dix-xjenza kollha - Min għarrafhielek?
 Ja boqqa brodu - Minn ta' qarnita!
 Misjur minn raheb - T'Arcimandrita!..
 Lill-*Corrier* x'ridtu - Arcissmu ĊE!
 Ja xkora bluha - Ma tafx liem BE!
 Hekk isservihom - Min ġid għamlulek?
 Forsi f'xi dwejjaq - Ghommtok saddulek!
 Ja skonoxxenti - Dan hu r-rispett,
 Li ġġib imissek - Ja kbir ġannett!!
 Af li hemm Alla - U fuq kulhadd,
 Istor il-bniedem - Raġel bla għadd!!
 Għadd minn tal-bluha - Ja kbir ġannett
 Ma tarax li inti - L-akbar vażett!!
 Fejn qatt instema' - Minn Birkirkara,
 Biex ingħidielek - Kif inhi ċara...
 Inti li ssemmi - Fil-ġurnal tiegħek,
 Xejn ma titbażża' - Tinqata' idejk?
 Issemmi lil Fliena - U lil Flenia,
 U mingħajr biża' - Mingħajr misthija,
 Tridx min isemmi - Lit-tifla tiegħek
 Jekk kieku taħrab - Minn ma' ġenb driegħek?
 Mela lil Fliena - U lil Flenia,
 F'wiċċek ma għandek - L-ebda misthija?
 Kordin gawdejt - Għal għaxar xhur,
 Sentejn tistieden - Ma jonqsux żgur!
 Liġġem ilsienek - Xomm taħt abtejk,
 Qabel titkellem - Hares ftit lej!..
 Għax dak li d-deni - Jixtieq lil ġaru,
 Filgħodu kmieni - Jisbaħ bieb daru!-
 Mur qerr u immenda - Aghmel praċett...
 U qatt la tinsa - L'int kbir ġannett!!!-

(Hargha 10, 10 ta' Mejju 1864, p.3)

Is-Sellum tal-Lanterna Maġika

Sew fl-aħħar għedna - Illi l-Govern,
 Silitna fl-aħħar - Minn qiegħ l-Infern!
 Irranġa kollox - Sew kif imissna,
 B'għaġeb tal-poplu - Għalih ġa hlisna,
 Das-*sellum* fl-aħħar - Ma jemmnu qatt!
 Li jaraw hwejjeġ - Sew fuq kulhadd!
 Das-*sellum* x'huwa - Għad ma fhimt xejn,
 Li titla' u tinzel - Bla ebda hein!
 Sir Gaspard fuqu - L-oħra mxabbtin,
 Fhimitu min huma - Għajb il-Maltin!!!
 Sir Gaspard għandu - Is-siegla f'idu,

Minn fuq il-poplu - Jeħodli ġidu!
Attent bħal gaffa - Jew nassa kbira,
Kif għandu jkaxkax - Lil din il-gżira!
It-*Tripied* miegħu - Sew ta' kuljum,
Il-poplu kollu - Ix-xatt iġħum,
Bla nifs jaħasra - Ghoddhom mejtin,
Minħabba f'dat-tlieta - Ghajb tal-Maltin!
Dat-tlieta qiegħda - Hekkda ħajnin,
Sabiex bħas-sienja - Iduru fina.
Frattant il-poplu - Iteħ tamra b'tina
Ah msejken Gaspard - Qiegħed f'idejhom
U jistħi jħares - Daqqiet ġo fihom!
Wieħed il-bojja - L-ieħor is-sotta,
Biex għal xi haġa - Bħal żbiba kotta
Jara kif jagħmel - Fuq is-sellum,
Sabiex iqaxxru - Kull waqt kuljum,
Lill-povru poplu - Qatt ma jgħid xejn,
Għax għandu mserqa - Ta' żewġ idejn:
Ma għaliex iżda - Għamiltna mandra,
Ġibtna bħal ilsiera - Minn ta' Lixandra!
Indawru s-sienja - Bil-lejl bin-nhar,
U fl-ilma kiesaħ - 'Ġa l-kbar u ż-żgħar!
Bil-bard itertru - Bla jgħinek il-ħadd..
Iżda jekk jista' - Aring kulħadd!..
Das-sellum donnu - L-oghla maċina,
L-ebda skaluna - Mhix sejf għalina!
Bħal ħmar tal-miħna - Sewwa żżommuna!
Għajnejn imgħammda - Wisq jidorbuna,
Fejn hija ll-Qorti - fejn hi l-ġustizzja?
Ma narawx iżjed - Ghajr ingustizzja!
Das-sellum l-aħwa - Min jifhmu sewwa
Ma nsibux iżjed - Ghajr fih għedewwa,
Tat-tliet ministri - Wisq tradituri...
Fhimtu min huma - (Skuzi Sinjuri)
Id-duttur wieħed - Li hu il-Fiskal-
Hemm xi ħadd ieħor - Oħxon daqs baġħal,
Jien hawn nithaddet - Minn dawk l-għedewwa,
Tal-gżira tagħna - Msejknin Maltin,
Illi jaħqruna - Kull waqt kull ħin...
Minn dawn it-tlieta - Ta dwar il-Gvern,
Mixħuta il-gżira - Ġewwa l-Infern!
Iridha missierkom - Gaspard il-Gvern!

Dat-*Tripied* l-aħwa - Għoqla jagħtina,
Sellum tal-forka - Hawna għalina!
Iżda għad jasal - Forsi xi jum,
Li daw jintemmu - Forsi xejn ma ddum;
Din hija x-xena - Minn ta' dahk kbir,
Ibda mix-xwejjah - Spiċċa fiż-żghir,
Fl-aħħar mill-aħħar - Għad jiġi żmien,
Li naraw kewkba - Mhux bil-ħoqrien,
Igawdi l-poplu - Minn ta' dil-gżira,
Fost il-ġnus kollha għad iġġib għira!
GAGASENNU

(Hargha 11, 20 ta' Mejju 1864, pp.3-4)

Stenterello Qieghed Jhewden

Stenterello:

“U sa fl-aħħar irnexxieli:
Pio Nono sejjer imur;
Issa nagħmlu lil Mazzini,
U lil Garibaldi Imperatur!!!”

Arċimandrita:

Eh! Jaħasra Stenterello!
Dan huwa kolp ta' ġenn;
Dan il-ħsieb nehhi minn mohħok,
Għax Wied Inċita sejjer tintemm.

Stenterello:

“Pio Nono fl-aħħar spiċċa,
Kemmi kont ili b'din il-ħrara;
Biex Imperatur nara lil Garibaldi,
Ġewwa Ruma mingħajr ħsara”

Arċimandrita:

Eh! Jaħasra, Stenterello,
Kif inħossok sejjer tintemm;
Pio Nono qawwi bħal blata,
U r-renju ticgħu qatt ma jintemm!!!

Stenterello intilef, rabtuh, u ħaduh Wied Inċita, marbut bil-
għlekk tal-forza fil-karretta taż-żibel.

(Hargha 20, 20 t' Awwissu 1864, p.3.)

Aħbar tal-Miġja Fis ta' Gvernatur Ġdid għall-Gżira

Allegrì! Allegrì! - L-aħwa Maltin,
B'Ħakem inkunu - Fis mhennijin!
Telaq għal Malta - Bil-ġiri narawh,
Sabiex b'qalb waħda - Fis nonorawh!
Dan kif jgħidu - Raġel mir-rġiel,
Illi madwaru - Ma jhallix xkiell..
Xkiel jġifieri - Wisq xellugin...
Li dejjem għamlu - Ħsara 'l-Maltin!!
Dawn poplu ħuti - Mill-aġħar nies,
Kemmi deni għamlu - Le ma fiħx qies!..
Fhimtu min huwa? - It-*Trianglu sewwa?*
Tal-poplu t-tlieta - L-akbar għedewwa!!
Intom fhimtuni - U ibqgħu fiż-żgur.
Min jaqra tajjeb - Ma jmurx errur!
Li jekk dat-tlieta - ma jinqerdux,
Ġo din il-gżira - Ruħ ma niħdux
Xejn le ma jservi - Gvernatur ġdid,
Jekk dawn it-tlieta - Ma jkunux bghid.
Minn ħafna nases - Illi nsassuna,
Jekk jibqgħu iżjed - Fis jeqirduna...
Bħal meta tbiddel - Mghallem tad-daqq,
Illi ilu jagħmel - Uġiġħ ta' żaqq...
Għalxejn dan tibdlu - Raġel ta' l-arti,
Jekk int ma tbiddel - Tad-daqq il-karti.
Hekk xejn inqas - Lilkom inghid,
Xejn ma jservina - Gvernatur ġdid,
Imbagħad madwaru - Jibqgħu is-sikarji,
Jaħsbu li huma - Kommissjonarji!..
U l-gżira tibqa' - Fil-biki tagħha,
Ħadd, le ma jkollha - Min jieqaf magħha!..
Jekk jibqgħu dawna - Kif għedna ċar
Illi bikkewna - Bil-lejl u bi nhar,
U dawn it-tlieta - Tal-Gvern ħbieb sewwa,
Iżda tal-poplu - L-akbar għedewwa!!-
Jistqarru iridu - Li huma Maltin,
U huma Lupi - L-aktar ħajnin!..
Thenna mela fisa - Ja poplu Malti,
Itma' wkoll bilgri - Li ma ddum tbatì!
Voce di Popolo - Dal-Gvernatur,
La hekk ix-xniġħa - Hekk huwa żgur!
Fl-aħħar mill-aħħar - Alla semagħna-
U minn xuxitna - Aktarx refagħna,
Sabiex ingawdu - Ftìt tat-tgawdija,
Wara li ilna - Wisq fit-tbatija,
Minħabba f'dat-tlieta - Fuq imsemmijin,
L-akbar għedewwa - Minn tal-Maltin!!!

(Ħarġa 25, 10 t'Ottubru 1864. pp.1-2.)

Kelmtejn għall-Għaqal

Kemm karti toħroġ - Toħroġ gazzetti,
Illi jinkitbu - Sew mill-mażetti!..
Bil-malafami - Sew għal kull nies,
Lil min jaqrahom - Jimlewh bil-qżiez...
Insomma l-karti - Illi taqraw,
Bosta wisq minnhom - Li qatt ma draw
Jiktbu ta' Nsara - Sew kif il-ħaqq,
Dan mhux gideb - 'Mma tabilħaqq!
Ma rridx insemmi - Le dawk il-karti,
Illi jinkitbu - Bla ebda arti...
Basta jinbigħu - Bis-sitt ħabbiet
Mimlija ssibhom - Bil-ħmerijiet...
Iżda nsemmulkom - Xi ġurnaletti,
Donnhom miktuba - Mill-kbar ġannetti!
Hekk, per eżempju - L-*Stenterellu*,
Għall-*Corrier* dejjem - velenu kellu...
Għax dejjem mixtri - Minn xi majjali,
Sabiex iwaqqa' - Lil xi ġurnali...
Illi jithaddtu - Il-verita',
Bla qatt ma jonqsu - Mill-karita'!..
Illum dan vili - Jieħu l-partit,
Tad-dispotiżmu - O!, X'inhu Petit!!!...
U araw kemm huwa - Bniedem bla ruħ,
Kemm huwa vili - Mejjet bil-ġuħ...
Biex xi sold jaqla - L-Impreża faħħar,
Iżda għal dahru - Waqa' sa fl-aħħar!..
Ħadd ma jistagħgeb - Bih dan il-kliem,
Billi l-Impreża - Waslet fit-tmiem...
Minn tar-rovina - Sewwa kif jixraq...
Sabiex jithallas - Issa min jisraq...
Lill-patrijotti - L-aħwa Maltin
Illi ingannahom - Kull waqt kull hin!..
B'dik l-impostura - Minn ta' Impreżarju,
Li kulma juri - Kollox kuntrarju!..
Għal ħames skudi - Hallih imur,
Lil Peppu l-obwe - Dan l-impostur...
Hawn issa jqaqi - Bħal iddisprat,
Għax ġuglar ghandu - Tafuh? Suldat!!
Suldat li nota - Ma jafx imiss...
Dawn l-obwe tagħhom - Xi qatra biss!!-
Eh! Ja Impreżarju - Xi żball għamilt,
Mal-poplu jkollu - Kemm ġejt fi kbir għelt!
Sur *Stenterellu*, - Wieġeb għal dan...
U bil-ħaqq tkellem - La tkunx baġan!
Ar'qatt tmissilna - Il-Knisja tagħna,
Għaliex ingħidu - imbagħad m'intix magħna.
Kif diċerija - Ilha tingħad!..
Af stenna l-bqija - Għax ma żbrigat!!!

(Ħarġa 26, 20 t'Ottubru 1864. pp.1-2.)

All the World is a Stage

Id-dinja kollha *Palku Xeniku* - Shakespeare

X'inhija tohlom - Hawn il-bnedmin;
L-iżjed f'dil-gżira - Taghna l-Maltin?
Min jimpostura - Min jidhak bik,
Lil min iddejnu - Flus qatt ma jtik;
Minn fuq jghajrek - Jinsulentak,
Jekk titlob haqqek - Jikkundannak!!
Il-liġi f'Malta - Ftit suprissat,
Ipproferita - Mill-Maġistrat,
Dan bla ma nsemmu - Hawn il-ġurin,
Disa' ġurati - Tliet Imħallfin,
Kemm kien hemm kawżi - Tal-mewt mill-kbar,
Kienu meħlusa - Bħal kawżi żgħar!
'Mbagħad trid li tghidu - L'aħna għorrief,
Lanqas tismagħhom - Dawna miċ-ċriev!!
Kemm kawżi ntilfu - Għax ma nftiehmux,
U hekk issum tibqa' - Bħala l-bebbux!-
Għax min jghinek - Le ma ssib qatt,
Sew sew bħall-hotbi - Jidhak biċ-ċonk.
Jidhak b'xi gġawar - Min hu bla għonq,
Bla għonq niftiehmux - Mingħajr talent!
Kif bla tmun jidher - Xi bastiment!
Bħal miġnun jiġri - Hawn l-Impreżarju,
Għax kulma jara - Jarah kontrarju!
Miskin min jeħel - Mal-pruwa tiegħu,
Avolja ħela - Jkun dal-miskin.
Ħajtu minn żoghru - Bħala l-Maltin,
Li kollha jservu - B'nofs prezz vilment,
'Bagħad tridu l-aħwa - Ma jsir l-ilment??
Din hija d-dinja - Teatru Kbir,
Studjaw x'ghedtilkom - Għax mhux tiswir!-
Tara xi wieħed - Xi sfaċċendat,
Li f'daru u f'surtu - Dejjem disprat,
Irid jgħaddi - Ukoll f'it taż-żmein,
Minn xi ras tajba - Jew fuq il-flien,
Li dan tassewwa - Ma tghallem qatt,
Illi bluhitu - Tixhdu lil kulħadd!!-
Il-flien jinnamra - Fil-kantunieri,
Ma jafx dan l-iblah - Le, x'jiġifieri,
Li piż ta' mara - Hu piż mill-kbar,
Dan jafuh bosta - Sew kbar kemm żgħar!
Oqogħdu għaqla - Intom għożżieb,
Miżżewġa u romol - Intom ja rħieb,
Għaliex f'did-dinja - Ta' ħafna rdieden,
Ilkoll magħluqa - F'nassa tal-ġrieden!
Studja dal-versi - Li ktibt għalik,
Biex hadd fid-dinja - Ma jidhak bik!!

(Hargá 27, 30 t'Ottubru 1864. pp.1-2.)

II-Farfett u I-Warda (La Favola dei Pignotti)

Farfett sbejjah liema bħalu
F'nofs ta' sajf jitfarragħ kien;
Ma' xi warda, issa mal-hxejjex,
Li b'mitt lewn tarah fl-irkien.

Sa filghodu wkoll tittajjar,
Maž-żerniqa miegħek tersaq:
Lilek tnewwel ġidha kollu,
Li hu ħamrani, bla ma mberbaq.

Għonqu, ġewnħu, sidru mzejjen,
Tilmħu ilek bħad-deheb fin,
U bil-ġmiel minn ta' suritu,
Bedgħet hi titgħaxxaq fin.

Is-sisien din tagħha tqiegħed,
Hawn għorfitha tibni wkoll,
Sa l-ghamara kollha tagħha,
Xtiel għażiż tibni lill-kol.

Tiġri l-hxejjex, kull sies tiġri,
Sa kull ward, kull fjur iżur:
Sabiex tagħżel l-isbaħ wieħed.
Biex bejtitha tibni żgur.

Ejja, duda belhanija,
Il-jum riesaq kull waqt lejck:
U mill-ħeġġa l-iżjed kbira,
Tara l-warda niexfa ħdejk.

Le, fis-siġra hemm ma tieqaf,
La fil-pin u la fiż-żebbuġa:
Għač-čakkara dawk u dawna,
Il-farfett jaf dawn maħmuġa.

L-ghada s-siġra int tilmahħa,
Mingħajr weraq, u l-fjur miet:
U hekk id-dar ta' min jirvina,
Hija d-dar tal-mewt, tas-skiet.

Fuqek fis ukoll titajjar,
Tgħammar tgħammar kollha dija:
Lejn is-sema rasha tarfa',
Bħal sultana bis-sbuħija,

Fik wisq dehen id-dud għandu,
Illi jibni mal-ward djarhom:
Izd'aktarx tal-fehma l-bniedem,
Fiha jseħħ u s-sies sew bħalhom?

(Ħarġa 28, 10 ta' Novembru 1864. pp.1-2.)

II-Moda tač-Čirkijiet

1.
Tallalera, tallale',
Ħarġu moda č-čirkijiet:
Min daqs бага, daqs lembija,
Romol, xjuħ, tfal u xbejbiet.

2.
J'ommi č-čirku x'joqgħod sewwa,
Fuq li għandha kaddha wiesa':
U fuq dik li niexfa xiha,
Basta ġġibu daqs inħasa!

3.
Tallalera, tallale',
Halli ngħannu għanja wkoll:
Sew bič-čirku u il-Kittipari,
Għala l-Mall, johorġu lkoll!

4.
Kollha donnhom principessi,
Sew tal-ġieħ kemm tal-fortuna:
Darhom kollha ssibha fiergħa,
Il-Monti gġandhom bosta rhuna!

5.
Tallalera, tallale',
Għajtu fis bič-čirkijiet:
Tista' tkun xiha žmagata,
Moħħha mimli ħmerijiet!!

6.
Harsu ħarsa lejn Peppina,
Liebsa čirku daqs lembija:
L-oħra akbar ta' maġenbha,
Imlaqqma s-Sinjura Marija.

7.
Tallalera, tallale',
Nghanni hawn ma nixba qatt:
Morru arawhom fis bla ċirku,
Kif idaħħku lil kulhadd!!

8.
J'ommi dawn ghandhom fiera,
Dan iċ-ċirku xtraw b'irhis:
Kif tiġġennen u tiskanta,
Jekk taraw id-dell tal-qmis!

9.
Tallalera, tallale',
Għannu fis fuq il-vjolin:
Jekk iċ-ċirku 'l dawn tneżzagghom,
Taraw xbiha tas-sardin!!

10.
Fis ngħannulkom ghanja sewwa,
Ibda fis miċ-Ċemċumina:
Kollha aring lil hadd ma thallu,
Spiċċaw b'ghanja lil Martina !!

11.
Tallalera, tallale',
Għannu ghanja taqtgħu qatt:
Jekk tarawhom mingħajr ċirku,
Żgur idaħħku lil kulhadd!

12.
Tallalera, tallale',
Ibqgħu għannu, għannu fis:
Kif titwahħax u tiġġennen,
Jekk tarahom mingħajr qmis!!!

(Harġa 28, 10 ta' Novembru 1864. pp.1-2.)

It-Tama tal-Gżira

F'nofs ta' lejl qalb l-akbar hemda,
Tlaqt indur fejn ma mort qatt:
Qalb wisq oqbra naħseb f'Malta,
Għax minsija minn kulhadd.

F'dak il-waqt li kont qed nishet
Dawn il-ħorox żminijet,
Xbejba nilmaħ li ssabarli
Dil-qalb mejta bħall-imwiet.

Bl-akbar ħmiel dix-xebba dehret,
Wiċċ li fih ma ssilbu htija;
Bl-oħla daħka fommha mzejjen,
Bl-isbaħ rand rasha miksija.

"Ah! Ja bniedem, (smajtha tgħidli),
Għax qed tiffa saħtiet kbar,
Flok li għandek fuq il-gżira
Dmugh imxerred lejl u nhar?

Għandek taf kull bniedem gharef
Ma jaqtax it-tama f'xejn,
U l-errur li jaqa' fuqu,
Bih jitghallem għalli ġej:

Għal daqshekk m'għandekx tibza';
Għandek titma' iżda fir-risq:
Ejja ngħidlekx'għad iġhaddi
Minn dilgżira li thodd wisq."

Magħha mxejt, qabditni ma' idi,
Hemm ressqitni qalb l-imwiet,
Fejn ilmaħt qalb dak il-għadam
Artal kbir fuq żewġ haġriet.

"Dan l-artal, (hemm bilġri qaltli,
Tron ta' l-għerf ma jintemm qatt:
Jekk ma jiġu n-nies quddiemu,
Ma jissabar jista' hadd.

Żmien li jiġi, (tgħidli baqgħet),
Li l-Maltin f'kull nofs ta' triq,
Fis jintgħannqu b'bews ta' paċi,
Bit-tnehid id-dmugh u l-lfiq

Dak il-kliem ta' hila f'fommhom
Ikun kliem ta' l-aħwa lkoll;
U tal-hema wkoll tal-bidu,
Ta' kemm snin għad jiġu nkoll."

Fil-waqt, siktet, jien qghadt naħseb
Li għalkemm wasal it-tmien,
Kollni hieni qbadt fi triqti
Stampajt f'qalbi dan il-kliem:

“Titla' x-xemx ta' l-oħla nisel,
Għad fix-xefaq ta' dil-gżira,
Biex fid-dlam ma tkun qatt iżjed
U lil koll ġens timla bil-ghira.”

MALTI

(Hargħa 29, 20 ta' Novembru 1864. pp.1-2.)

Fuq l-Isiera

1.

Sewwa Franza u l-Ingilterra
It-tnejn għamlu pattijiet:
Ma jħallux il-bejgħ tal-bniedem
Kif hu xieraq mis-smewwiet!

2.

L-Ingilterra tghasses dejjem,
M'hemmx baħar ma hix fih:
Hekk xejn inqas Franza tghasses,
Tiġri ssibha ma' kull riħ.

3.

Il-kbir patt ta' dal-potenzi,
Mewt għal dawk li jaqbduhom,
Kif l-eżempji bosta saru,
Ilkoll dan-nies fis idendluhom.

4.

Bosta eżempji rajna u bosta,
Mhux ftit għallqu u minħabba l-lsir:
Iżda l-ħemma li aħna nġarbbu,
Favur kollu minn tal-fqir!

5.

O! Xi ġmiel ta' liġi dina,
Ma nistgħux milmentaw qatt,
Kif il-popli ta' l-art kollha,
Ġiet mifdiġa minn kulħadd!

6.

Mhux hekk iżda fuq dil-gżira,
Fidwa għalina għad li m'hemmx;
Għax hawn huwa l-jasar tagħna,
Fuq dil-gżira, taħt ix-xemx!!..

7.

Jekk Gvern ġdid li jkun ġie Malta,
Ma jħallix min jidħak bih:
Mill-kbarat tafu min huma,
Tlieta mkaxkra mingħajr ġieħ!

8.

Tafu tajjeb dawn min huma,
Tlieta kbar madwar il-Gvern:
Kollha hlewwa minn ġo fommhom
L-opri tagħhom iżda nfern.

9.

Alla ħares qatt ix-xita,
Kienet tkun f'idejhom biss,
Kieku żgur basta mill-foqra,
Qatra le ma jieħdu d'fiss!!

10.

Għax imbagħd tidħol it-taxxa,
Fuq spallejna jagħfsu shiħ:
Huma tħaxknu stagħnew tajjeb,
Kliemna lkoll jifgħuh mar-riħ!!

11.

Aħna bosta aġħar mill-Isiera,
Kif naraw fuq din il-gżira,
Kien imissna wisq xort'oħra,
Għal band'oħra nġibu ghira!!

12.

Iżda dment il Gvern ma għandna,
Tliet ilpup biex ma nġhidx klieb:
Fuq bid-daqqa nibqgħu niżfnu,
Kulħadd jagħlaq jista' l-ktieb!

(Hargħa 29, 20 ta' Novembru 1864. pp.3-4.)

Ta' Namrat Ghanja

X'siegha sewda waslet fuqi,
Li tislma jien naghtik:
J'ommi min qatt isabbarni
Li nitbieghed u nhallik!!

Ftakar sejjer ja hanina,
B'qalbi wisq wisq imbikkija:
'Mma min jaf jahasra inti,
Tiftakarx xi darba fija!

Bhal mignun fit-triqat nigri,
U il-hagar ghalik insaqsi:
Jekk iddur id-dinja kollha,
Hadd ma ssib illi jhobbok daqsi!

Ftakar mela ja hanina,
Li ghalik jien agunija:
'Mma min jaf jahasra inti,
Tiftakarx xi darba fija!

Inti taf mindu kont ckejken,
Kemm habbejtek b'ghozza kbira:
Li kull min kien isellimlek,
Kien jimlini bl-akbar ghira!!

Issa sejjer nibqa' sejjer,
Ghad immut b'malinkonija:
'Mma min jaf jahasra inti,
Tiftakarx xi darba fija!!

Ftakar, ftakar, li se nsiefer,
Forsi nibqa' bla tarani:
Biss ibghatli ahbar tieghek,
Imqar ikun ma' xi barrani!

Qalbi dejjem urejthielek,
Sew mill-ghodwa u fil-ghaxija,
'Mma min jaf jahasra inti,
Tiftakarx xi darba fija!!

Bonosira, bonosira,
Ftakar kemm ghamilt ghalik:
Kemm ghozzejtek, kemm habbejtek,
Hsiebi dejjem kien biss fik!

(Hargha 30, 30 ta' Novembru 1864. pp.3-4.)

II-Miġja ta' Sir H.Storks ħakem ta' Malta u ta'

Għawdex: Merħba Bik !!!

1.

Merħba bik, ja Ħakem tagħna,
Il-Maltin xtaqitek wisq;
Kif it-tama ta' dil-Gżira,
Minnek tara għad xi risq!

2.

Kif jafuk bosta minn tagħna,
Li INTI raġel ta' l-użin:
Nittamaw li l-miżien tiegħek,
Ikun risq għala l-Maltin!

3.

Merħba bik, Sir Storks, O Merħba,
Ejja ħudna b'Missier tagħna:
Jekk tkun iva raġel sewwa,
F'qalbna tibqa' dejjem magħna!!

4.

Uh! Kemm għandna min wisq nafar,
Għaliex ġej il-Gvernatur:
'Ġa t-TRIANGLU intom fhimtuna,
Jidghu s-siegha u l-Vapur!

5.

Issa dan ħsieb wisq battal,
Alla jaħseb fina lkoll:
Ġid u risq għad naraw minnu,
F'wejjeġ kbar taraw ukoll!

6.

Jekk dan-nagħġa ma jitniggeż,
Minn dal-kiefra erba' Maltin;
Tlieta kbar...Intom fhimtuna,
Dejjem saħta ġibtu f'ħin...

7.

Aħna ħienja lkoll inkunu,
U nbierku l-jum li għad fih ġie:
F'tit tas-sabar ħalluh jibda,
Imbagħad xejn tmieru, tghidux le!!!

8.

Kien Korfu' maħbub wisq dejjem,
Żamm il-kmand dejjem f'idejħ:
U l-kbarat li waqqgħu il-poplu,

Dejjem ġiebhom taht riġlejh.

9.

Dan jaf il-HAQQ x'inhuwa,
Hadd le żgur ma jidhaq bih,
Għax għajnejh it-tnejn imghamma,
Kbir u żgħir haqqu jagħtih!

10.

Meta hu hekk poplu Malti,
X'tistennew minn dal-*Hanin*,
Għajr jekk jixrob il-velenu,
Min ta' xi erba' kbar *ħajnin*!

11.

Izda stabru, taħsbux iżjed,
Telgħet fl-aħħar iż-żerniqa:
Illi ġabet dal-kbir *Raġel*,
Biex jeħlisna minn kull diqa.

12.

Merħba bik intennu dejjem,
Kbar u żgħar miġmugħ qagħad:
Jekk taħkimna kif ħkimt l-Isoli,
Minn ġo qlubna ma tmur qatt!

(Harġa 30, 30 ta' Novembru 1864. p.4.)

Tifhira

1.

Wasal fl-aħħar il-jum hieni,
Li MARIJA nholqot fih!
Mingħajr tebgħa, mingħajr ħtija,
Fost in-nisa bl-akbar ġieħ!

2.

Kemm profeti f'izmna qodma,
Kollha ħabbru l-Holqien Tagħha:
Kif mhux hekk, da' d-dinja tafu,
Għax għall-ħlejjaq Omm is-Saħħa!!

3.

Minn kull qabel żmien maħsuba,
Fil-kbir moħħ minn tal-kbir Alla:
Biex tal-Ġenna tkun Reġina,
Sa fuq l-Angli wkoll tittalla' !

4.

Bħal Missier u Etern Kbir Alla,
Ried johloqha b'Omm minn Tiegħu:
Safja u pura, mingħajr tebgħa,
Biex fil-ġenna titla' miegħu!

5.

O Marija x'Int ta' l-ghaġeb!
X'hin MAHLUQA minn Alla ġejt:
L-Infern triegħed, thenni s-sema,
Kull dnuq minnha nqered bgħid!!

6.

Piju Disgħa l-kbir monarka,
Lilha ħabbar kullimkien;
Dogma xerred ma' l-art kollha,
Li Hu nfallibbli dal-Holqien!!

7.
Ma' l-art kollha l-aħbar xterdet,
Ta' did-*dogma* hekk sabiħa:
Biex f'kull knisja infahhruha,
Minn kull ġens qima jaghtiha!!

8.
Ma hemmx rokna ta' did-dinja,
Li ma tqimha b'wisq fohrija:
Tisma' l-ġnus tad-dinja tghajjat:
Imbierka iva Hluq Marija!!

9.
Sa l-eretiċi baqghu ħiemda,
Lil dad-*dogma* qima taw:
Għaliex jafu illi dad-*dogma*,
Min ma jqimu jżbaljaw!!

10.
U hekk mal-Knisja mqaddsa kollha,
Dal-ħolqien bosta għaziż:
Iġru O ħlejjaq, għal Marija,
Kant mill-isbaħ kantaw fis!!

11.
Hi mill-oghla tat-tron t'Alla,
Lejn din l-art tħares bil-qalb:
L-ulied Tagħha toqghod tisma',
Biex fi ħdanha jitla' t-talb.

12.
Mela iġru, ħlejjaq, iġru,
La tkunux iżjed ingrata:
Lehen wieħed għajtu u tennu:
KUNĊIZZJONI IMMAKULATA !!!!!

Richard Taylor

(Hargħa 31, 10 ta' Diċembru 1864. p.4.)

Il-Kliem tan-Nies

Illum li nghoddu - Lin-nies tal-fax,
Min ta' dis-sena - Seklu Dsatax,
Irrid ingħarraf - Lill-kbar u liż-żgħar,
Kemmm għandna fuqna - Hmerijiet kbar,
Ma tistax tikteb - Fuq il-qdusija,
Bilġri jghajruna - Bl-ipokrisija;
Jew jekk għad niktbu - Fuq ix-xbejbiet.
Bilġri jghidulna - Dawn hmerijiet!!
La nistghu niktbu - (U ibqghu fiż-żgur),
La kurunelli - la fuq namur.
U ar'kemmm hu hekk - Jisma' kulħadd,
Ingħib b'eżempju - Sejjer dal-fatt.
Kien hemma raġel - Li kellu ħmara,
Kien huwa u ibnu - Sejrin għax-xmara.
Għajr it-tagħbija - Il-missier fuqha,
U t-tifel jimxi - Sabiex isuqha,
Kien għaddej raġel - X'naf mnejn kien ġej,
Lemaħ il-ħmara - U 'l dawn it-tnejn:
Xbin (qal lir-riekb) - Ma thossx mistħija
Toqtol bil-mixi - Lil dit-tarbija?
(Qabeż missieru) - Qal sewwa l-flien,
Irkeb fis inti - Hā nimxi jien.
It-tifel riekb - Missieru jsuq.

Fis resaq iehor - Kien ġej mis-suq.
 Ma tisthix tirkeb - (Għajjat qatigh)
 U thalli jimxi - Missierek xiħ?
 Jeħtieġ mel'ibni - Bla żmien ta' xejn,
 Biex hadd ma jlumna - Nirkbu it-tnejn.
 U hekk bilgri rikeb - Ha s-sarġ f'idejh
 Qagħad ftit lura - Bit-tifel hdejh.
 Filwaqt kien riesaq - Bejjiegh it-tin,
 Bongornu!, qallhom - Bongornu!, xbin,
 Xbin għidli haġa - 'Ġa la ltqajt miegħek,
 Mhux għal xi haġa - Dil-ħmara tiegħek?
 Iva ja xbini - Sejrin għax-xmara,
 Din se toqtolha - (qallu) F'nofs ħara!
 Din il-kefrija - Dil-krudelta'
 Tara l'int nieqes -Mill-karita'
 Qal sewwa ir-raġel - (Qabeż ix-xiħ)
 Waqqaf il-ħmara - Hemm minnufih!
 Lil ibnu niżżlu - Biex jimxu it-tnejn
 Sabiex ma jkollhom - Xi jgħidu xejn.
 Kien għaddej iehor - Għajjat Xbin! Sten'!
 Bil-ħmara u timxi - Dan ma hux ġenn?
 O! Bħal dal-ħwejjeg - Jien ma rajt qatt
 Kif nikkuntenta - Nibda 'l kulhadd?
 Qal dan ix-xwejjah - Lill-iben tiegħu,
 Illi kien qieghed - Hekk hada driegħu
 Tafx mel' kif nagħmlu - U hekk għandu jkun,
 Nerfġu aħna l-ħmara -B'dan il-bastun.
 Hekk fl-aħħar għamlu - ma qallux le!
 U n-nies ġriet warajhom - Jgħajtu *ge!*
 Kif spiċċat fl-aħħar - L-insejkna ħmara
 Inqata' l-habel - Waqgħet fix-xmara!
 U xiħ imsejken - Bi kliem in-nies
 Tilef il-ħmara - U l-ġid fil-qzież!
 Mela f'did-dinja - La tinsew qatt:
 Ma tikkuntenta - Żgur lil kulhadd!!!

(Harġa 32, 20 ta' Diċembru 1864. p.1.)

Stedina lis-Socji għal Nhar il-Milied

Sinjuri Socji - Il-Milied wasal,
 Xejn tibagħtulna - Xi tewm jew basal,
 Nittamaw iżda - Kemm kemm xbejbiet,
 Li tkunu t'anqas - Minn għoxrin sena!
 'Ġa intom fhimtuni - Eta' ta' l-hena!
 Tara lill-għażeb - Għand in-namrata,
 Jagħtiha qagħqa - Immarmurata!
 Hija tistiednu - Fuq l-ixkumvat,
 Basta l-lejl tgħaddi - Sew man-namrat!
 Dil-hbiberija - Minn taż-żagħżugh,

Lix-xiħ xi tridu - Donnu qanzuh!
 Harsu lejn Nina - Tistenna lil Ġanni,
 Biex bil-kitarra - Jidhol fis jghanni!!..
 Ix-xbejbiet kollha - Jinhallu fis..
 F'dal-lejl hekk hieni - Hekk jum għażiż!!
 Dalwaqt jiltaqgħu - Hemm dal-bankett;
 Ghaddi, int fejnek - Mari' Konċett?
 Idhol ixxala - La tisthi xejn,
 Nisthajlek tghidli - M'aħniex li tnejn!!
 Uh! M'intix goffa - Mal edukata,
 Xejn ma jixraqlek - Li tkun namrata!!
 Skużi Ninetta - Tihux għalija,
 Dan kollu ngħidu - Bil-ġelożija!
 Xtaqt li ma tħares - Kieku lejn hadd,
 U li tinnamra - Ma' Ninu qatt!
 Meta xi wieħed - Iħares lejki,
 Bis-siġġu jersaq - Qajla qajla hdejk..
 J'ommi xi jzommni - Ma niddisprax,
 Ghid Ċetta tiegħi - Ma ninqalax
 Daqs kemm il-għażeb - Minn ta' daż-żmien?
 Jew forsi f'qalbek - Għandek il-flien?
 Izda tiżbalja - Ja qalbi Ċetta,
 Qieghda tinnamra - Ma' kbir fraxketta!
 Mur saqsi għalija - Bilġri 'l kulhadd,
 Jekk imaqdruni - La thobbni qatt!
 Is-sena t-Tajba - Issa nagħtik,
 Ġo qalbi tibqa' - Qatt ma nħallik!!!

(Harġa 32, 20 ta' Diċembru 1864. p.2.)

Il-Messija: Il-kbir jum tat-Twelid Imqaddes ta' Sidna Ġesu' Kristu

1.
 Glorja, Glorja *Osanna* għajtu,
 L-aṅġli kollha fis-smewwiet:
 Fuq il-ghar sew minn ta' Betlem,
 Bih jimtlew sew l-artijiet!

2.
 Ir-rgħajja tal-Ġudeja,
 Bilġri stembħu b'dan l-għajjat:
 Nisa, rġiel, kemm xjuh u żgħażaġħ,
 B'dak il-lehen fis skantat!!

3.
 Xi tkun qatt did-dija kollha,
 Bdew isaqsu ma' xulxin:
 Is-smewwiet reġa' wegibhom,
 Ghaliex tweled il-*Bambin*!!

4.
 Tweled iva, qagħad fi stalla,
 Biex isseħħ il-profezija:
 Tweled iva fl-akbar faqar,
 Biex iseħħ kliem Iżaija!!

5.
 Ir-rgħajja lkoll ta' Betlem,
 Jiġru bdew għall-istalla:
 Ghax kulhadd qalbu hebritu,
 Illi tweled il-*Kbir Alla*!!

6.
 OL-aṅġli tghajjat, *Ersqu fisa*,
 La titilfu l-ebda żmien:
 Dawk fis harġu lkoll imghaġġba,
 Sa li kienu ġo l-għerien!!

7.
Glorja, Glorja *Osanna* għajtu,
Reġgħu l-anġli mis-smewwiet:
Tal-*Messija* t-*Twelid* habbru,
U n-nies f'daqqa kollha ġiet!!

8.
Iżda x'raw dawk ir-rgħajja,
F'dik il-lejla ta' kbir bard?
Raw *Bambin* ta' fqir imwieled,
Li Hu Sultan tas-Sema u l-Art!

9.
Kollha mgħaġġba fiss iħarsu,
Lejn it-Tfajjel imwieled f'Għar:
Dan hu!! qalu, *il-Kbir Messija*,
Għeġubijiet mill-iżjed kbar!!

10.
Dak id-dawl ta' fuq l-istalla,
Iżjed nebbah lir-rgħajja:
Kollha f'daqqa iqimuh marru,
Minn kull naħa qtajja' qtajja'!!

11.
Min qatt tweled f'din il-lejla,
Bdew isaqsu lil xulxin;
Kif il-kant tal-Glorja nstama'.
Tweled żgur *Ġesu' Bambin!!!*

12.
Tweled dak li minn żmien ilu,
Imħabbar kien minn Iżaija:
Min hu, iżda, l-oħrajn wieħbu?
Hu l-Kbir Kristu, il-Kbir Messija!!

13.
O Kbir Alla, bdew jgħajtu,
Dal-*Messija* xi jkun qatt:
L-anġli wieġbu lir-rgħajja,
Dak li jifdi lil Kulhadd!

14.
Kollha f'daqqa għarkobbtejhom,
F'bieb l-istalla qima tawh:
Kbar u żgħar kulhadd ingabar,
Bħal sultan fis adurawh!!

15.
Hieni l-poplu ta' dat-Tempju,
Li f'dal-jum tqimuh ilkoll:
Bl-isbaħ żina ġewwa n-nieqa,
Pavaljun sawwartu wkoll!

16.
Qalb l-incens u l-akbar fwieħa,
L-anġli tkanta t-tifhir tiegħu:
Hekk xejn anqas in-nies kollha,
F'dal-lejl hienja jersqu miegħu!!

17.
Ikantaw u jtennu dejjem,
Tweled tweled il-Messija:
Seħħ il-kliem minn tal-Profeti,
Illi d-dinja tkun mifdija!!

18.
Glorja mela nkantaw dejjem,
Kbar u żgħar kull waqt kull ħin;
Glorja, Glorja, *Osanna* fl-oghla,
Għax tweled *Ġesu' Bambin!!*

Richard Taylor.

(Suppliment għal *Il Giornal Malti*, Ħarġa 32, 20 ta' Diċembru 1864.)

Is-Sena t-Tajba lis-Socċi Kollha għall-bidu ta' l-1865

Sinjuri Socċi - Lilkom ilkoll,
Sew ħabib tagħna - Sew għadu wkoll,
Is-sena t-tajba - Lilkom Sinjuri,
Sewwa lill-umli - sewwa lill-Kburi;

Nixtiequ s-sena - Tkun ġid għalikom,
Ma rridux j'ommi - Li ma tagħnikom!
Għal kulhadd nagħtu - Is-sena t-tajba,

Tifhmux li l-ħiena - Ġo fina mghajba..

Le, le Sinjuri - Nħobbu lil kulhadd,
U minn ġo qlubna - Ma tmorru qatt!!!
Sua Eċċellenza - Il-Gvernatur,
L-ewwel post jieħdu - Kif imiss żgur!
Warajh l-Arċisqof - Ta' din il-gżira,
Għaliex jisthoqqlu - Qima wisq kbira
Is-sena t-tajba - Lill-Imħallfin,
Lill-Maġistrati - Li huma kibjin...

Il-kbarat kollha - Tal-Gżira wkoll,
Nixtiequ nġhadu - Fih dan ir-roll...
Biex imbagħad tisma' - Lit-tfal bil-kxiexet,
Sew bniet biċ-ċlieqen - Kemm tfal bil-brieret,

Jiġu jittallbu - Fis ħabba strina,
U n-namrat jitlob - Strina l-ħanina!
X'ma tarawx l-aħwa - Lil dika Ċetta,
Tersaq fuq Toni - F'idha l-kaxxetta.

U Toni l-imsejken - Jaqla' wqitejn,
'Ġa dan bejniethom - Jafuh it-tnejn!
Ħarsu lejn Żaža - Ma' Pawlu tagħha,
Guvna sabiħa - Li tbigh is-saħħa...

Pawl (tġhidlu) isma' - Ghax ma ttinix?...
Għandek qalb kiefer - Ah! Tbikkinix!...
Iva, jaħasra - Nagħtik, nagħtik,
Itla' fis-Sala - Ħalli nurik,

Kemm għandi deheb - U fidda wkoll,
X'ħin jarawhomlok - Tgħaġġeb ilkoll!
J'ommi kemm nisa - Jittalbu l-flus,
Dal-jum għalikom - Bosta gustuż...

Basta jaqilghu - Minn xi namrat,
Jekk mhux flus torta - Jew suprissat!
X'ħin tkun perzuta - ma jiddarsux,
Kulma twikkilhom - Kif la ma ddurx...

Għallex il-ħalja - Imdorrijin...
Fis jibku u jolfqu - Ma ttihom f'ħin!
'Mma stenna Żeža - Bil-mod Konċetta,
Xi trid nimlewlek - F'din il-kaxxetta?

Għandek kaxxetta - Sew daqs senduq,
Kemm inti rghiba - Aktar ma dduq!..
Keka mhux bhalek - Aktar misthija,
Tixbaħ sew sewwa - 'L oħtok Marija!..

Izd' inti ghandek - Wiċċek sfaċċat,
Mniefah kemm toqmos - Tilmaħ namrat!
Bil-mod xejn ghaġla - Tilhaq tiżzewweġ,
Ma ddumx wisq friska - Għax dalwaqt tbewweġ!

Tbewweġ niftiehmu - Ma' l-għarus tiegħek,
Fl-aħħar mill-aħħar - Ma nkunux miegħek!
Xejn la tisserdaq - Fiha dis-sena,
Ar' li ma tibdel - Kbir hemm flok hena.

Għax inbagħad jibdew - Jiġu it-tfal,
Dan tafu bħalna - Saleb wisq tqal...
Gawdi ftit ieħor - Xbubitek Ċett,
Mur iddeverti - Fis il-ballett!

Forsi ssib wiehed - Jagħtik l-istrina,
Qajla qajla jgħidlek - J'ommi l-ħanina
Ftakar x'kont ngħidlek - Nhar il-Milied,
Disa' xhur oħra - Nifhem tiżdied!

(Harġa 33, 30 ta' Dicembru 1864. pp.1-2.)

It-Taqtigh u l-Mewt harxa ta' l-Innoċenti f'Betlem ta' Ġuda

Tifhira

1.
Xhir u għajat mill-iżjed qawwi,
Nstama' f'Betlem bl-aħrax hemm:
Kien tat-tfal kollha *Innoċenti*,
Mat-truf kien Ġerusalem!

2.
Għagħa kbira, sjuf misluta,
Mgħaddsa wisq f'id il-bojjiet:
Mingħajr ħniena it-tfal jaħfnu,
Minn ġo ħdan wisq ommijiet!

3.
Minn t'Erodi l-liġi kienet,
Biex isib forsi l-Bambin!
Ta' sentejn kull sabi fisa,
Joqtluhomlu kollha f'ħin!

4.
Mill-Ġudea l-għajat semgħu,
Ta' Rakeli l-biki kien:
Illi l-lehen kien wisq qawwi,
'Nstama' bilġri sa fl-għerien!

5.
"O, ja intom li għaddejja,
Mexxu ilkoll fis hawn miegħi:
Ibbu tajjeb jekk hawnx wegħha,
Illi tisboq 'l uġiġh tiegħi..."

6.
O ja kiefra nies bla rwejha,
Tuni 'l ibni la ddumux:
Sejfek f'ghantek kiefer daħħal
Ah! Jaħasra la toqtlux!!

7.
Qalb l-għajat ta' dik il-ġemgħa,
Għaxja deħru l-ommi jiet:
Fuq uliedhom mejta jibku,
Ħniena jsejħu mis-smewwiet!!

8.
Izda l-kiefra b'qablihom ġiefja,
Minn ħdan ommhom jisiltuhom:
Bla mogħdrija b'herra kbira,
Minn b'ħajr nifs bilġri joqtluhom!

9.
Ma hemmx omm mhix imbikkija,
Tara t-tfal taht it-tagħan:
Ruħhom ħierġa kollha fienja,
Mixħuta taht il-qighan!!

10.
Minn qatt hawn jista' jsabbarna,
(Tisma' l-lfiq ta' l-ommijiet);
Mela ħniena ma tinqala'
Ħemdu wkoll hawn is-smewwiet?

11.
X' inhuwa ħtija t-tifel tiegħi,
Tisma' 'l omm tgħajjat qatigh:
Izda l-kiefra tqatta' u tehmed,
Kliemhom jixħtu lkoll mar-riħ!!

12.
Għaliex tagħlaq widnejk kiefra?
Lilek, int Ġerusalem?
Għaliex ħniena ftit ma jkollok,
Minn tat-*Tfal* l-innoċent demm!!

13.
Jekk Erodi s-setgħa tagħkom,
Biex jinzerta lill-*Messija*:
M'għandkomx ja bojjieta kiefra,
B'dil-ħruxija iċċarċru d-dmija!!

14.
Kulma għamel, kulma ttanta,
F'dawk il-jiem minn tal-Milied:
Biex isib kieku l-*Messija*,
Minn tant kemm joqtol ulied!!

15.
Izda le kiefer Erodi,
Din ix-xewqa ma tkun qatt:
Fi kliem tiġi Ġeremija,
Li tkun għajb minn ta' kulħadd!!

16.
Għax li ridt tarbija toqtlu,
Bħat-tfal l-oħra mgħargħa f'demm!!
F'Ġosafat haqq jagħmel minnek,
Kif kuljum fuqek il-hemm!!

Richard Taylor

(Ħarġa 34, 10 ta' Jannar 1865. pp.1-2.)

Ta' kull Qassis Ġdid li qaddes l-ewwel jum ta' l-ewwel quddiesa - 25 ta'

Dicembru 1864

**Tu es sacerdos in eternum Secundum ordinem Melchisedech
(Salm 109)**

1.
Waqghu fl-aħħar il-ġnus kollha,
Minn tal-liġi d-dlamijiet:
Mill-kbir dñub t'Adam il-ħati,
Ħafnu fl-aħħar is-smewwiet

2.
Dak il-*Verb* divin li nkarna,
Twieled, għex, miet fuq salib:
Mal-Missier għamilna paċi,
Sew bħall-aŋġli ġiebna qrib!

3.
Awl il-lejl ta' l-aħħar għaxa,

Lill-appostli ġabar miegħu:
Lilhom ordna saċerdoti,
Kif fissrilhom id-*Din* tiegħu!

4.

Setgħa bħalhom liema bħalha,
Bħalma 'l Pietru qallu kien:
Tahfer int, maħfur fis-sema,
Mingħajr għadd, u mingħajr żmien!!...

5.

Fuqek nibni l-Knisja tiegħi,
Tibqa' sseħħ bla tmiem, etern:
Illi hadd le ma jegħlibha,
Lanqas il-bwieb ta' l-infern!

6.

O! Xi mħabba kemm hi kbira,
Wera Kristu! Hekk kbir *Qassis!*:
B'*Kelmtejn* biss *Konsagrazzjoni*,
Magħhom jinżel f'idhom fis!!

7.

Xorti kbira tkun għall-bniedem,
Li jkun f'din id-dinjita':
Għax fil-liġi jkun tal-Grazzja,
L'hija kollha karita'!!

8.

X'għandu jagħmel qatt Aronne,
Li qassis kien bosta kbir:
Hdejn illum dal-*Qassis* tagħna,
Jidher bosta, bosta żgħir!!

9.

Taf San Pawl kien qal biżżejjed,
Fl-Ewwel Ittra lil-Gobranin:
Li qassis la tmiem ma għandu,
Jista' jmut u jgħaddu s-snin!!

10.

Qawwl qalbek b'dal-Kliem kollu,
Kun *Qassis* u appostlu wkoll:
Biex mad-dinja fuq il-pulpti,
Bl-Evangēlju lsienek tħoll!

11.

U hekk mil-lum il-popli kollha,
Lilek tagħti qima kbira:
Jekk tisimgħek għad tippriedka,

Kbar u żġhar jimtlew bil-ġhira!

12.

Mela illum kbir Qassis ġhamlek,
Ma jisġhobx bih ġhal daqshekk:
u Qassis ġhal dejjem tibqa',
Fuq ġhemil Melkisedek!!-

Richard Taylor

(Ħarġa 34, 10 ta' Jannar 1865. p.2.)

L-Elezzjoni saret - Il-Kunsilliera li nġibdu fid-19 ta' Jannar 1865

All' idea di quel metallo... (Don Basiglio)

1.

Fl-aħħar nett iġibdu kollha,
Li nsejġhulhom Kunsillieri:
Aqraw ftit Sinjuri Soġġi,
Tkunu tafu x'jigġifieri.

2.

Intom tafu bosta tajjeb,
Li bil-flus tiftaħ kull triq:
Tġhaddi l-fehma minn ta' rasek,
Ma taħsibx f'biki u lfiq!

3.

Kemm ġhaddew flus baxx mal-ġzira,
Min xi ġhani jrid isir:
Bosta kellhom ġhalih jaqġhu,
Ġhax hu sidhom l-aktar kbir!!

4.

U min huwa dan il-bniedem,
Li taħ ġenn ġhal dal-Kunsill?
Hu Scicluna mġhobbi liri,
Daqs kemm jiflaħ kukkudrill!

5.

Mhux hekk iżda le dawk sħabu,
Ġhaliex ġhabba ma nefqux:
B'xejn il-poplu l-vot jaġħtihom,
Ġhaliex jaħ ma jinbieġħux.

6.

Nieħdu l-ewwel lil Sciortino,
Kif sar l-ewwel kunsillier:

Għax il-poplu jaf wisq tajjed,
Li għall-gżira l-aqwa plier!

7.

L-ebda wiehed le ma xtara,
B'gharukaża l-vot bil-flus:
Izd'hemm bosta biex isiru,
Žvojtaw bosta mill-karus!

8.

Issa billi mimli liri,
Iżda gherf le ma għandekx:
Sabiex toqghod fuq is-sedja,
Int taf žgur ma tixraqlekx!

9.

Issa x'naghmlu jekk ma jkollok,
X'avukat li jkun maġenbek?
Bhala statwa tal-melħ tibqa',
Tahseb biss fil-gwaj u hemmek!

10.

Iżda l-oħra kollha tajba,
Ma bieghuna għadhom qatt:
Bħalma bieghna kien Scicluna,
Dana wkoll jafu kulhadd!!

11.

Iżda għandna l'hu l-prim wiehed,
Patrijotta Pulliċin:
Għalkemm żamm mal-gżira tagħna,
Daħal fis f'qalb il-Maltin!

12.

Lil Mifsud u 'l Torreggiani,
Ma ninsewhom nistghu qatt:
Ma' l-għedewwa wisq hađuha,
Dan ma jista' jmerih hadd!!

13.

Patrijotti wkoll kbar għandna,
La venal' la 'nteressat:
U min huwa dan il-bniedem,
Negozjant Carlo Muscat!

14.

X'ma għamilx dana għall-gżira,
Sa ġieb kien l-Esebizzjoni:
Ta' l-Industrija minn ta' Malta,
Li din l-isbaħ fost id-doni!!-

15.

Tama kbira għandna f'Alla,
Li ma nkunu milgħubin:
Nitolbuh lill-Kunsill jaħseb,
Fejn inkunu midfunin.

16.

Għax il-poplu wisq imbikki,
X'hin mill-Knisja intom toftmuh:
Biex mat-Torok, Protestanti,
Lhud ukoll hemma tordmuh!

17.

Iżda l-Gvern li għandna raġel,
Magħna jżomm kif jaf kulhadd:
Kelma tiegħu tkun mismugħa,
Ma jnehħiha jista' hadd.

18.

Il-Kunsill hekk għandu jieqaf,
Mhux bil-flus iżda bil-għerf;
Minn ma jaqra u lanqas jikteb,
Ikun biss magħdud bħal serv.

19.

Hawn xi hadd iżda jgħidilna,
Illi l-flus għall-kont u l-pont:
X'jiena illum jgħid Scicluna,
Xejn toqogħdu tfittxu x'kont!

(Hargħa 35, 20 ta' Jannar 1865. pp.1-2.)

Akrostiku

S'issa elf darba nganna l-ħbieb,
Qrajnieħ elf darba f'kull ktieb!!
Aħna nibżgħu li hu impostur,
L-oqma ħobż, u hekk huwa żgur!!
L-aħwa warrbu il-*barranin*
Ismu dan huwa Kajjin!...

(Hargħa 35, 20 ta' Jannar 1865. p.4.)

In-Nases tal-Gazzettieri

Kemm il-foll għandna taqraw,
Ma hemmx wiehed li jgħid sewwa:
Kulhadd jikteb kif jaqbillu,
Basta jnassas qalb l-għedewwa!

Dan narawh kuljum b'għajnejna,
L-izjed mill-*Mediterran*!
Tistghu tghidu, u tibqghu žguri,
L'huwa xibka tax-xitan!

Xi daqqiet sabiex jinqeda,
Jagħti n-nar lil *Stentarell*,
B'ħafna gideb u impostura,
Biex taraw hux purċinell!-

X'ridt tmaqdarha l-elezzjoni,
Ja Buqrajq Garibaldin?
Mhux kulhadd induna sewwa,
L'inti l-għadu tal-Maltin!!-

Lil min ridtna li neliġu,
Rġiel onesti Kunsillieri?
'Ġa int bhima kont minn dejjem,
U ma tafx le x'jiġifieri!!

Ridt neliġu lil xi atju?
Wieġeb, wieġeb, la tibżax!
L-iskomunika imdorri biha,
Għal daqshekk ma tinqatax!!-

Lil Sciortino tiġi tmaqdar,
Wiċċ ma jistħi žgur minn hadd:
Ma' dawk l-ateji ta' madwarek,
Kif illum jafu kulhadd!!-

Lil dawk iva ridna nagħmlu,
U mhux dawk illi ibieghuna:
Wiehed sar kumbinazzjoni,
Illi huwa s-Sur Scicluna!

Iżda l-oħra lkoll għal qalbna,
Nies li jħobbu din il-gżira:
Iżda dawna mn'awl id-dinja:
Li l-*Ġakbini* kollha għira!!

Għax tmaqdrilna 'l Muscat tagħna,
Insejt kemm ħadem għall-Maltin?
X'hin l-*Industrija* tal-fqar wera,
Sabiex għad jibqghu henjin??

Stahba, stahba u aħsel wiċċek!
La tidhirx quddiem in-nies:
Int u shabek l-akbar ateji,
Qeghdin f'qiegh li ma fihx qies!!

X'int tistenna, *Pastorali*?
Inti darba ma kellikx??-
Mela immenda u isma' kliemna,
Inklele'..ma jaħfirlikx!..

Int xi tridhom lill-Gazzetti,
Li jithaddtu l-verita'?
Tattakahom fl-unur tagħhom,
Bl-akbar stonku wisq vilta'??

Ftakar, ftakar, x'hin qrawhiekk,
Wara l-bieb tal-Knejjes kollha:
Li ngħidulha *Pastorali*,
U in-nies tiġri taqra folla!

X'bokka unur għandek mal-Gżira,
Dana jafu wkoll kulhadd:
Għax kemm ilek bil-Gazzetta,
Sewwa žgur le ma għedt qatt!!

Nases ġibt, gideb u imbrojji,
Fuq il-gvern u l-kbar ħbieb tiegħek:
Għalhekk issa jwarrbuk kollha,
Ma jagħmilha le hadd miegħek!!

(Hargħa 36, 30 ta' Jannar 1865. pp.1-2.)

Kelmtejn tal-Ħbiberija

Akrostiku

Aktar bosta l-ħbiberija,
Li tingħaqad bejn l-iħbieb:
Fost kulħadd min b'xi tifikira
Rekken sew xi vers fi ktieb!
Ekku mela l-ħabib tiegħi
Dak li qatt ma kien nassies:
Oħla bosta mexa miegħi,
'Ga minn ieħor għajb tan-nies
Aktar mela ma jnassuna
Triq il-għerf iżjed juruna!!-

Richard Taylor

(Harġa 36, 30 ta' Jannar 1865. p.4.)

II-Hemm u t-Tjassir tal-Gżira mnissel mill-Impjegati u l-Kbarat Maltin

1.

Min ma jafx hemm x'jigifieri,
Jaqra fis dil-*werqa* tagħna:
Jara l-jasar ta' dil-gżira
Nistednuh biex jibki magħna!

2.

Kif tjassart ja Malta msejkna
Bl-impjegati kbar Maltin?
Wieħed biss fiċ-ċorma kollha
Ma ssibx żgur li huwa ħanin.

3.

Xi trid forst ssemmi l-Qrati?
Inkella s-segreterija!...
Ah! Xi lpup issib ġo fihom,
Nies imnissla bil-ħruxija!

4.

President ma jzommlokx servi,
Imħallfin lanqas karruzzieri:
U l-imsejken poplu mjassar
Bla jinduna x'jigifieri!...

5.

Sa mill-inqas Kuntistabbli,
In-nies kollha magħfuġin:
U xi jgibu dal-gwaj kollu,
L-impjegati kbar Maltin!

6.

La tal-ħwienet tghix tist' iżjed,
La tas-suq nies l-aktar fqar:
Bil-kirjiet bla nsemmu kollox,
Għarukażi l-aktar kbar!...

7.

Idhlu daħla ġewwa l-Qrati,
L-aktar dawk tal-Maġistrati:
Mingħajr LIĠI bla ĠUSTIZZJA,
Taraw bosta kkundannati!

8.

Min tliet xhur minn iżjed u min inqas
Mingħajr kont dawn priġunija:
Bħalma kellna wisq eżempji,
M'ilux wisq...mingħajr mistħija!..

9.

Dan fir-Russja qatt ma deher
Dispotiżmu impertinent:
Daqs kemm deher fuq din il-gżira
Imbagħhad ma tridx li jsir ilment.

10.

Le ja kiefra nies bla ħniena,
Bħal dan hemm ma nstama' qatt:
Min ipinġi l-ħajja tagħkom,
Biex tingħarfu ma' kulħadd!!

11.

Xellerati nies ingrata,
Magħrufa ma' Malta kollha:
Imħaġġra jmisskom bħal San Stiefnu,
Taħt il-ħabs mill-agħar folla!

12.

Għidu l-aħwa, għidu s-sewwa,
Liema hu l-Malti ħanin!
Illi laħaq fuq xi sedja,
Mhux għajr l-akbar malandrin!

13.

Kemm ġo Malta hemm impjegati,
Qatt ma għamlu l-ebda risq:
Għax il-ħiena tagħhom kbira,
Xellerati ħziena wisq.

14.

Il-patrizji ta' Venezja,
Ma kinux hekk xellerati:
Li b'mitt wiċċ ikellmuk kollha
Sa jhallukom iddisprati!!

15.

Ma tghidx hemma wiehed fosthom,
L'huwa twajjeb, l'huwa jhenn:
Dawn ma jemmnu lanqas bihom,
Dawn ma fihom l-ebda kenn!...

16.

Din hija nofs l-istorja,
Minn tal-gżira u l-Maltin;
Għaliex xejn tittamamw l-ahwa,
Li ssib KBIR MALTI ħanin!!

Lehen il-Poplu Muġugh.

(Hargha 37, 10 ta' Frar 1865. pp.1-2.)

Il-Kbir Jum ta' l-Appostlu Missierna San Pawl Nawfraġju

L-10 ta' Frar 1865

Liema Isien hadd jista' jfisser,
Il-kbir BNIEDEM li ġie magħna?
L-aqwa rwiefen lilu kissru,
Arbli, poppa fuq l-art tagħna!

Pawl'APPOSTLU kien għal Alla,
Obbidjent biex lill-Maltin,
Sabbar b'liġi n-nies li thalla,
Tal-Kbir Kristu id-Din hanin,

L-aħwa, ħarsu dal-kbir BNIEDEM,
U waħdu ġarrab għarqa kbira:
Ma hemmx Malti ma sarx niedem,
Ikkonverta fuq dil-Gżira!!

Sal-Barbrin irdussaw miegħu,
Sehem mill-lifgħa qered fis:
Illi kliemu u l-Kbir driegħu,
Eh! Kemm deher x'kien qaddis!!

Rabta kienet hadd ma jhollha,
Nistgħu nghidu jaf kulhadd:
Aktor kotrot f'dik il-folla
Sal-lum le ma nħallet qatt!

Aktor iżda t-twemmin tagħna,
Nistqarruh iżjed kuljum:
Pawl li xerrdu kien biss magħna,
Alla semgħu u kien mitmum!!

Waħdek, PAWL, INT li tajthulna,
L- ebda hadd ma jehodulna!

Richard Taylor

(Harġa 37, 10 ta' Frar 1865. p.3.)

Stedina għall-Karnival tas-Sena 1865

Maskra

1.

Jistidnuhom fis is-*Socġi*,
L-Edituri tal-*Ġurnal*:
Biex jittfarrġu b'xi ħmerija,
Li nsejġulha *Karnival!!!*

2.

Kemm Petiti tiġri tara,
Ma' l-ibliet sa ġewwa l-irhula!
Jifhmu l'huma l-iżjed għarfa,
U dawn huma l-iżjed fhula!!

3

Maskarati bil-gzuz tara,
Fanfaruni mhumieq ftit:
Iżda l-poplu kollu jikxfu,
L'hu spjantat, jew xi Petit!!!

4.

Bl-akbar ksuha jaqra tisma',
Dak iż-żwieġ ta' Karnival:
Illi hadd żgur ma jgerragħhom,
Anqas żgur il aghar majjal!

5.

Fanfaruni rġiel u nisa,
Sewwa xjuħ u kemm xbejbiet:
Ftakru darkom saret herba,
Żbriga l-jum tal-ħmerijiet!!

6.

Din is-sena kellna strina,
Ta' Gvern ġdid mhux impostur:
Illi ġid għall-Gżira għamel,
Dana haqq ibqgħu fiż-żgur!!

7.


J'ommi f'din il-Belt Valletta,
Kemm jitlibbsu maskarati:
Midjunin mhux biss fil-Monti,
Sa fil-ħwienet għandha taghti!

8.

Morru, morru, staqsu 'l-ħwienet,
Sewwa t-tvieren f'kull hanut:
Dawna bilġri bla żmien twieġeb,
Li hadd xejn ma ġab fil-but!

9.

Tistgħu tilbsu maskarati,
Ja Petiti ftit spjantati:
Harsu ftit min huma nieskom,
Humiex bħalkom iddiprati!!!



10.

Għarukaża wisq għalikom,
Tridu tghaddu ta' għorrief!!!
Aħna t-Tata nafuh tajjeb,
Ġej mir-razza ta' l-içrief!!!

11.

Nehhi l-maskra ngħidu x'inti,
Je Petita Pulcinell:
Għoddok sirt *Mediterranju*,
Jew l-infami *Stentarell!!!*

12.

U lil xbinti kif tlibbisha?
Wieġeb fis *Mediterran?..*
Xi tlibbisha ta' *Proserpna*,
Ma tarax l'inti baġan!

13

Karnival dana Sinjuri,
Halli jixxala fis kulhadd:
Nies Petiti hekk injuranti,
Fuq din l-art ma dehru qatt!

14

Kull Petita ta' dil-gżira,
Kollha draw sew f'bank il-ghaẓẓ:
U mill-maskri l-iksaħ bosta,
Aktar mill-*Ġovedigrass!*

15

Hawn żbrigajna, ja Sinjuri,
Mill-ghajdut tal-Karnival:
Biss ingħidu min qatt jilbes,
Ikun sew veru Majjal!!!-

16

Majjal le mhux biss għal darba,
Iżda (skużi) mit-tagħjir:
Għax kull minn il-maskra qala'
Huwa l-gharef l-aktar kbir!!!

(Hargħa 38, 20 ta' Frar 1865. p.1.)

L-Aħħar Jum tal-Karnival

Iġru l-ahwa u idhku dahka
Fl-aħħar jum tal-Karnival:
Kemmm taraw ħmir u ġannetti,
Imnissla ilkoll mill-baġħal!

Kbar u zġħar ilkoll fis-sakra,

Irgiel u nisa kemm xbejbiet:
Jiġġerrew mat-triqat kollha,
Bl-akbar ksuha hmerijiet!

Iżda stenna mhux fis-sakra,
Dawn jixxejru wisq bil-ġuħ:
Għax la xorbu u lanqas kielu
Dana żgur u naħilfuh!

X'ma tarax irġiel miżżewġa,
Thallu l-mara tqaqi d-dar:
Bla kafe' sabiex titrejjaq,
Lanqas ikel f'nofsinhar!

Dal-petit maskarat jilbes,
Jew ta' Żepp jew Pulcinell:
U hekk flus hwejġu li kien raħan,
Fis jonfoqhom ġo burdell!

Tara karru kollu maskri,
Mal-Belt jiġru iddisprati:
Jifhmu l'huma sħan u ħelwa,
U huma kiesha bħall-ġelati!

Fejn hu l-konfett ta' dari?
Ma għandhomx għajr ftit fażola:
L-imbukkat ta' dari fejnu?
Għajr ċulqana jew xi birjola!

Jifhmu dawna wisq gustużi,
Iksaħ huma minn Jannar:
Ta' barbrotti kollha liebsa,
Li ħerġin minn ġo l-Isptar!

U la taf min hu tal-galbu,
U la taf min hi l-onesta':
Lilu jdardrek tarah liebes,
Lilha l-aktar indigesta!

L-uffiċjali ġewwa l-pjazza,
Għall-fastidju qieghda biss:
Min bla kont jekk tkun tal-galbu,
Bla misthija jibda jmiss!

Iżda l-ħatab ommijiethom,
Għax taparsi ma ndunawx:
Hekku x-xbejba fil-ġħors tagħha,
L-ommijiet 'parsi ma rawx!

U x'jistenna l-ġħažeb tagħna,

F'dan il-jum hekk tal-bluha?
L-omm taparsi ma tinduna
Dawk jitghammzu bla misthija!

Iżda dan mhu xejn għal ommha,
Basta tkissbet b'uffiċjal:
Min jahraqha omm dix-xbejba,
Fl-aħħar jum tal-KARNIVAL!

Juru ċar jagħmlu lit-tifla,
Versal kbir ta' l-uffiċjali:
L-ebda tigra dan ma tagħmlu,
U lanqas le jagħmluh majjali!

Għarukaża l-aktar kbira
F'dal-jum tilmaħ 'l-ommijiet:
Mat-triqat jixxekku kollha,
Biex iħarrġu lix-xbejbiet!

Missis Chiti! Missis Clari!
'Parsi dawna Nglizi Ikoll:
Hekk jitkellmu fejn tismagħhom,
L-aktar hdejn xi Ngliz ukoll!

Ma tarawx l'intom Sensali,
Ja koċċ karfa t'ommijiet:
Illi tridu li jgħinuk tkissru,
Minn ta' wliedkom ix-xbejbiet!

U hekk dal-jum fl-aħħar jiżbriga,
Taqla' l-maskra tmur id-dar:
Wara xhur kemm tibki u tixher,
Tara 'l bintek fl-akbar aghar!!!

(Hargha 38A, 28 ta' Frar 1865. p.1.)

Briedel Pubbliċi

**Ta' l-Erbat Ibliet, il-Furjana u li jmiss magħhom taht it-titlu ta' hwienet,
porkeriji, Kafe' u kulma tixtieq**

Jekk xejn ġid fil-Gżira ħalla,
Daka l-aħħar Gvernatur:
Duru Malta l-hwienet tagħha,
Għandkom fis tikkrepaw żgur!
Fejn qatt dari ġewwa l-hwienet,
Tara n-nisa supplikanti?
Jekk ma jkollhom pleġġ jew raġel,
Għax minn dejjem injoranti??
Iżda illum il-folja nqalbet,

Xejn ma ghadha bħalma dari;
 Ghax bin-nisa l-hwienet kollha,
 Biex ibighu...U għal xi affari!!..
 Dan kuljum narawh b'ghajnejna,
 Mhux hawn biss san-naħa l-oħra;
 Morru duru u tkixxfu tajjeb,
 Araw dan hux haġa b'oħra!
 Jekk xi mara trid tirtafa',
 Taqta' l-viżta u d-dnubiet:
 Rikors tagħmel ħanut tiftaħ,
 Hafna spejjeż ħlasijiet!..
 Tintasablek fis biċ-ċirku,
 Fuq il-ghatba biex isservi:
 Billi sbejha u ftit dħulija,
 Ghandha l-lixka minn taċ-Ĉervi!
 Minn taċ-Ĉervi ifhmuna tajjeb,
 Aghrbluh sewwa dan il-kliem:
 Jiżdingaw irġiel minn djarhom,
 Se jgibuhom fl-aħrax tmiem!!
 Rajtu xejn lil Pawlu tiegħi,
 Nozzi tgħid lil Tereżina?
 Dalwaqt rajtu f'ħanut jixrob,
 Donnu speċi ta' kantina,
 Kieku tmur dil-povra mara,
 Taqbad bilgri f'tal-ħanut,
 Min qatt tort jista' jagħtiha,
 Fis tidlikha sa ma tmut?
 Illum ma taf min hu tal-galbu,
 Kollha jgibu ċ-ċirkijiet:
 Hafna kliem wisq faħxi f'fommhom,
 Illi jinsġi l-ħmerijiet!!
 Dik li għandha fuq u isfel,
 B'zewġ tfajliet biċ-ċirku wkoll:
 Dika żgur illi tistagħna,
 Ghax tirvina rġiel ilkoll!!
 Dar-rigal li kien ħallielna,
 (Fhimtu) L-aħħar Gvernatur:
 Bħalu jista' jkun li jiġi,
 Izda aghar ma jkun qatt żgur!!
 Biex permess ikollok dari,
 Kont trid tonfoq il-mijiet:
 Illum xejn tikkalkulawhom,
 La fih tilmħu ċ-ċirkijiet!
 B'dak iċ-ċirku wiċċ tost kollu,
 Tagħti s-salt fis għall-baħrin:
 Jew suldati, min jirkapta,
 Jagħmlu kollha tal-ħelwin!
 Is-suldat je' l-baħri jaqa'
 Jara tfajla li tneħħih,
 Tibqa', tibqa' sa ma ddaħhlu,

sa ma ssakkru u tnaqqih!!
 Fil-ghaxija f'dawk il-ħwienet,
 Jiġru donnhom spiritati:
 Tibda l-arpa ddoqq xi daqqa,
 U hija tiżfen mas-suldati!
 M'hemm bżonn tmur ġo l-Italja,
 Anqas le ġewwa t-Turkija,
 Dawn il-ħwienet li semmejna,
 B'għarukaża wisq mimlija!!
 Kif jgħix ħanut tal-galbu,
 Li ma kienx Alla ħanin?
 Irgiel tagħmel wisq għaċ-ċirku,
 Ma jafux x'huma ħajnin!!
 Immellsuk u jghannquk kollha,
 Sa ma tonfoq l-anqas ħabba:
 Daqqa imbagħad u jkeċċuh barra,
 Jgħajruh sa fejn trabba!!
 Bravu, bravu x'rigal tana,
 Daka l-aħħar Gvernatur,
 Sakemm jibqgħu il-Briedel f'Malta,
 Ma tinsihx il-GŻIRA żgur!!!

(Harġa 39, 10 ta' Marzu 1865. p.1.)

Mhux Kulma Jleqq Deheb

Dina haġa m'hawnx fid-dinja, Fanfaruni ssib kull ħin: Sew għożżieb, xebbiet u romol, X'ħin tarahom indandnin!	Jekk tarahom ġewwa l-pjazza, Passiġġata m'ommijiethom: B'dak iċ-ċirku u l-kittipari, Midjunin ilkoll missierhom!
X'għadkom żgħar sinjuri soċji, Twaħħlu f'raskom bla qies xejn: Intom tafu dal-petiti, Jew xebbiet jilbsux bid-dejn!	Morru fis duru l-merkanti, Juruk ftit il-kontijiet: Tal-filoxx ħarir u kpiepel, U kemm qatgħu ċirkijiet;
Sinjur tilmhu fil-karozza, Bil-familja u servi wkoll: Sejrin jiġru mal-kampanja, Kif kuljum naraw ilkoll!	Daqs pannell ktieb isibulu, Kontijiet tas-snin il-kbar: Dan jitqanna, jkollu jtihom, Frattant jidgħi lejl u nhar!
Dan min hu xi sinjur qawwi? Le! Iwieġbuk, Dana skriwan: Jista' wkoll issa jiżżarġan, Dari jaħsel il-qigħan!	Fil-kampanja x'kera għandu, Aktar wisq mill-paga tiegħu: Iżda f'dan hemm xi misteru, Xi ħadd forsi mxierek miegħu!
Issa din kumbinazzjoni, Tan-natura u iżjed xejn: Iżda qatt tinsew, le l-aħwa, Illi ilbieshom għadu dejn!!	Kif mhux hekk se jmur il-kaċċa, Dilettant ukoll tas-sajd, L-omm li tilqa' l-merkant żjara, Jinnamraw it-tfal mill-ħajt!

Tistgħu taħsbu mela l-aħwa,
Min jaqlagħha lis-sinjura:
Bir-rigali u hwejjeġ oħra,
Jistgħu jagħmlu wkoll figura!

Sal-garżuni jidgħu jgħajru,
Qaddejjin ma jafu xejn:
U frattant dawn il-petiti,
Jibqgħu sa jċappsuh bid-dejn!

Izda da' nhalluh apparti,
L'hija hekk sejra r-rutina:
Hemm bosta negozjanti,
B'dana marru fir-rovina!

Din hi l-moda tas-sinjuri,
'Ġa sinjuri minn tal-ibies;
Kemmi hajjata hemm li halfu,
Ma jehduhom le qatt qies.

Mela naqbd u fil-petiti,
Illi jagħmlu d-damerini:
Bl-akbar lussu kollhom polki,
Midjunin maċ-ċittadini!

Kull fejn jimxu fejn imorru,
Kollha f'daqqa midjunin:
Ftit li xejn issa jafdawhom,
Għax ingħarfu dal-ħajnin!

Kpiepel, żraben ta' l-alakka,
Polki, arloġġi u ħafna ċrieket:
Dawn għan-nies ħafna milordi,
Midjunin kollha fil-ħwienet!

Dina hi l-istorja mqaddsa,
Tal-petiti u x-xbejbiet:
Magħruf bosta issa l-petita,
U x-xbejbiet miċ-ċirkijiet.

Jekk kafe' imorru jixorbu,
'Parsi nesa l-flus id-dar:
Jekk tal-ħwienet tibda tgħajjat,
Joħorġuh bilgri bi ħmar!!

X'ħin tarawhom (iflu kliemna)
Taraw 'l huma lkoll ħajnin:
Bħalma qal ċar il-proverbju,
Liema huma deheb fin!!!

(Ħarġa 40, 20 ta' Marzu 1865. pp.1-2.)

II-Partitarji tar-Real Teatru ta' Malta u li jmiss magħha

Min irid tassewwa jidħak,
Imur mawra sat-Teatru:
L-akbar boloh ġo fih tilmħu,
Tista' minnhom tpingi kwadru!

F'xi palketti hemm xi spjantati,
Bil-ġlied jieħdu xi partiti:
Sa xjuħ tilmah wisq żmagati,
Jibdew il-ġlied ma' xi petiti!...

Jekk xi lejla tkun serata,
Tal-Kontralt jew tat-Tenur:
Sew Petiti...Jew xjuħ żmagati...
Dawn bid-daħk jaqsmuk hemm żgur!...

Int ja xiħ żmagat xi tridha
Hemm lil Berti fis-serata?
Ma tarax l'inti sirt Nannu,
Min idurek bil-patata!

Għax tordnaw minn taħt sunetti,
X'hin kien lest ma ħallastux:
Għedtu kellkom aħjar bosta,
U hekk taparsi ma tafux!..

Intom tfal u mara għandkom,
Għaliex sirtu Nanniet:
Kien imisskom taqtgħu jieskom,
Ma tagħmlux dal-ħmerijiet!

Ir-rigali li tajtuha,
Aħjar baqgħu ġewwa djarkom,
Jew sewwejt u xi ċappisa,
Minn dawn għandkom wisq madwarkom!

U int Petita xi trid thabbat,
Inti tifhem fih il-kant?
Għax il-flus ma xtrajthomx porga,
Jew għamilt xi vizikant??...

Flus niftiehmu, xi ftiit soldi,
Għax xelin ma jkollkomx żgur:
Jekk l-istwali jitqattagħhom,
Fis iduru għall-karkur!..

Midjunin mal-ħwienet kollha,
Qatt ma jkollhom erba' soldi:
Bil-ferq f'rashom bħal tan-nies,
Biex jgħaddu ta' milordi!..

Fanfaruni impertinenti,
Ma jafux x'inhuwa ktieb:
Għad taslilhom jaqgħu f'daqqa,
U sa warajhom jinbħu l-klieb!..

Injorant tisma' l-Petita,
Jirraġuna fuq serata:
Xellerat wisq iżjed u iżjed,
Ġewwa l-Knisja bil-namrata!..

Iżda dina storja antika,
Xejn ma tidhol mas-serata:
L-uffiċjali iridu jirkbu,
Min idurhom bil-patata!

Għax ma jmorru jħallsu dejnhom,
Flok xelin tal-Prima Donna:
Tal-ħanut, ħabib jgħidlek,
Paċi nibqgħu bħalma konna!

Il-merkanti xi ffit tifrah,
Jekk jagħtuhom kultant sold:
Iżda ilkoll jerga' jibdielhom,
Kulhadd jifhem li hu milord!!

Din l-istorja bosta twila,
Inqassruha jeħtieġ ffit:
Għax kemm karti fiha d-dinja,
Huwa ffit għal kull Petit!!...

(Harġa 41, 30 ta' Marzu 1865. p.1.)

In-Nassiesa fin-Nassa tal-Ġrieden

Xejn tistgħagbu tilmħu 'l boloh,
Flimkien donnhom ħafna mgienien;
Billi jaħsbu illi huma għarfa,
Qieghda f'nassa minn tal-ġrieden!

Dawna għarfa qatt ma kienu,
Għad li jidhru wisq puliti:
Tafu xejn min huma dawna?
Dawk il-*Hbieb* l-akbar Petiti!!...

X'intom tnassu mal-belt kollha?
Tafu xejn Opra x'inhija?
Le! Tweġbuni qajla qajla,
B'xi daghwiet l-iżjed faħxija!!

Għaliex mela lkoll thedduna?
Kontra dak li ibiġh l-unur!
Biex taparsi partitarji,
Ta' *Kontralt* jew xi *Tenur*!

Il-kantanti tat-Teatru,
Flus iridu u le sunetti:
Għax xejn taħsbu, ja Petiti,
Li huma ħsiebhom fiż-żufjetti!!..

Intom għadkom bosta lura,
Qatt ma tilhqu mal-kantanti:
Għax x'hin jibdew iżieghlu bikom,
Kollu jkun minħabba kontanti.

Già contanti, ma hux minnkom,
Għaliex jafu l' intom żondi:
Ifhmu tajjeb, nies kwadrati,
L'intom qatt ma tmutu tondi!

Għax ma tmorrux ftit l-iskola,
Tistudjaw il-BE e BE?
Inkella qatt ma titgħallmu,
L'intom l-akbar frieh ta' ĊE!

Tridu tgħaddu biż-żufjetti,
Lil min skola kbira jtikom:
Aħsbu tajjeb dal-kliem tagħna.
La tħallux min jidhək bikom!

Għadkom ġrieden ta' l-imramma,
Għad m'intomx sewwa firien:
Bil-vilta' lkoll mgħobbija!
Bikom jidhku kullimkien!

Eh! Li kellkom is-snien x'tigdmu!
Iżda lanqas għandkom ħniek:
Kemmm hemm fostkom tidhru kiltu,
Eh! Bil-wisq tkunu għar-riq!

Ġia għar-riq mhux biss mill-ikel,
Mill-iskola żgur il-koll:
Morru tgħallmu ġibu rwieħkom,
Ma fikomx x'torbot u tħoll!

Intom tajba biss għan-nases,
Għal haġ'ohra xejn sigur,
Daqqiet tgħollu il-PRIMA DONNA,
Ohra tniżżlu lit-*Tenur!*

Sabiex twaqqgħu lil Bosisio,
X'ridtu tgħajtu *Viva Sgargi?*
Ma tarawx l'intom buffuni,
Donnkom ħuta mingġajr gargi!!

Sgargi bghid, għax ġo l-Italja,
Għal Bosisio kien insult:
Magħmul minnkom, nies ma temmnu,
La b'Randan, lanqas b'Indult!

Dal-kelmtejn daħħluhom f'raskom,
Biex ma tgħaddux iżjed bi ħmir:
Inkella kull min jarakom,
Isellmilkom bit-tisfir!!

(Harġa 42, 10 t' April 1865. p.1.)

Ghall-Kbir Insult li Sar lil Prima Donna Bosisio u t-Tenur Serazzi

Flok il-Kuruna u l-Għajjat Viva La Sgargi nkomplu ahna:

Tiffhira

Fejn qatt smajtu intom tenuri,
Jekk ma ħriġtu qatt mill-gżira?
Ma tisthux li intom kuntrarji,
Min b'dak leħnu jgħib wisq għira!

Ikun dwett ma' Prima Donna,
Kif kuruna tixhtu biss?
Lit-Tenur iċċaħħduhieu,
Illi lili kienet tmiss!!

Tafu xejn l-Iżgargi fejnha?
Ghomi truxa tajru n-nghas:
Tiffmux, le tidhku b'Bosisio,
Ja nies boloh mingħajr ras!!

F'wiċċkom baqa' kulma għamiltu,
Daħaq bikom sas-smewwiet:
U tibkilkom issa u dejjem,
IL-PARTIT TAL-ĦMERIJET!!!

(Harġa 42, 10 t' April 1865. p.4.)

Thejijja għal San Ġorġ

Fl-aħħar nett ir-Randan żbriga,
Żbriga n-niket u t-tnehid:
In-nies kienet mingħajr sabar,
Sabiex jasal jum il-ĠHID!

X'ma tarawx x'ferħ kbir fil-glorja,
L-allegrija mal-Belt kollha:
Il-lejl kollu ġewwa l-ħwienet,
Irgiel u nisa lkoll mill-folla!

In-namrat sab il-ħanina,
Fuq il-fosos tat-truncieri,
Kienu jghidu kelmtejn suwed
Dan ma tafu x'jigifieri!

X'ma tarawx il-ħalja nisa,
Romol, xjuħ, bniet u xbejbiet:
Kollha jbakkru bhas-saħhara,
B'dawk il-ħalja ċirkijiet!

In-namrati bhala n-nemes,
Jistennew hemm lin-namrata:
Qajla qajla ġewwa l-folla,
Inewlilha xi qassata!

L-ommijiet xejn ma tinduna,
(Tabirruħkom ifhmu sewwa)
Sa jiskarta ftit mill-folla,
Biłgri imbagħad iddaħħlu ġewwa!

F'dak il-waqt kollha ftiehma,
Hekk kif niżlu l-garigor:
Kelma taw ta' l-unur tagħhom,
Li jiltaqġu San Girgor!

Waslet fl-aħħar il-ġurnata,
Iltaqġu t-tnejn ġo' Raħal Ġdid:
Swied ta' qalb tar-Randan żbriga,
Intesa l-biki u t-tnehid!!

Min fl-ġhelieqi mar jixxala,
Marsaxlokk xi wħud ukoll:
Fl-aħħarnett jiżbriga kollox,
Bl-akbar sakra fuq il-koll!

Iżda dan mhux biżżejjed,
Mhux dat-tmiem tal-ħmerijiet:
Ġħax ma rajtu 'l xi petiti,
Ftiehmu kollha max-xbejbiet!

Biex San Ġorġ Ħal Qormi jmorru,
Jixxalaw il-koll b'mazzita:
Mhux ġħax wieħed le jitkaża,
Tara jiżloq xi petita!

Jiżloq kif (nagħmlu tal-boloh)
Kollu ħtija 'l-ommijiet:
Dan kuljum narawh b'ġħajnejna,
Ksir il-ġħonq ta' wisq xebbiet!

Basta imbagħad toħroġ tiftaħar,
Illi bintha mġħarrsa 'l-flien:
F'qasir żmien jiskapriċċaha,
U n-nies tġħid ma' kullimkien!

X'effett fiha kien il-festa,
Ġo Ħal Qormi nhar San Ġorġ,
Kemmi petiti ġewwa l-ġħorof,
Wisq mazziti ħbew ġewwa l-ħorġ!

L-effett tagħha iżda għad jidher,
Din il-festa għax-xebbiet:
F'qasir żmien jirtiraw kollha,
Jikbu d-dnub u l-hmerijiet!

Bħalma ġara dawn il-ġranet,
Gewwa Bormla b'wisq kefrija:
It-tfal sabu ġewwa xkora,
Kutrabandu ta' tarbija!

Ommijiet l-iżjed ingrati,
Qlub ta' tigma l-iżjed kbira:
L-ewwel tagħmlu d-dnub bil-moħbi,
Imbagħad jixxandar ġewwa l-Gżira!

Dan għax qatt ma sar eżempju,
Tgħallqet omm minn dal-kefrin:
Imbagħad tara kif jirżnu,
Kemm xbejbiet għandna Maltin!

(Harġa 43, 20 t' April 1865. pp.1-2.)

Il-Gherf tat-Tobba Maltin: tifikira għal kull nisel

Tromba tixraq illi ssemma'
Lin-nies kollha ta' dil-Gżira:
Jaraw f'it min huma t-TOBBA,
Għarukaża l-iżjed kbira!!

X'gara? X'gara, fis għidulna?
Fis fissrulna dan il-kliem;
Xejn tinqatgħu milli ngħidu,
X'hin mit-tobba tilmhu t-tmiem...

Tmiem x'inhuwa, mewt jewwilla?
Fisser, fisser, titlifix żmien,
Aħna ngħidu fatt li ġara,
Jibqa' msemmi kullimkien!-

M'llux wisq ġewwa l-Belt tagħna,
Ċertu xiħ, Sinjur ukoll:
B'martu ħa żaġħżugħa (is-serva),
Din tifikira tibqa' lkoll!..

Iż-żwieġ għamel l-effett tiegħu,
Tqila harġet diż-żaġħżugħa:
Iżda t-tobba ma għarfuha,
Biex taraw kemm huma lura!

Bdew biex qegħduha f'sodda,
Qalu għandha kbir tumur:
Bejn konsulti u mediċini,
Qalu l-qabar tmur żgur!...

Diż-żagħżugħa nħallu taħsbu,
Għamlet f'daqqa l-mewta tagħha:
Bejn il-porog, bejn dil-qatgħa,
Imsejkna baqgħet mingħajr saħħa.

Dawn it-tobba kollha f'daqqa,
Fis għall-mewt ikkundannawha;
Bit-tumur li qalu għandha,
Tlitt ijiem żmien ħajja tawħal-

U la l-qwiebel, u la t-tobba,
Ma ndunaw x'inhuwa l-mard;
Wieħed biss fl-aħħar induna,
Forsi tqila... Imma kien tard!..

Dan bħal fatta ffit snin ilu,
Ta' Sinjura ta' dil-Belt;
Kollha qalu tumur kellha,
Spiċċaw fl-aħħar fl-akbar għelt!-

Qatlu 'l omm u lit-tarbija,
Dan fatt jafu kulhadd:
Li kemm tobbja jmisshom jistħu,
Lejn in-nies ma jidhru qatt!-

Hekk l-istess ġara f'dil-mara,
Qalu għandha kbir tumur:
Li ma kienx Alla tal-ħniena,
Kieku l-qabar marret żgur!-

Dat-tumur x'kien fl-aħħar fiha?
Wiegħbu, wiegħbu bla mistħija:
It-tumur li kellha fiha,
Helset għamlet fis tarbija!-

Għid il-Palm lil dit-tarbija,
San Duminku fis għammduha:
U li kien għall-bhejjem tobbja,
Kieku l-qabar fis baġħtuha!-

Iżda dan il-kbir miraklu,
Jibqa' msemmi kullimkien:
Ma rridux insemmu t-tobba,
Kulhadd b'ismu l-flien u l-flien!..

Le dal-Gvern jarah imissu.
Jara x'tobba hawn fil-Gżira;
Tneħhi wiehed jew tnejn l-iżjed,
L-oħrajn merħla ħmir mhux żgħira!..

Hekk ħajjitna qieghda fuqhom,
Dawn it-tobba kbar moderni:
Jekk nurukom xi ħmir dawna,
Ma jservux għaxar KWINTERNI!!!

Dan il-fatt hekk kbir ta' l-għaġeb,
Ma jintesa jmissu qatt:
U kemm ħmir ta' tobba għandna,
Jista' jxandru żgur kulhadd!!

(Harġa 44, 30 t' April 1865. p.1.)

Giordmaina

Akrostiku

Għad li ddawru kixfu l-mertu,
Illi jmiss raġel qalbieni
Obbidjent ħabib il-fqajjar
Rangu tawh - U l-poplu hieni.
Dan unur lir-Riġment jagħmel,
Malti mnissel ġibtu wkoll:
Aħna nafu lkoll min HUWA,
Ikbar għad narawh ilkoll!!!
Nies ma hemmx ma ttihx foħrija,
Aktar għad narawh f'xi dija!!!

Lehen tal-Pubbliku

(Harġa 44, 30 t' April 1865. p.4.)

Thejjija għal Kunsillier Ġdid għall-Gżira ta' Għawdex lill-

Poplu Għawdxi

Lill-Poplu Għawdxi!

Ja Għawdxin l-aħbar smajtuha,
Li mitilkom Kunsillier:
Tafu tajjeb wisq min huwa,
Li għal Għawdex kien kbir plier.

Raġel nobbli Indipendenti,
Konti kien, bla bżonn ta' hadd:
'Mma l-mewt hasditlu ħajtu,
Bħalu żgur ma ssibu qatt!

Ja Għawdxin lilkom ingħidu,
Ara thallu min jagħmikom:
B'xi rigali jew opri tajba,
Kollu jkun biex jidhku bikom!

Hemm 'ga min qed iħejji,
Minn taht taht is-sodda tiegħu:
Jifhem forsi minn xi Għawdxi,
Magħkom jista' jwassal driegħu.

Għaraftuh intom mill-ewwel,
X'hin għaziltu l-Konti lkoll:
'Mma jgħammxilkom ried għajnejkom,
Dan tafuh żgur bħalna wkoll!

Ja Għawdxin lilkom ingħidu,
Bħala hutna minn tal-qalb:
Żommu dejjem l-unur tagħkom,
La tagħmewx le wara t-talb!...

Min wegħedkom kien rigali,
Kollu kien għall-fini tiegħu:
Sabiex intom tagħmew fuqu,
U hekkha fis iġibkom miegħu!

Ja Għawdxin isimgħu kliemna,
Għax ma tafu x'jigħfleri:
Ma tafux il-gran politka,
Ta' kemm għandna Kunsillieri!

Iwegħdukomm bosta hwejjeġ,
Sakemm taqgħu għalli jgħidu!!
Malli jsir Addio Patrija,
Fis jitlagħkom, jaħseb f'għidu!!

Ghidu s-sewwa kemm nassiesa,
Hemm tiġġerra kullimkien?
Bl-isbaħ talb bl-akbar wegħdi,
Sabiex tagħmlu lkoll lill-flien!!

Iżda l-flien kif jafuh tajjeb,
Hemm wisq minnkomm ma rawh qatt:
Jibqa' jsus sa tagħmlu lilu,
Imbagħad fis jinsa lil kulħadd!!

Dana dejjem ġera u jiġri,
Bosta ftit l'huma tajbin:
Kollha jwiegħdu l-baħar b'ħutu,
Imbagħad issibhom wisq ħajnin.

Għall-unur il-post iridu,
Mhux għall-ġid le minn tal-Gżira:
Għax la jsir, fil-Kunsill joqgħod,
Tagħkom jinsa l-wegħda l-kbira!

Ftakru, ftakru, kliemna isimgħu,
Meta sibna t-tradituri:
Miġjubin fil-ħitan kienu,
Biex inkunu iżjed żguri!

M'għaddewx xi snin li nsejna,
Il-gazzetti tkellmu ċar:
L-aħħar vjaġġ li svergonjawhom,
Kien fix-xahar ta' Jannar!

Konna lkoll b'rasna merfugħa,
B'erbgħa wisq t'abbilta':
F'daqqa b'hiena mal-Gvern qalbu,
Biex taraw x'inhi vilita'!!

Dawn mhumiex le denji l-aħwa
Li jissejħu patrijotti:
Xellerati tradituri,
Taħt figura ta' barbrotti!

Kunsillier hekk kif isir:
Fls minn wiċċu l-maskra jhollha:
Jinsa x'wiegħed, jinsa x'halef,
Dana tafu d-dinja kollha!

Għaldaqshekk lilkom ingħidu,
Bħala ħutna ja Ghawdxin:
Mn' erbgħa konna wisq traduti,
Fuq dil-gżira aħna l-Maltin!

Kien wisq tard x'hin indunajna,
Illi ngann kien wisq kbir dan:
Stampajniehom fil-gazzetti,
Sa wrejniehom fil-ħitan!!

Sabiex din isservi xogħfa,
Ma jinganna ruħu ħadd:
L-erba' l-aħwa lkoll nafuhom,
Ma ninsewhom nistgħu qatt!

Għawdxin ifthu fis widnejkom,
Għala s-sewwa ta' dal-kliem:
Għax dawn l-ewwel juruk ħlewwa,
Imbagħad jagħfsukom taħt l-ilgiem!

Dit-tifkira għożżu tajjeb,
Biex ma jidhak bikom ħadd:
Araw tajjeb li ma tagħmlu,
Biex ma tagħlu tistgħu qatt!!

Li jkun raġel bħal Manduca,
Sinjur sew Indipendent:
Inklele' t-tagħbija tegħreq,
Bħalma tgharrqu bastiment!!

(Harġa 45, 10 ta' Mejju 1865. pp.1-2.)

Talba lis-Sočji ta' l-Editur u l-Istampatur

Sinjuri Soċji!

Sinjuri Soċji - Fis isimghuna,
F'dit-talba tagħna - Fis fis aghdruna!
Għax bosta u bosta - Li ma ħallsux,
Xi wħud jinsewna - Jew ma jridux!

Intom Sinjuri - Tafu wisq żgur,
Li li ħadd minna - Ma hu sinjur;
Għaliex immela - Tabbandunawna,
Thallu minn soċji - Hekk tiskartawna!

Le, le Sinjuri - Dan ma hux sewwa,
Jidhrilna li aħna - M'ahniex għedewwa,
Biex tiskartawlna - Ma thallsuniex,
Ĥadd ma wegġagħkom - ma hemmx għaliex,

Bħal xi wħud l-aħwa - Jassoċja f'wieħed,
Jagħlaq jibghatna - Fis niflu l-brieghed!
Hux sewwa hekk - Tkellmu Sinjuri?
Għaliex tkellmuna - B'ħafna kuluri,

Jew trid tassoċja - Jew ma tridux,
Wiċċna iżjed hawna - Le ma nhammrux!
Xi wħud iridu - Niktbu ftit serji,
Xi wħud jghidlek - Ksirtli l-*Kriterju!*

Xi wħud iridu - Xi buffonata,
Biex niktbu forsi - Fuq xi xalata!
Xi wħud iridu - Xi ħaġa serja,
Biex taraw dawna - X'bokka miżerja!

Din ma titlagħli, - Din ma tinżilli,
B'xi Ass ħaduna - Jew stikka brilli!
Le le mhux hekka - Sinjuri ħbieb,
Tafu ma rridu - Le nifthu l-ktieb,

'Ġa l-ktieb ftehemna - Mhux xi tghajjir,
Anzi l-kuntrarju - L-akbar tifħir!!
Hadd ma jghajjarkom - Li intom petiti,
Le, le ma nidħlu - Fihom dal-liti,

Anzi l-kuntrarju - Niproċedukom...
Fuq xi bravura - Nibdew infaħħrukom!
Iżda nitolbu - Haqqna ituhulna,
Mhux bħallikieku - Qatt ma tafuna!

Id taħsel l-oħra - U t-tnejn lill-wiċċ,
Għax b'dil-burdata - Zgur ma jinfixd...
Għandna l-ispejjeż - Ta' tant lavranti,
Jekk ma tħallashom - Bħal viżikanti,

Iżda l-imsieken - Tikkumpatihom,
Meta s-Sibt jasal - Jeħtieġ taħjihom,
Il-paga tagħhom - Sew kif il-ħaqq,
U hekk nibqgħu paċi - Barra bid-daqq!

Fhimtuna issa - Lilkom Sinjuri-
Hadd nitlob minnkom - Li ma jkunx kburi
Inkella għal dawn - Nużaw il-lima,
Għal xi wħud oħra - Bilġri s-sarima.

Skużi Sinjuri - Mhux lil kulħadd,
Dina l-azzjoni - Ma naghmlu qatt!
Iżda *in casu* - Li ma tagħdruna,
Minflok li tħallsu - Fis iċċanfruna,

L-insejken ġuvni - L-ispacċatur,
B'xi irċevuti - Żgur għeja jdur!..
Min jghaddi għada, - Jew nhar is-Sibt,
Xi mkien lill-ġuvni - Lil hadd ma sibt,

Habbatt nofs siegħa - Għal darba tnejn,
Frattant Petita - Ma wieġeb xejn!
Din il-faċenda - tagħna Sinjuri,
Għoddkom qtiltuna - B'ħafna duluri!

Aħsbuha tajjeb - La tħallux gwaj,
Għax hekk kif tagħmlu - Taqtgħu is-saqajn!
Se tirvinawna - Jekk ma tħallsux
Issa jekk naqgħu - Żgur ma nqumux!

Skuzi Sinjuri - Af niċċajta,
Għaliex tinqatgħu - M'aħniex BABAW!!
Dawn l-erba' versi - Jibqgħu bejnietna
U anqas nuruhom - Għandna 'l uliedna.

Nitwuhom bilgri - U ssiġillati,
B'siġill mill-akbar - Hawn imbullati!!!

(Hargħa 46, 20 ta' Mejju 1865. p.1.)

Il-Partenza tal-Kantanti u I-Biki u I-Ilfig tal-Partitarji

Minn qatt ra ħafna haġġieġa,
Iħejju ruħhom għall-vapur?
Biex iwasslu lill-Primi Donni,
Sew Baritni kemm Tenur!

Kollha bl-akbar sogħba jibku,
Għax jinfirdu minn xulxin:
U I-Kantanti kollha jidħku
Bil-kbir għama tal-Maltin!

Ja haġġieġa partitarji,
Għidu ftit minn dawna x'hadtu?
Daħku bikom, irġiel kemm nisa,
Ersqu ftit, ħalli nithaddtu!!

Taraw xjuħ sa negożjanti,
Jibku u jolfqu għal xi *Mara...*
Issa kollox baqa' f'wlċċhom,
Dana fatt sew kif jinqara!

Ħadd, le minnkom ma jinduna,
Ja żmagati *Inalfabiti...*
Min idurkom bil-patata,
Ja mkittfin ħafna Petiti!!

Minn kemm ġew kantanti f'Malta,

Bosta ftit hawn saru xjuħ:
Iżda hemm wiehed fosthom kollha,
Malti sar u qima ntuh!

L-oħra kollha jidħku bikom,
Xtiqu li intom xi milordi:
Iżda *asciutti come gli ossi*,
Il-but fieragh mingħajr sold!

Harsu, ħarsu tal-Bosisiu,
Partitarji minn tal-Berti:
Kollha dmugh warajhom jigru,
Għad li jidħku mħumiex ċerti!

Min tal-Moro r-ritratt jitlob,
Oħrajn folla tat-Tenur,
Wara Berti wkoll Bosisio,
Iwassluhom sal vapur!

O! X'addio x'inhu kiesaħ,
Li jagħtuhom dal-kantanti,
U intom boloh tibku u tolfqu,
Għandkom bżonn erba' purganti!

Biex jekk raskom ma tissewwa,
Tnaddfu ftit il-vixxi tagħkom:
Bħala berqa kollha jdubu,
Jidħku b'meta kienu magħkom!

Morru tgħallmu ftit l-iskola,
Tibqghux iżjed injuranti:
Ja Petiti purċinelli,
Tilħqu tridu mal-Kantanti??

Il-Kantanti lkoll kemm huma,
Jidħku bikom ja mażetti,
Għaliex jafu m'intomx żwiemel,
Iżda skart minn tal-*gannetti!!*

Aħsbu ftit f'dan il-kliem tagħna,
'Mma fid-dlam għandkom taħsbuh:
Fis taraw ll Intom ll-għama,
Għadma u ġilda, tneħhi r-ruħ!!

(Ħarġa 47, 30 ta' Mejju 1865. p.1.)

Tahrira bil-Magħluq

Tifkira

Tafuh lil Peppi, - Peppi Mazzita?
Wisq ordinarju - Mhux mal-pulita...
Dal-granet gratlu - Hsara fid-dar,
U issa l-imsejken - Fost l-akbar AGHAR!!
Aghar! X'inti tikteb? - Każ l-aktar kbir....
Dan Peppi msejken - Kollu tferfir!
Nhar it-Tnejn sewwa - Kielu l-kawlata,
Minn kull ġid kellhom - Sa suprissata!!
Din il-kunjata - Trabbilu t-xfajla,
Dan tafu tajjeb - Mari' tal-bqajla!-
Dan Peppi tagħna - Ma nduna b'xejn,
X'huma jiftiehm - Kuljum lit-tnejn!
Din is-saħħara - Mari' li għedna,
Ta' ċertu Alfredu - Hi l-akbar widna!..
Kienet biex twassal - Biss kull risposta,
Araw sinjuri - Kemm hija tosta!-
Dit-xfajla għandha - Sittax-il sena,
Xaġġarha imġieghed - Minn wiċċ il-hena!-
U dan Alfredu - Mhux impjegat,
Għal din it-xfajla - Kollu namrat,
Lil Mari' wiegħed - Li tbigh il-qdajla,
Li ssibha waħedha - Tmur qajla qajla,
U hekk tkellimha - Bla ħoss ta' xejn,
Basta li jkunu - Huma it-tnejn!-
Wegħedha għandu - Li jiżżewwiha,
Għaliex iġġennen - Għal imħabbitha!
L-imsejkna xbejba - Ikkonfondiet,
Kif ġiet toħtobha - Wisq bis-sigriet!..
Qalet liz-zija - Bih dan il-fatt,
Qaltilha f'hemda - Ma jkun jaf hadd!-
Iz-zija tagħha - Kienet tarah,
Hemm b'ħarsa bdiet - Fis tadurah!..
Ix-xena nqasmet - Issa fi tnejn,
Qalbkom ittaqtaq - Li jkun għalxejn,
Qallha Alfredu - Fejn hija Ċetta?
X'fhimt illi jiena - Ferh ta' fraxketa??
Le, le jaħasra - Għax tant habbejtek,
Mhux illum tafu - Dejjem obdejtek!
Int iżżewwiha - Lil Ċetta tagħna,
Mal-patt maz-zija - Li tibqa' magħna!
Ar' dan Alfredu - Kemm hu xitan,
Fittillu haddhom - Ġo San Ġiljan,
Il-ghira waqgħet - L-aktar fuq Ċetta,
Qatt ma emmnitu - Li hu hekk fraxketa!-

Bdiet tant tibki - Thabbat idejha,
 U d-dmugh qliel nieżel - Minn ġo għajnejha!
 Ċetta miskina - Għandha raġun,
 Ma kinitx temmen - Li hu hekk brikkun!
 L-ewwel saħħarha - B'dawk għajnejh,
 U b'wisq sinjali - Minn ġewwa jdejh...
 Tisma' nies tiġri - U z-ziju ġej...
 Ġieb Kuntistabbli - L-iżjed għat-tnejn;
 Alfredu staħba - Ġewwa bewwiela,
 Sabiex jaħrablu - Malli jkun tiela'...
 Iżda żbaljalu - Ma hadmitx sewwa,
 Sab ruħu mdawwar - Bl-akbar għedewwa!
 Ġie ċertu Ninu - Minn Balzunetta,
 Ġuvni kapaċi - Mhux xi mazetta!
 Il-kotra ngemgħet - Fuq dan il-fatt,
 U issa hawn dnuhom - Jafu kulhadd!
 Peppi Mazzita - Bħat-tentazzjoni,
 Irid li jkollhom - Fis ċitazzjoni!
 L-ewwel ma jhallas - Fis lill-kunjata,
 Moħħu għaliha - Banda rrabjata!
 Kif tieħu 'l Ċetta - Ġo San Ġiljan,
 U lil tal-bqajja - (Wiċċ ta' Xitan!!..)
 Iżda l-ġustizzja - Fis tagħmel tagħha,
 Ftit ġranet oħra - Mur biex tismagħha,
 Taraw din-nassa - Li bħalha qatt.
 Li għandha ddaħħak - Żgur lil kulhadd!!!

(Hargħa 48, 10 ta' Ġunju 1865. pp.1-2.)

Il-Garibaldini u l-Antipasti Maltin: Frieh t'Għozzieb bla Skola

Tifkira

Min isib irkabtu jibda,
 Jikteb fuq wisq fanfaruni:
 Bl-injuranza kbira tagħhom...
 Jilbsu l-ġild ta' Geduni!!!

Juru ruħhom liberali,
 Basta jqassu fuq il-PAPAPA;
 Mingħajr l-ebda flil ta' skola...
 Jgħattu dabra jridu b'tebgħa!

Eh ! Ja msieken pulċinelli,
 Tabilhaqq li għadkom tfal:
 L-ebda ħajt tal-kemm ma fikom,
 Kull fejn tidhru Karnival!!!

X'għandna x'naqsmu ma' l-Italja

Nibdew minnek Malandrin:
Ma tarawx li ġgibu s-saħta,
Sew fuq l-art kemm fil-Maltin!

Ġewwa l-ħwienet fommkom tifthu,
Sew biex tmaqdru r-Religjon:
'Mma min għandu ftit ta' l-għaqal,
Xejn ma jizfen fuq dat-ton!!

B'għarukaża l-aktar kbira,
Tisma' dawn il-liberali:
Illi xejn ma taf x'inhuma,
Sew kbiex, sew majjali!!

Biex tagħmluha tal-gustużi,
B'Garibaldi tgħajtu lkoll:
Ja buffuni nies ta' l-Afrika,
Ma fikomx x'torbot u tholl!!..

Ġewwa l-għatba minn tal-ħwienet,
Sa tistqarru bla mistħija:
Dawk il-bili ta' ġo qalbkom,
Imħallta kollha bl-ereżija!..

Lill-ministri tmaqdru kollha,
Minn tal-Knisja Nisranija:
Biex tagħmluha tal-gustużi,
Tisma' wisq kelmiet faħxija.

Xejn ma tafu li hemm Alla,
U hekk fl-art tarmu tridu d-Din:
Ftakru, ftakru, ja Petiti,
Li tnissiltu mill-Maltin!!-

Ftakru biss darba xi ġralkom,
Fl-ewwel jum tal-Karnival:
F' Kordin mortu lkoll kemm intom,
Ja koçç karfa wlied il-bagħal!-

Dan li għednieh u ngħiduh dejjem,
Għax il-Knisja trijonfanti:
Intom fl-ajru karfa mxerrda,
Għad li tleqqu bħal djamanti!

X'għandna x'naqsmu ma' l-Italja,
Wieġeb ftit, Garibaldin?
Biex lill-Papa tiegħek tmaqdru,
Tfaħħar lis-Sultan Sardin!!

Ftakru, ftakru, ja Petiti,

Maghrufin quddiem kulhadd:
Dawn il-ħafna jerolifiċi,
Ma tinqalghu tistghu qatt!!

X'ardir għandkom Papiet tilbsu,
Ja nies le mingħajr kuxjenza:
Izda l-ħabs kellu jgawdikom,
Nerfghu kopja tas-sentenza.

Ja nJORANTI INALFABITI,
Ma tistħux tidhru man-nies?
Dak il-ghama l-kbir li għandkom,
Għad tinstahmu fl-akbar qżież.

Dan tarawh per esperjenza,
F'soċjeta' ma jkellmukomx:
Għax bħal spjuni ikkalkulati,
Id fid ħadd ma jtihilkomx!!

Morru tghallmu ffit fl-iskola,
U emmnu ffit bir-Reliġjon:
Nistħajjilkom li tghidulna,
Ma jogħgobna dan it-ton!!

Aktar tard jew qatt ma tindem,
Tidhol daħla ġewwa fik:
Dil-LEZZJONI ifhmuha tajjeb,
Thalli 'l ħadd min ighabbik!

Għaliex fl-aħħar li hemm jiġi,
Trid tiskappa u ma tistax:
Xejn ma toqgħod fuq xi tama,
Għax imbagħad ma tinqalax!!

(Harġa 49, 20 ta' Ġunju 1865. p.2.)

Kelmtejn lil Stenterellu

Sur *Stentarellu* - Kemm int buffun,
Ma nafux tajjeb - l'inti miġnun!
Għednilek dejjem - La ssemmix nies,
Billi figurtek- Ikreh minn bies!..
Inti lill-folji - Kif issemmihom?
U malafama - Filwaqt tagħtihom?
Lill-*Corrier* dliktu - Dlikt oħra l-*Ordni*,
Qiegħed apposta - Għal xi diżordni!
Nafuk ben tajjeb - Garibaldin,
Mill-agħar xkuma - Ghajb lill-Maltin!
Is-Sur Rużarju - X'ridt issemmih?

Ma tarax l'inti - Żembil bla qiegh!..
 Dak patrijotta - U mhux Ġakbin,
 Ma jgassasx bhalek - Ja malandrin!..
 Malta dan tafu - Jafu kulhadd,
 Li f'ħajtu deni - Ma għamel qatt!
 Infamajt raġel - Bla xejn misthija,
 Għedt li huwa mgħobbi - Bi-ipokrisija,
 Int jafek hawna - Il-Kixx u l-Mixx,
 Li ġewwa l-Knisja - Żgur ma tinfisx...
 Mindu qrawhielek - Sew wara l-bieb,
 Għaliex iduru - Għalik sal-klieb!
 Mur, mur u staħba - La tidher qatt,
 Għaliex iddaħħak - Hawn lil kulhadd
 'Ġa kulhadd dawka - Mhux tal-partit,
 Minn ta' Vitorju - Ia wisq ia ffit,
 Il-partit tagħna - Kien dejjem Ruma
 Jisboq lil tagħkom - Kollha kemm huma!..
 Sraqtu 'l Frangisku - Mir-renju u ġidu.
 Vili ħadtulu - Sax-xettur mn' idu...
 Iżda tasliikom -U ma ddum xejn
 Sur *Stentarellu* - (bejnietna t-tnejn..)
 Frangisku jerga' - Ġo Napli jmur,
 Fil-palazz tiegħu - Hu jidħol żgur...
 Inħalluh apparti - Iżda dal-kliem,
 Għad taraw kollox - Jasal it-tmiem
 Is-Sur Rużarju - Ma hux kalzrat,
 Sur *Stentarellu* - Wiċċ ta' ddisprat,
 U kemm hemm miegħek - Garibaldin,
 Vili imposturi - Għajb il-Maltin!
 Ibqa' bis-sliema - Għal dal-mument,
 Għaliex f'numru ieħor - Tibqa' kuntent!!!

(Harġa 49, 20 ta' Ġunju 1865. p.2.)

Il-Lussu Kbir tal-Gżira ta' Malta

Sinjuri Soċji - Skużi t-tmaqdir,
 Li jġib il-lussu - Lussu wisq kbir!
 Xi impjegat tilmah - B'salarju ffit,
 Jilbes, jiddandan - Basta Petit...
 Għandu s-sinjura - Bil-lussu wkoll,
 Bħalma b'għajnejkom - Taraw ilkoll!
 Xallijiet, kpiepel - Polki moderni,
 Imqar kienu niexfa - Donnhom lanterni...
 Iċ-ċirku jgħatti - Minn kull difetti,
 Tarawh ilebleb - Fuq il-kalzetti!
 Trid li s-seftura - Timxi ffit lura,
 Biex fit-triq tagħmel - Tista' figura!
 Tarawhom hierġa - B'erba' xbejbiet,

Imdandna bil-lussu - U kollha fsied,
 L-iżjed xi waħda - Ikollha namrat,
 Li mqar kien ikreh - Minn xi fatat,
 Tilbes tiddandan - Trid bħall-milordi,
 U msejknin nieshom - Ma jiksbox soldi!
 Mela dan LUSSU? - Fuq din il-gżira,
 L-ixbejbiet kollha - B'dik l-akbar għira...
 Biex isbah jilbsu - Forsi mill-ġara.
 Bil-kurkar ikbar - Bih timla ħara!..
 Min hu missierhom? - (jgħid xi hadd),
 Lussu bħal dana - Jien ma rajt qatt!
 Għandu jkun jista' - Sew ilibbishom,
 Ibda mill-mama' - Wisq ifissidhom,
 Żewġ skudi għandu - Għax impjegat
 Kuljum dal-bniedem - Ittribulat,
 Il-kera jasal - Jasal tal-lbies,
 Ma jridx li jgħarraf - Imsejken lin-nies...
 Li dak il-lussu - Għalih wisq kbir,
 Dan nafuh kollna - sa l-anqas fqir!
 Palkett Teatru - Dar San Ġiljan...
 Nistħajjel tghidu - 'Mma xi jkun dan?
 Dana sinjuri - Paċenzja kbira,
 Għax ismu mxerred - ġa fuq il-gżira!
 B'dawn iż-żewġ skudi - Fejn tlaħħaq trid,
 Xi hadd jithasseb - Mhux hekk, ighid?
 Sew kif il-kalklu - Irid nofs lira,
 Issa nfiehmukom - Ja nies tal-gżira!
 Mela kif jagħmel - Qal dan l-imboll
 Żewġ skudi inqas - tafuh ilkoll!
 Dar il-kampanja - Il-Belt palkett,
 Trid lira grassa - Dana kont rett!
 L-oħrajn mnejn jiġu? - (Tisma' 'l xi hadd),
 Int flus infaddla - Ma kellek qatt,
 Mela tassewwa - Ma nafx fhimtniex,
 Hekk għandek pjaga - La turihiex..
 Mnejn dan il-lussu - Lussu hekk kbir,
 U int għal dir-refgħa - għadek wisq żgħir,
 Hemm xi għajnuna - Għax ma terfax,
 Għal dal-kbir lussu - Ma tinqalax!!
 Nibdew is-Sinjura - B'dawk ix-xbejbiet,
 'L hawn imdawrin - Kuljum bil-fsied...
 Polkl kull xorta - Mlenn kull satin,
 Bellus jew għażel - Mill-aktar fin,
 Fil-ghodu libsa - War' nofs siegħa oħra,
 Tifhmux Sinjuri - Din haġa b'oħra!
 Anzi xi hwejjeġ - Ma ndeffsuhomx,
 Bosta wisq oħra - Ma nsemmuhomx,
 Dan inħallu taħsbu - Jista' jkun hadd.
 Iwieġeb forsi - Hawn xi hadd,
 Dal-kliem kif tghidu - Taħsbu hażin?

Dawn wisq wisq onesti - ('Mma ahna Maltin)
 L-istorja twila - Ta' dawn in-nies,
 Ta' min jishaqhom - Kollha f'mehriez!
 Tnejn passigġata - Fuq il-Barrakka,
 Bl-iskuża parsi - Jisimghu daħka...
 L-oħrajn għalihom - Forsi l-Furjana,
 B'xi namrat magħhom - (Mhux gideb dana!!!)
 Kif trid dit-tromba - Ma tinstemax,
 B'dawn ix-xenati - Ma jinqalax!..
 Mhux l-ewwel darba - Ġiebhom sinjur,
 Biex toħroġ haġġa - Tmur f'it iddur,
 Daqqiet f'karozza - Bil-mixi wkoll,
 X'fhimtu ġirienha? - Ma tafx ilkoll!
 Dan huwa l-lussu - Mezzi m'hemmx,
 Izda l-familja - Sbieh daqs ix-xemx!..
 U msejken żewġha - Donnu ddisprat,
 Għax qieghed jikteb - Billi impjegat!
 Issa jgħid f'qalbu - Jien x'jimpurtani,
 Qieghed l-uffiċċju - Jien l-akbar għani!
 Issa la jidhol - Ġewwa mill-bieb,
 U tabirruhu - Jaqra xi ktieb,
 Dan huwa l-lussu - Tad-dinja kollha,
 B'dal-kurunelli - Taraw mitt folla!
 Bħal *Don Basilio* - L-iżjed kuntent,
Vengan Denari - Żbriga t-turment!!!

(Haġġa 50, 30 ta' Ġunju 1865, pp.1-2.)

Is-Supplikanti Nisa fil-hwienet l-aktar fl-Erbat l-bliet u fil-Furjana

Lill-Gvern

Dawna l-abbużi - Nisa msemmija,
 Li tippermetti - Dil-pulizija!
 Mill-agħar waħda - Insomma wkoll,
 Fejn dawn ma fihom - X'torbot u tholl:
 Tnejn tnejn, erbgħ'erbgħa - Ġewwa hanut,
 Sabiex jisirqu - Bosta xi wħud...
 Għożżieb, miżżewġa - Ta' kull karat,
 Taparsi onesti - 'Parsi namrat...
 Ikaxkruh tajjeb - Minn ġewwa butu,
 Kif bosta għamlu - Lil ċertu Putu,
 Serquh minn butu - Wara għajruh,
 Illi l-imsejken - Baqa' bla ruh!..
 Min kien iħares - Ra kollox ċar,
 Ma ħamilx iżjed - Bilgri dan far...
 Hebb għal dil-mara - F'dak il-burdell,
 Bedgħet sew il-ġlieda - Sa kisser tnell...
 Għax ma ried iżjed - jara dil-ħiena,
 Far fis għall-mara - B'forza ta' JENA!!!
 Kissru fis tazzi - Kissru f'it platti,

Għaliex għalltuhom - Minn dawk il-patti,
 Li kkordaw kienu - Sew tant ir-ras,
 X'hin riedu jhallsu - Hemm beda l-qmas!...
 Fis ċitazzjoni - Għal ġewwa l-Qrati,
 Biex itellgħuhom - Bħal iddisprati,
 Ix-xhieda qalet - Il-verita',
 U xehdet sewwa - Bl-umanita',
 Li flus il-mara - Raw teħodhomlu,
 Kemm hija s-somma - Ma għaddewhomlu..
 Frattant dan jahlef - Jahlef fiż-żgur,
 Izda l-imħallef - Hemm bilgri ifur...
 Iridu jgiddeb - Minnu dal-kliem,
 Inkella kalzri - Għal tlitt ijiem!..
 Kif nista' ngiddeb - Ruħi sinjur,
 Jekk rajt b'għajnejja - Altru la żgur,
 Tista' tibgħatni - Sena kalzrat
 Għax kif hlift sewwa - Ma nkunx forzat!.
 Dan għall-poplu - Joqghod attent,
 Biex ma jittellet - Ta' kull mument,
 Fuq dawn il-qrati - Tal-maġistrati,
 Tibgħat nies isfel - Kollha ddisprati!
 O X'għarukaża - Li bħalha qatt,
 X'hin tara dana - Mgħaġġeb kulħadd!..
 In-nisa għandhom - Il-preferenza,
 Mill-Maġistrati - Għall-*Elokwenza*,
 L-ilsien tal-mara - Biżżejjed dan,
 Ilsien tista' tgħidlu - Minn tax-XITAN!!!
 Morru sa Bormla - Tistagħġbu lkoll,
 Donnhom imġienen - Saħħara wkoll!..
 Biċ-ċirku jaqbżu - Hemm mas-suldati,
 Li min jarahom - Donnhom iddisprati,
 Morru l-Imsida - Morru l-Florjana,
 Biex taraw l-aħwa - Hux gideb dana..
 Bl-iskuża għandhom - Ukoll alloġġ,
 Jisirquh iżda - U ma jorqodx..
 Sewwa l-Isla, l-Birgu - Miżgħuda bihom,
 U l-pulizija - Aktar tagħtihom,
 Dawn il-liċenzji - Għall-kbir żufjett,
 L-aktar jisirqu - Lil xi mażett...
 Jew xi petita - Fis jillixkaw,
 Biżżejjed ħarsa - Fis jingannaw..
 Hemm bosta minnhom - Missirijiet,
 Bil-ġuħ iħallu - Lill-ommijiet...
 Sa t-trabi tibki - Ġewwa l-benniena,
 Hix kiefra? - Din hix ħiena!
 Xi jgibu dana? - Il-Pulizija!
 X'hin tahmel nisa - Mingħajr misthija!..
 Ftit unur għandhom - Jafu kulħadd,
 Wiċċ tost bħal tagħhom - Ma deher qatt!
 Hawn, hawn imissu - Il Gvernatur,

Jaqra dal-Versi - Biex ikun żgur,
Minn kulma għedna - U ktibna wkoll,
Sabiex il-poplu - Nġharrfuh ilkoll,
Illi aġhar bosta - Kif jaf kulhadd!
Jekk ma tkeċċuhom - Ma nfiq u qatt!

(Harġa 51, 10 ta' Lulju 1865. p.1.)

Il-Partitarji Ridikoli Nanisti u Buġejisti Maltin

Min qatt kien jemmen - L-aħwa Maltin,
Li hemm *Amfibji* - Mhumiex bnedmin!
Taraw dat-tali - Fosi qalfat,
Xi skarpar miegħu - Bosta ddisprat!
Għajnejh lejn l-orgni - Ma jaqlagħhomx,
U dawk il-karti - ma jifhimhomx!
Mhux l-ewwel darba - 'Mma ta' kuljum,
Jekk wiehed jirbah - imut mitmum!..
Erb' erbgħa ismagħhom - Ma' xi pilastru,
B'għajnejhom jieklu - Iridu s-Surmastru!
Ilagħbhom nieżel - Tant injoranti,
Fuq sigġu mċappas - Bħal viżikanti,
Forsi jkun hemma - Xi Buġejist,
Isaqsi 'l- iehor - Inti Nanist?
Dil-ġmiel ta' mużika - Intix tismagħha!
Il-hoss tat-tnabar - Jagħtik is-saħħa!
Għal trombun aħrax - Erb' Oflijiet,
Kuntrabaxx erbgħa - Trombi tiżdied,
In-nies marsusa - Fuq l-orgni qiegħda,
Dan jidher tajjeb - Tkun ftit imbiegħda,
Sabiex xi *Mgħallem* - Injorantun,
Għandu ġo mohħu - Ferħ ta' muntun!
Jibda jitkellem - U jirraġuna,
Dan l-imsejken- Haseb żarbuna!..
Jibda jagħtiha - Minn kull difett,
Biex taraw l-aħwa - Kemm hu ġannett!
Il-ħajjat jersaq - Fis-Socjeta',
Aħjar li jitlob - F'tal-karita'..
Jew jirraġuna - Fuq l-imgħallmin,
Min huwa l-akbar - Mill-aktar fin!
Xi skarpar jaqbeż - Jien Nani tiegħi,
Xtaqt li kont prinċep - Inżommu miegħi!
Isma' 'l Serazzi - La tkunx buffun,
Attent oqogħdli - Mhux bħal muntun!
Dik il-*qui sedes* - Tgħaġġeb 'l-Insara,
Isimgħu isimghu - X'jaqdik bil-ħrara!!
U kif ma tħobbu - Lil Nani tagħna,
Xi biċċa ġdida - Għandu jsemmagħna!!
Isma' isma' l-obwe - Dan mhux Buġeja,
Għaliex int tongħos - Hares ftit lejja...
Isma' 'l Del Riccio - F'dak il-*Laudamus*,
Donnux bil-hlewwa - Ftit inbid *Samus* !..
Isma' l-kuturi - Dik parti kbira!..
Dak lehen oħxon - Li jġib l-għira!..
Insomma kieku - Ma joghġbok qatt,

Dan mill-primi - Jafu kulhadd!!
 Jien dan nafu - Ghax jiena Landier,
 Naf x'huwa toqol - Sew kemm leġġier,
 Il-mazza tiegħi - Fuq dik il-landa,
 Jekk int tismaghha - Taħsibha banda,
 Ġejt smajt il-Kyrie - Smajt it-tanbut,
 Bil-hlewwa torqod - Qatt ma trid tmur!
 Ej! Ej! Sur Pitu - Hares ftit lejja,
 Jaqaw insejtu - Int il-Bugeja?
 Li kieku msejken - Baqa ftit ħaj,
 Kien jurihulhom - X'inhuwa l-gwaj!
 Dak ghandu mertu - Ghall-Knisja biss,
 U kulma kiteb - Sew kif imiss!
 L-ieħor Mghallem - Fuq l-imghallmin,
 Ghala t-teatru - Hu żgur Divin!!
 Dan x'jigifieri - Nghidu lill-qalfat,
 Wieġeb għal dana - Wiċċ ta' ddisprat,
 Jekk inti l-forma - Ma tafx x'inhija,
 Injorant mill-akbar - Hriġt mill-fisqija...
 Lil dawn l-atturi - Ghax isemmuhom,
 Daqqiet bi kliemkom - Se toffenduhom!
 Hallih lill-mejjet - La ssemih qatt,
 Dak kellu mertu - Jafu kulhadd!
 Ja nJORANTUNI - Ta' l-alfabett,
 Istħi tithaddet - Man-nies gazzett!!
 Xi tridu tgħallu - Jew tniżżlu lil dana?
 Hafna nJORANTI - Liebsa ċ-ċulqana!!
 Nithaddtu minnkom - Sew Bugejisti,
 U l-partit l-ieħor - Minn tan-Nanisti!!!
 Titkellmux iżjed - Fuqu dal-fatt,
 Magħruf biżżejjed - Jafu kulhadd
 Iddahhqu l-ħaġar - Bil- buffunati,
 Ja żniebel *Talpi* - Bis-Suprissati!
 Bugeja jidhak - Bikom ilkoll,
 Nani tant ieħor - Tafuh ukoll!..
 Inti tas-Sema - Mur qerr mill-ġdid,
 U thallux iżjed - Il-poplu jghid,
 Ma tarax l' intom - Hafna *Muntuni*,
 Ta' Barberija - lfhmuni ifhmuni,
 Jekk trid tikkritika - Xi Professur,
 Mun studja l-ewwel - Sabiex tkun żgur,
 U jekk titghallem - Ma' min ikun,
 Joħorgok ta' kbir - Ta' kbir buffun!!
 Għal-lum biżżejjed - Dawn il-kelmtejn,
 Ja hafna karfa - Ma tafu xejn!!!

(Hargha 52, 20 ta' Lulju 1865. pp.1-2.)

Ghanja

Jien taħt darkom ja hanina,
 F'lejja ġejt sabiex nistkenn;
 F'dik il-ħemda nurik qalbi,
 Jekk int toħroġ żgur li thenn!

Int taf l-imħabba tiegħi,
 Ma jisboqha jista' hadd;
 Halfa ħlift gojja ta' qalbi,
 Li minn qalbi ma tmur qatt!

Int taf tajjeb x'kont wegħidtek,
Fl-ewwel ġranet tan-namur;
Illi jekk jien ma nieħu lilek,
Żwieġ għalija ma hemmx żgur!

O! X'gurnata tkun għalija,
Li nkun hdejk, b'*kunsens* tarani,
Biex ingħixu għala dejjem,
U mhux iżjed ta' barrani!

Għaliex lilek ħabbejtek dejjem,
Nibqa' nħobbok sa ma mmut:
Jekk int terġa' kelmtek lura,
Żgur tibaghtni ġo tebut!

Bonosira bonosira,
Għax ma għandi l-ebda fjur:
Kont inħoll fis il-kitarra,
Intajjarulek inqar b'għasfur!

Inti qalbi tafha tajjeb,
Illi żgur ma nħobbx għajr lilek:
Meta tasal din is-sieġha,
Illi niġi u ngħix miegħek?

Se nħallik qalbi miksura,
Qalb ta' qalbi dawl għajnejja:
Hajti tibqa' agunija,
Sakemm tkun tassew ġo jdejja!

(Harġa 52, 20 ta' Lulju 1865. p. 4.)

Il-Konverżazzjoni tal-Petiti u xi Mastranza fil-Ħwienet: Lir-Ridikoli

Qatt tidhlu dahla - Intom fil-ħwienet,
Taraw Petiti - Sew bħala it-twiebet,
Jitkellmu jibdew - B'filosofija,
Jaħsbu li għandhom - Xi ffit moqlija:
Ejja *Sur Donine* - *Come sta ella?*
X'qal dar-ridikolu - Bastun *Umbrella?*
Tkellimt ilbierah - F'ħanut la *ĊE!*
Urejt wisq ruhek - Bla *BA* e *BE*,
Dawk il-frustieri - Jidhku ilkoll bikom,
Għaliex wisq abbli - Skola jaghtikom!
Harra ġannetti - La tidhru qatt,
Tgħallmu fis l-ewwel - Seww' ma' kulhadd,
Jekk wiehed beda - Il- *BE* e *BE*
Irid jgħaddi - Ilkoll la *CE!*
Bħal dak li beda - Forsi l-vjolin -
Jew xi korista - Ta' leħnu fin..
Fis jirraġuna - X'inhu spartit?
Mur tgħallem aqra - Kemm int Petit!!
Af li Poeta - Semm kbir għalik,
X'hin tiġi bżonnhom - Fis jidhku bik! -
Ismu li jagħmlu - Fil-karta żgur..
U għall-iskola - Kun fitt għajjur!
Hallik mill-ħwienet - Aqra il-*Leġġenda*,
Jekk taf taqraha - Taf kemm timmenda!!
Inti l-iskola - Għad ma tafhiex,
U hekk inti tidhak - Irrid naf biex..
Dawn il-Petiti - Parsi moderni,
Donnhom Katavri - Donnhom lanterni!
Fil-waqt fis jidhol - Hemm l-iskarpar,
Biex jara x'gara - X'sar u x'ma sar..

Ikun hemm forsi - Ukoll landier,
 Min jaqla' d-darsa - Minn il-kristier
 Jibdew dat-tali - Jirraġunaw,
 Fi knisja kbira - X'raw jew ma raw!!..
 Smajtu lil Serazzi? - Ah injorantun!
 Mur, mur, instaham - Ja kibx muntun,
 Tghidx li inti bniedem - Iżda kbir bhima!
 U il-Professuri - Ġibulhom qima!
 Iżda nithaddtu - ma' xi ffit karfa,
 Li palazz jaħsbu - Trunċiera mġarrfa..
 Bilfors ja l-aħwa - Nidhku ferm bikom,
 Ma hemmx le Malti - Jaf isib ġieħkom,
 Injorantuċċi - Hafna buffuni,
 Donnkom sew merħla - minn tal-muntuni!
 Int lilek lilek - Ja Sur Petit,
 Toqghod fuq mejda - Bla thallas ffit,
 Iżda jħallsulek - Kultant kafe',
 Biex kollha jkollhom - Xi jgħajruk , ħe'!
 Dak l-ieħor johlom - Li huwa Tenur,
 Bid-daħk idahħak - Sal-ħaġar żgur!..
 Biżżejjed l-aħwa - Dawn il-kelmtejn,
 Dawn bħal xi arloġġi - Ma jaħdem xejn!
 Tara xi ieħor - Bil-kliem tal-mard,
 Tal-ħanut jagħlaq - Għax jgħid tard...
 Jibku xi erbgħa - li ma jħallsux,
 Iżda min huma - Dawn ma nafux!
 U hekk tiżbriga - din is-serata
 B'xi ġlieda sewwa - U hekk tkun kantata,
 Tal-fanatizmu - Ta' bosta uhud,
 Ikriegi(?) d-dinja - Ma' xi mishut..
 Lil min iħallas - Tax-xorb ilkoll,
 Tagħmlux bħall-bieraħ - Ngħid hawn ilkoll,
 Dax-xugamani - Bħala turbant,
 Hafna kuluri - Dan sagrosant,
 U jekk tfittxilhom - Habba fi bwiethom.
 Ma jkunux qalghu - Xejn 'mn ommijiethom,
 Imbagħad imdandan - Dan fanfarun,
 Kollu mustaċċi - Donnu miġnun,
 Bit-Taljan sewwa - ma jinqalax,
 Għajr ħażin tiegħu - Jafha għax għax,
 Mur aħsel wiċċek - ja fanfarun,
 Illima l-qrejna - Inl ja muntun..
 Għal-lum biżżejjed - Għal dal-mažetti,
 Ja prużuntużi - Raxxa fraxketti,
 Morru l-iskola - u tghallmu ffit,
 Tibqax fid-dinja - Iżjed Petit!!!

(Harġa 53, 30 ta' Lulju 1865. pp.1-2.)

Don Bażilju Sar Isqof

L-aħwa Maltin
Sar isqof ġdid,
Dan hu il-*Don Bażilju*
Li mhux hażin ftit.

Oqogħdu attenti
Li ma tehlux miegħu,
Għax dan għaref
Daqs Ġanni Bliegħu.

Kollu daħkani,
Kollu impostura,
Lil min ikellem
Jagħmillu ċ-ċensura.

Hu l-akbar għaref
Għax rasu kbira,
Kulhadd jgħakkes
Għax għandu l-għira.

'Mma dan l-imsejken
Forza ftit għandu,
Biss bl-impostura
Idoqq il-bandu.

Dejjem jiftaħar
Li Kattoliku pur;
U minn ta' l-Isqof
Hu d-Difensur.

Dan għaliex jagħmlu,
B'malizzja kbira,
Bil-kelma Nisrani
Jisfoga l-għira.

'Mma Maltin ħuti,
Xejn la temmnuh,
Dan wisq fanfru
Jisserva bir-ruħ

Taħt il-maskra,
Minn tar-religjuż,
Għal kull riħ jaqleb
Basta għall-flus,

Dana jikkmanda
Kollox kif irid,
Iċ-ċensura itfa'
u jagħmel li jrid.

'Mma jiżbaljalek,
La tkunx buffun,
Rasek hija ftit tajba,
Daqs ta' miġnun.

Meta trid tehodha
Ma' xi ġurnal;
Thaddet b'ċensura,
Ma tarax l'int ħmar?

Tonħor u tghajjat
Bħal ħmar taż-Żurbett,
Il-kafe' ta' Said insibek
Biex nagħmlu żufjett.

B'dik l-elokwenza
L'int tippretendi;
Għaref mill-ikbar,
Bi lsienek toffendi,

Taħt il-mant
Minn tal-qdusija;
Bil-Maltin tidhak
Imma mhux bija.

Il-Maltin tafek,
Li inti impostur,
Taparsi qdejdes,
'Mma int traditur.

Għax għandek halfa
Li l-*Currier* tgharraq
B'dik l-impostura
Ta' Kattoliku tgharraf.

Sur *Don Bażilju*,
Kemm int buffun,
Kontra il-*Currier* hadtha,
Mingħajr raġun.

Qalbek tinqasam,
Issir elf biċċa;

Il-Currier jikber
U int tispicċa.

(Harġa 53, 30 ta' Lulju 1865. p.4.)

Il-Kunsillieri u s-Sanita' mat-Tobba Ikoll kemm Huma

Min ipinġi dan il-kwadru,
Minn tan-Nobbli Kunsillieri?
Eh!, Maltin, x'hemm waqa' fuqna,
Hadd ma jaf dan x'jiġifieri..

Kemm tinsew x'hin ridtu tkunu:
Kollha f'daqqa bil-partit:
Issa għidu x'rajna minnkomm,
U la wisq u lanqas ffit!..

Ġurament int hadt tas-sewwa,
Fuq kuxjenza l-aktar kbira:
Izda illum biċ-ċar nurukomm,
Kemm gwaj għandna fuq il-Gżira!

Intom l-ewwel illi tidhru,
Fil-Kunsill quddiem il-Gvern:
U issa l-poplu nsejtu f'daqqa,
dan igħajjat ma' l-Etern!

Ridtu s-sedja għall-unuri,
Għall-palazz u hmerijiet:
Issa nsejtu l-Gżira tagħna,
Fl-hemm ġibtuna fl-artijiet!

Kien imisskomm b'rikors qawwi,
Għal Govern fuq kwarantina,
Bħalma darba għamel Xerri
Mhux kulhadd ma jidhak bina!

Intom rajtu sa mill-ewwel,
Illi l-kolera kienet magħna:
'Mma titilgħu il-palazz darba,
B' Petizzjoni għar-risq tagħna!

Dawn tghidulhom ġuramenti?
Meta hadtu għall-ġid tagħna:
U issa kiefra sinagoga,
Ma nsibux min jieqaf magħna!

L-ewwelnett ma kellkomx taħkmu,
Lazzarett u s-Sanita':
U bħal dari n-nies titrejjaq,

B'loqma ħobż tal-karita'!

Iżda intom minn dan kollu,
Ħrabtu lkoll għala l-kampanja:
Biex imbagħad la l-gwaj jispiċċa,
Terġgħu tiġu għall-kukkanja!

Infettajtu l-pajjiż kollu,
Għax ma kellna kwarantina:
U issa ħabba ta' ħajjitna
Žgur ma jiġi min jagħtina!..

U sat t-tobba tal-Gvern tħassret,
Infettati jduru magħna:
Dina prova l-aktar ċara,
Illi jridu l-ħajja tagħna!

Fejnu l-Gvern u l-kbarat kollha?
Irtiraw għal San Anton:
'Mma la l-Gvern dal-kliem ma jogħġbu,
ma jridx jiżfen fuq dat-ton??

L-ewwel għandek tara l-poplu,
Bħal missier, missier ħanin:
Tqis li ismek ma jitgħabba,
Għal dejjem mal-Maltin!

Twissi t-tobba lkoll kemm huma
Li la għamlu d-dover tagħhom:
Vjatku Griżma bla ma jilmħek,
Hadd ma hemm li jsus għal magħhom!

Dana, dana għandek tara,
Eċċellenza u mhux buskett:
Irrid naf min igiddibni,
Jew johroġni ta' ġannett!!

Iżda dina l-kantaliena,
Ma titkanta qatt ta' qatt:
Aħjar jiġi jerġa' magħna,
Kif il-lehen ta' kulhadd!!

(Ħarġa 54, 10 t' Awwissu 1865. p.1.)

Il-Kolera Morbus

X'inhija Kolera? - iwieġbu s-sinjuri
Ma hix għajr biza' - lbqgħu siguri.
Jekk taqta' qalbek - Minn il-mard,
Tmutu bħal ġifa - issa jew tard...

Lil dak ma nkellmu... - Jidhol suspett,
 Tiġi l-mewt fuqu - U mhux żufjett!
 Araw l-Ingliżi - Malli jifthuhom,
 Isibu l-ġheneb - Dak jaqla' r-ruħhom!
 Xi biċċa ħjara - Fl-istonku tiegħu,
 Illi din qarrbet - Il-mewta miegħu..
 Xi trid itbezza'? - Wieġeb mażett,
 Ma tarax l'inti - Għadek ġannett!..
 Ġannett mhux darba - Għal darba tnejn,
 Għax inti proprju - Le ma taf xejn!..
 Jekk tidhol f'darek - Issaqsi 'l-mara,
 Ma nafx kif smajna - U billi ġara!
 Wieħed miet bl-akbar - Indigestjoni!
 Li aghar hix biża' - Trid purgant *Cofioni*.
 Rajna wisq mejta - 'Mma mhux Maltin,
 Għax jieklu sewwa - Bosta ħajnin...
 Din, din, il-kolera - Lilkom sinjuri-
 Sabiex fuq kliemna - Tibqgħu siguri.
 Għax aħna safja - M'għandna xej',
 Intom tixtiequ - Flok jum il-lej'...
 Intom tixtiequ - Li tkunu magħna
 U dal-kliem sewwa, - Xi ħadd jismagħna!
 Tmorru fil-ħwienet - Parsi gustużi...
 L-ewwel ma tieħu - Żgur lil ozjużi!
 Bħalek wisq ħadet - 'Ġa kollha Ingliżi,
 Hekk kif imutu - Isiru lkoll grizi...
 Illi jitbażza' - L-ewwel tabib,
 Għax jara il-mewta - waslet u qrib!..
 Le, le, Sinjuri - La taħsbu xejn,
 Għax xejn m'għandna - Bejnietna jibqa',
 Dan id-diskorsi - Twaħħlux le xibka!
 Inkella nagħlu - Għax naraw ġara,
 Mietet u miskina - għamlet wisq ħsara!
 U minn dak kollu - Ma jkun hemm xejn,
 La taħsbux iżjed - Ma hemmx għalfejn!!!

(Harġa 54, 10 t' Awwissu 1865. p.4.)

It-Tobba u l-Ispiżjari Kollha

Fejn huma t-tobba - Ta' din il-gżira,
 Din l-għarukaża - Mill-aktar kbira!
 Kollha jaħarbu- Lill-morda kollha,
 Dan nafuh tajjeb - Nafuh mill-folla!
 Intom ja tobba - Tittraskurawhom,
 X'ħin jiġu għalikom - Timposturawhom,
 Nies tal-familji - Toħroġ ukoll,
 Sa bil-lejl kiereħ - Nafuh lkoll,
 Biex għandha huha - Attabeat sewwa,

Dak bilgri l-Vjattu - Griżma bla dnewwa!
 Ha jmorru jibżgħu - Lejn il-marib,
 Biex tara almenu - X'inhu li trid!
 Le dak il-kiefer - Ma jridx tassewwa,
 Huwa u sħabu - L-akbar għedewwa,
 L-akbar għedewwa - Fl-umanita',
 Għall-poplu mweġġa' - Għall-karita'...
 Dan dover tiegħek - Ja Sur Duttur,
 Meta jghajtulek - Jehtiegħek tmur!
 Xejn ma tiftakar- Fil-ġurament,
 Illi kont ħadtu - Bosta kuntent!
 U issa nsejt kollox - Bla tħoss turment...
 Dan il-Gvern jara - Mill-aktar fis,
 L-iżjed li għandna - Bosta tbaġħbis,
 Tbaġħbis tal-kolera - Ja xellerati,
 Tiċħad il-morda, Ja qlub ingrati
 Mill-ħidma tiegħek - Skomunikati!..
 Dan, dan huwa - lil-ġurament,
 Kont taf x'se tagħmel - Mort wisq kuntent
 Sabiex taparsi - Turi il-lawrjat,
 Issa int taħrab - Ja skumnikat...
 Għax ksirtu kliemek - M'intix mahfur,
 Qatt ma tissejjaħ - Żgur Sur Duttur!..
 Taparsi għandna - Ftit tobba magħna,
 Sabiex ikunu - Għas-servizz tagħna
 U issa ilkoll bqajna - Abbandunati,
 Niġru mat-toroq - Bħal iddisprati!
 Kulħadd jinqafel - Ma jidher ħadd...
 Din il-kefrija - Ma nstemgħet qatt!
 U x'tistenna jgħidu - Għall-ispizjari,
 Din wisq akbar - Haġa wisq rari,
 Li mal-Belt kollha - M'hawnx spizjari,
 Hekk malli jidlam - Dana biċ-ċar!
 Tabib ma tilmaħ - Lanqas spizjar
 Din hija sewwa - Li huma kbir aġar!
 Hawn il-Gvern għandu - Jurina sewwa,
 Jara li t-tobba -Kemmm huma għedewwa,
 L-ewwel ġibtulna - Dil-marda kbira,
 Korla nġajtulha - Fuq din il-Gżira!
 U issa nitolbu - Ma jisma' ħadd,
 Bħal dil-kefrija - Ma dehret qatt!
 Il-Kunsill fejnu - Jara dix-xena,
 Lil kulħadd jibki - Jitlob il-ħniena!..
 'Mma l-Kunsillieri - Fejn hi biex tara?
 Kulħadd imbikki - Mewt sa kull ħara!
 Xjuħ, nisa u romol - U wkoll il-bniet,
 Anqas ma għandhom - erba' tibniet,
 La biex jinsatru - l-imsejkna nies,
 Mhux biex jitkattru - Dan-nies fil-qżież!..
 Alla biss Alla - Irid ikun,

Li kulhadd minna - Dalwaqt midfun!..
Li wera dana - hawn sal-govern
Qieghda tassewwa - Ġewwa l-Infern!
Iżda hemm Alla - Dak fuq kulhadd,
Missier il-popli - Ma ninsewk qatt!..
Nitolbu 'l Alla - U l'Ommu Marija,
Dawn biss li jsibu - Waqt l-Agunija!

(Hargha 55, 20 t' Awwissu 1865, p.1.)

Il-Għażż u l-Għira tas-Sinjuri Deputazzjoni

Fl-aħħar mill-aħħar - Ġibuha tagħhom,
Il-Gżira ċappsuha - Ċappsuna magħhom!
Fejn huma issa - Il-Kunsillieri,
Nuruhom Liġi - Ftit x'jiġifieri,-
X'hin ċappsuna - Skartajtu lkoll,
Da' l-poplu jafu - Tiegħemitu lkoll!!!
Għax ma tiktakru - Kemm l-ittri ġrew?
L-obbligat Kolera - Tajtuna sew!-
Il-poplu jgħajjat - Lill-Kunsillieri,
Iżda fil-ghama - Dan x'jiġifieri?
Tlabtu li tkunu - Biss Onorabbi,
U tlaqtu l-Poplu - Wisq miżerabbi!!-
Din l-għarukaża - Ta' dana l-ilment,
Żgur hadd mill-poplu - M'huwa kuntent!-
Ġibtulna saħta - Ja Kunsillieri-
Issa nfissrilmom... Dan x'jiġifieri!-
Kemm tlabtu voti - Kollox mormija,
Iss' intom f'postkom - Din mhix hmerija!
Hmerija kienet - Xejn tajna l-voti,
U intom ma jmisskom - L-Ebda ftit prodi!
Għaliex ma tagħtu - Daqqa t'għajn,
Li kulma għamiltu - Kollox kien *ħajn!*
Ftakru, ftakru - Ja nies ingrata,
Biex taqilgħuna - mar kollox f'bata!-
Istħu biss tidhru - Lejn in-nies kollha
Għaliex attenti - ma hemmx fil-folla!
Nies bħalkom l-aħwa - tafuh dal-fatt,
Dawn issa tniġġzu - jafu kulhadd!!
Il-mejtn vlttml - Ma nafx xl tgħid,
Għat-tobba u sieħbu - Jersaq mill-bgħid,
Fuq, xi marida - Ma jersqu hadd
Dana tassewwa - jafu kulhadd!!
Għax il-kbir qieghed - Ġo Sant' Anton,
Mondu hu hemma - Ma jafx b'dat-ton!!
Jekk aħna ntawlu - L-aħwa, titwal!
Dawn għoddhom l'huma - Sew karnival!
Nitolbu 'l Alla - Li jibdilielna,

Għaliex tassewwa - daka Missierna!
It-tama tagħna - ma taqta' qatt,
Da' l-poplu jafu - Jafu kulhadd!!

(Hargha 55, 20 t' Awwissu 1865, p.4.)

Kelmtejn lis-Sur Fantanġlu

Fejnek, Fantanġlu,
X'inhu li ġralek:
Hallejtni waħdi,
Hsibtni hmar bhalek.

Fantanġlu qalbi,
Kemm int ġannett:
Għax hadt fastidju,
Għas-Suppliment?

Le, Sur Fantanġlu,
Dawn hwejjeġ żgħar;
Halli inghidlek,
Dejjem kont hmar.

Qalbi Fantanġlu,
X'int iddisprat:
Bit-tnassis tiegħek,
Ma jtukx supprissat!

Fantanġlu tiegħi,
Ili ma narak:
Qatra ej' niehdu,
Minn ta' Nurak.

Għax hadt fastidju,
Fantanġlu qalbi:
Donnok mażetta,
Qawwejtli qalbi!

Ej' naghmlu paċi,
Sur Fantanġlu!
Għal żmien il-Korpus,
Immorru għall-*Anglu*.

Ejja Sur Fantanġlu,
Hu qatra miegħi;
Inbid ta' Samus,
Inhallas minn tiegħi.

Inbid Marsala,
Ma jiswa xejn:

Nihduh ta' Faro,
Bis-saħħa tat-tnejn.

Inbid ta' Maskli,
Imhallat bis-sandlu:
Ejja għand Peppu,
Qalbi Fantanġlu.

Qatra nbid tajba,
Immorru nihduha;
Fantanġlu ruhi,
Bla ma nduquha.

Fejnek Fantanġlu,
Qatra nbid xrobt:
Xarrab dil-qaghqa,
Għax din int thobb.

Ara x'tikkmanda,
Ara xi trid;
Fantanġlu tiegħi,
Kemm thobb l-inbid.

Ha qatra ċipru,
Oqghod bilqieghda
Biex tieħu qatra
Trid tagħmel wegħda.

O Sur Fantanġlu,
O Sur Poeta,
Qatra nbid tajba,
Tiswa daqs tlieta.

Paċi rrid naghmel,
Miegħek Fantanġlu:
Qatra nbid tajba,
Immorru nitbandlu.

Ixrob bit-tazza,
Inbid mill-aħjar:
Int Sur Fantanġlu,
Għaddejt lil kull hmar.

Fantanġlu evviva!
Viva l-poeta!
Tazza nbid nixrob
Minn ta' Loreta!

Ser inħallilek,
Il-bonasira;
Ixrob tazza' oħra,
B'saħħet il-gżira!!!!

(Ħarġa 56, 30 t' Awwissu 1865, pp.1-2.)

Masu Qatqhulu Mniehru

Sew sew f'xi l-ġhaxra,
Ta' nhar it-Tlieta,
Kunsill wisq qawwi
Sar f'siegħa kwieta.

Dawna min kienu,
Nistħajjel tġhiduli,
Żewġ galantomi
L-izjed buffuni.

Kunsill wisq qawwi,
Għamlu bejniethom;
Tliet sigħat damu
Sa x-xemx keċċiethom.

Taħt il-palazz qagħdu,
Daż-żewġ għorrief,
Bil-karti f'idhom,
Jaqraw digriet.

Xejn ma ħasbuha
Li kien hemm min rahom
Bil-lapes u l-karta,
Kien jinnutahom.

Dawn żewġ irjus tajba
Imzejna bil-għerf,
Wieħed muntun xierf,
L-ieħor tari daqs cerv.

Wieħed kien jismu
Is-Sur Ġużep
Liebes wisq ħelu
Donnu farfett.

Ġistakor kellu
Twil sa saqajh
Il-faldi jkarkru
It-tfal jiġru warajh.

L-iehor kien jismu
Is-Sur Salvatur
Kollu parrokka
F'idu l-bastun.

Inhallikom taħsbu
Lilkom Sinjuri,
X'inkwatri kienu
Daż-żewġ figuri.

Jgħaddi Masu
Forsi diġa' tafuh,
Qsajjar qsajjar
Imniehru minfuħ.

Dan daħal f'nofshom
Ha l-parti magħhom,
Id-digriet ħataf
Għax qal li mhux tagħhom.

Qabeż u tkellem
Is-Sur Ġużepp,
"Id-digriet tiegħi
La tkunx mażett."

Fis reġa' qabeż
Is-Sur Salvatur,
Id-digriet tiegħu
Oqogħdu fiż-żgur.

Masu imbotta
Lis-Sur Ġużepp,
Jekk kont tarahom
Kien fihom żufjett.

F'daqqa tqabdu
It-tlieta flimkien,
In-nies ġiet tigrì,
Minn kullimkien.

Masu fis qabad
'Ġa għall-parrokka,
'Mma s-Sur Ġużeppi
Imniehru imbokka.

Masu jgħajjat:
"Imniehri qatgħuli,
Salavtur, iġri,
X'wahda għamluli."

Id-digriet spiċċa
Tliff sal-bastun,
Dan min kien htija
Masu l-ferghun.

Hekka spiċċat
Din ix-xinata,
Imnieher Masu
Sar daqs suprissata.

Il-pulizija
Ġabret it-tlieta,
F'kalzri tefghethom,
Qabzu mit-tieqa.

Is-Sur Ġużeppi
Kiser saqajh,
Is-Sur salvaturi
Wegga' dirghajh.

Masu bla mnieher
Donnu xadin,
Hekk fis ġabruhom
Għal ġo Kordin.

Addio parrocca,
Addio digriet,
Il-bastun intilef,
It-traġedja spedit.

(Hargha 58, 20 ta' Settembru 1865, pp.1-2.)

It-Telfa tan-Namrat

Ah ingrata kif hallejtni
Wara li ghamilt tant għalik,
Iva, tiġi dik is-siegħa,
Lejn min thares iħallik.

Safja qalbi kienet dejjem
Kemmi għalik jiena sofrejt,
Iva, ingrata qalb hażina,
Lil min habbek ittradejt.

Is-sema u l-art qegħdin jisimghu,
Minn fommi dawn il-kelmiet,
Iva, tiġi dik is-siegħa,
Li niltaqqghu xi mkien fil-kwiet.

Il-hin jgħaddi, o qalb ingrata,
Għodhom wasluli s-sagħtejn,

Ejja tini l-bonosira,
Biex kwiet ngħaddi dan il-lejl.

(Harġa 58, 20 ta' Settembru 1865, pp.2-3.)

Pulpetta lill-Portafolju

Jien kont wegħedtkom - Li nkompli nikteb,
Il-ħajja tagħkom - Bla xejn ma nigdeb,
Frankuni għad narakom - Bħal iddisprati,
Bil-ġlekk tal-forza - Bħala suldati:
Katina f'għonqkom - Oħra f'idejkom
Lanqas il-bhejjem - Ma thares lejkom.
Għall-fanfarunati - Għall-qerq u l-hena
F'wiċċ l-art ma dehru - Bħalkom nies bla fehma.
Bil-poplu tidhku - O nies bla ruħ?
Dak l'intom ktibtu - Għad tridu tghiduh?
Bil-Maltin tidhku - Żewġ iddisprati,
Bil-qerq u l-ħażen - Manipulati.
Lilek *Observer* - Inqieghed fis kwiet,
Ftakar li inti - Koċċ inkwiet,
Lill-*Portafolju* - dan il-buffun.
Iblaħ mill-aktar - Donnu l-miġnun,
Sew sewwa qallek - Dak *Stenterellu*,
Pulpetta lagħbulek - Minn ta' Raffaellu
Nistħajjilkom tghiduli - Din x'jiġifieri,
Pulpetta mqadda - Imma le jagħtuhieli;
Sur *Portafolju* - X'għamilt b'idejk,
Kontra l-istampa tikteb - Iftaħ għajnejk.
Af li l-*Observer* - Jisserva bik
Int koċċ dgħajjef - Skużi nsemmik.
Int tiddefendi - Lir-Reliġjon,
X'ridtu *Observer* - Mhux galantom;
Lil Franġisku tfahħar - U 'l-Papa wkoll,
X'ridt tissieheb - Ma' dak il-foll,
L' huwa Protestant - Jafu kulhadd,
Favur tal-Knisja - Ma kiteb qatt;
Aghmel il-għaqal - La tkunx mażetta
Mort tinbiġh - Għal dik il-pulpetta,
Il-Pulpetta - Tispiċċa u tmur,
U il-*Portafolju* - Jibqa' bla unur,
Il-Maltin tobogħdok - Tibqa' sa tmut;
Għax ta' l-istampa - Inti l-bedbud.
Frattant l-*Observer* - Isserva bik,
Għax ġurnal iehor - 'Ġa ħaseb fik;
Kontra tiegħek - 'Ġa huma tnejn,
Minn dawna stenna - Swat kull jumejn.
Kwiet le ma toqghod - Sur Editur
Għax ta' l-istampa - It-Traditur;
Dana int x'ridtu - ma kellekx bżonnu,

Tajjeb kont sejjer - U hadd ma fetaħ fommu.
 Dana ngħidulek - Ghax ingiblek rispsett,
 Af li kulhadd bik - Qieghed jagħmel żufjett,
 Isma' minni- Hu dan l-eżempju,
 Ghax dak l-*Observer* - Dejjem kien xempju.
 Inti trid tikteb - Kollok bil-herra;
 Għal dawk li kitbu - Kontra l-Ingilterra;
 Hawn arrajtha - Ibqa' fiż-żgur,
 Ghax kull minn kiteb - Kontra l-Gvernatur
 Kontra r-Reġina - ma kitbux żgur,
 Dak qalu l-*Observer* - Ghax bla unur;
 Int ukoll għedtu - Biex tkompli miegħu,
 Imma inti iblah - Daqs Ġanni Bliegħu.
 Ftakar kemm ktibt - Kontra Sir Gaspard,
 Kemm gideb għedtlu - U kliem paspart;
 X'ma ġieqx fi lsienek - Ma baqax x'għedtlu.
 Raġel stupidu - Minn kollox għidtlu.
 Forsi kontra l'Isqof - Ta' Ghawdex ma ktibtux,
 Ma issoktajtix iżjed - Ghax min poġġiek ma sibtx
 Jekk noqgħod insemmilek - Ma nispiċċa qatt,
 Dawn fattijiet ċari - jafhom kulhadd;
 Kontra il-frustieri - Tikteb kuljum,
 'Mma f'wiċċek jibqa' - La tkunx fanfarun.
 Aħ! X'wahda ġratli - Il-pulpetta spiċċat,
 Issa bqajt wahdi - Donni fatat.
 Jehtieġlek tikteb - X'tikteb hemm bosta.
 Biex terġa' ittini - Nistenna ir-risposta.
 Lilek ingħajjar - Sur *Portafoll*,
 Jekk m'għandekx x'taġħmel - Intik xi tħoll.
 Għal daqshekk issa - Qalbek kuntenta,
 Ghax il-Pulpetta - Kienet wisq lenta;
 Imma kollox spiċċa - Ingħidulek Sur E
 Kull fejn ma tgħaddi - It-tfal tgħajjat *ghe!*

(Harġa 59, 30 ta' Settembru 1865, pp.1-2.)

L-Ispjuni f'Malta

Oqogħdu attenti - L-aħwa sinjuri,
 Ghax imdawrin - Partita spjuni.
 Biċċa impjegati - Biċċa mhumiex,
 Kollha ddisprati - Ma natx ftehemniex.

Ifthi għajnejkom - Minn dawna n-nies,
 Araw kif tithaddtu - Thaddtu bil-qies.
 'Ġa dan ngħidulkom - Biex tifthi għajnejkom,
 Ghax dawna t-tali - Ikunu hdejkom.

O Malandrini - Nies ta' bla unur,
 Ta' spija taġħmlu - Bi kbir diżunur.

Aħna nafukom - La taqtgħux qalbkom.
Il-poplu ngħarrfu - Li ġġibu f'ħalqkom.

Nippubblikawkom - Jekk hemm il-bżonn.
B'isimkom wiehed wiehed - Bil-qalb u bil-fomm.
Oqogħdu attenti - Ja hafna bhejjem,
Għax frosta warajkom - 'Ġa jkollkom dejjem.

(Harġa 59, 30 ta' Settembru 1865, p.4.)

Il-Miġja u l-Mawra ta' Malti bħalna li ilu nieqes tletin sena minn

Malta

Sahħa Sinjuri - Aħna Maltin
Skuzi nitlobkom - Ghax ġejt dal-ħin;
Ġejt biex narakom - Kelli l-unur
Nara lil Malta - Fis nerġa' mmur.
Tfajjel kont għadni - Meta ħallejtkom,
'Mma għad li ċkejken - Ah! Kemm ħabbejtkom.
X'fatta tbiddiltu - L-aħwa Maltin,
Kollkom ħosbiena - Donnkomm mejtin.
Jiena ġrejt l-Afrika - Ġrejt Barberija,
Sa ġewwa Franza - U fl-Alġerija;
Dħalt ġewwa l-Belġju - Inzilt ġo Spanja,
Kulħadd jiddeverti - Tistħajlek kukkanja.
Fi tletin sena - Id-dinja dort,
F'pajjiż bħal Malta - Le qatt ma żort.
Miżerja kbira - Ġo Malta nara,
Faqar mill-ikbar - Biki bħal xmara
Il-kera iebes - Ma nafx kif thallsuh,
Ħadd m'huwa jaħdem - Kulħadd mibluġħ.
Il-ħajja għalja - Ix-xogħol skarsa
L-istat ta' Malta - Sew sew bħal farsa.
Il-kummerċ sieket - Taħdem il-korla.
Jiddispjaċini - għall-Maltin kollha.
Sew tletin sena - Minn Malta nqast.
Din il-miżerja - ma nafha qatt.
'Mma dana x'ġiebu - Il-qlub wisq ħżiena,
Wiehed kontra l-iehor - M'għandhomx ħniena.
Xejn la taħsbu - Hutl Maltin;
Li jien tajjeb - U miniex ħażin.
L-aħwa huti - Jien Malti bħalkom,
Ma dortx id-dinja - U rġajt ġejt magħkom.
Tlajt sa ġol-Qorti - Ma tarax ħlief folla,
Min jidgħi is-siegha - U min jinkorla.
Il-listi tilmaħ - Bl-ismijiet ċitati,
L-avukati tiġri - Donnhom iddisprati.
Min hu iċċitat - Biċċa iċċitawhom,

Biex fis mandati - Tara ghal warajhom.
 Hemm trid tara - Dawk l-avukati,
 Bhala imġienen - Bħal irvillati.
 Lill-marixxalli - Jgħajtu f'mument,
 U l-mandat f'idek - Ruħ ta' tavlament.
 Hemm trid tara - Dak ix-xitan,
 Gewwa d-dar jidħol - Jikteb sa tigan.
 Hemm trid tara - Lill-mara u t-tfal,
 Kulħadd iġħajjat - X'inhuwa dan.
 Jaqbad jikteb - Il-mobbli kollha,
 Jekk isib sorra - B'rabja jħollha.
 Hekka jiktbulek - sa l-inqas biċċa;
 Din inkwititudni - qatt ma tispicċa.
 Jien dort biżżejjed - Dort wisq pajjiżi,
 Din wisq għaġġbitni - F'pajjiż l-Ingliżi;
 Liġi infami - Li jħalluk b'xejn,
 Kollox ibieghulek - Ibighu hom b'ħabbtejn.
 Hwejġek jeħdulek - Minn ġewwa darek,
 Ibighu homlok - Sew ħaqq iċ-ċraret.
 Minn mitt xejnijiet - ma jtukx ħamsin,
 Kif qatt nista' - Nghid ġid lill-Maltin.
 Jekk dan l-imsejken - Kollox ħadtulu,
 Fl-art huma jorqdu - Għax kollox ħatfulu;
 O qlub ingrata - O qlub ħanina,
 Povra familja - Iġibuha f'rovina.
 Dan qatt ma rajtu - Le Maltin ħuti,
 Dort wisq pajjiżi - Sa flus tawni ħuti.
 Kulħadd iħobbok - Kulħadd jistmak,
 F'pajjiż l-Insara - ħadd ma jista' jarak.
 Kollkom għira - Kollkom tnassis,
 Biex l-aħwa tgharrqu - Mill-iżjed fis;
 Min bil-mandat - Min b'ċitazzjoni,
 Imbagħad fil-knejjes - Għad-devozzjoni.
 Ja ħafna imposturi - Nies ta' l-użura,
 Tridu intom tghixu - B'din l-impostura.
 'Ġa dan ingħidu - Għax rajtu b'għajnejja,
 Jien Malta dortha - Kollha b'riġlejja.
 Minn ġewwa Malta - Ma ndumx ma nsiefer,
 Dan vizzju tagħkom - Mill-iżjed kiefer.
 Jekk tilbes tajjeb - Iridu jafu mnejn,
 Jekk flus ikollok - Isaqsuk minn fejn.
 Jekk ħażin tilbes - Iduru għalik
 Fl-aħħar jgħajruk - Ħudu ġo fik.
 O Xellerati - Nies ta' bla qies,
 Fuq ħutkom tghidu - Kliem l-iżjed moqżież.
 Kif qatt tistgħu - Aħwa Maltin,
 Il-maħfra jkollkom - Minn tal-Bambin.
 Nies għajjura - Nies invidjuża.
 Lil ħadd ma taħmlu - Anqas qattusa.
 Mhux kollha xorta - Mal-maġġorpart,

Taparsi jibżgħu - Ghax hawn il-mard;
 Dir-ruħ għandkom - L-ewwel ma tnaddfu,
 Biex maħfra jkollkom - Minn dak li nqastu.
 Ġid aghmlu ħuti - U ftakru fih,
 Id-deni aħarbu - Sew bħala r-riħ.
 Maħfra nitlobkom - Minn dak li għedt
 Afu l-aħwa ħuti - Inġibilkom rispett.
 Ikollkom ħniena - Mill-aħwa ħutkom,
 Ġid aghmlu magħhom - Biex iħobbukom.
 Afu l'aħna Nsara - Dan jafu kulhadd,
 Ghax San Pawl haħbna - dan żgur hu fatt.
 IIsienkom qassru - La tgħidu fuq hadd,
 Qalbkom biddluha - Deni tagħmlu qatt.
 Dil-ħajja biddlu - Ħuti Maltin,
 Ghinu lill-aħwa - Koçç il-fqajrin.
 Domt tliet xhur magħkom - Se nerġa' mmur,
 'Mma niġi Malta - Le iżjed żgur.
 Dan ir-rikordju - Jien inħallikom,
 Biex jien minn barra - Niftakar fikom.
 Addio Malta - Malta l-ħanina,
 Malta sabiħa - Imdawra biż-żina.
 'Mma nies li fiha - Wisq huma odjużi;
 Mir-rispett jonqsu - nies velenużi.
 Xi eççeżżjoni - Nagħmel jien nista',
 In-nies it-tajba - Huma ġol-lista,
 Ghaliex dawna - ma jindaħlux,
 Nies tgħix bir-renta - U għandhom il-flus.
 Dawk l-ispjantati - Tgħid fuq in-nies,
 Bi Isien infami - U l-aktar moqżież,
 L-aħwa sinjuri - Wisq għandi x'nikteb,
 Dan kollu veru - Li m'iniex nigdeb
 Ser inħallikom - Bonswa sinjuri,
 Le f'Malta niġi - Oqogħdu siguri!!!

(Harġa 60, 10 t' Ottubru 1865, pp.1-2.)

Il-Borma fuq Tlieta toqghod

Allegri allegri - L-aħwa Maltin,
 Skrittur ġdid għandna - Wisq huwa fin.
 Sqalli sa ruħu - Inganatur,
 Favur qieghed jikteb - Tal-Gvernatur,
 Dan tafuh bosta - Dan l-Impostur,
 Wisq ilu f'Malta - Magħna idur,
 Mal-Maltin jimxi - Sa ġol-kafe'
 Haqqu dal-bniedem - Jgħajtu bih ge'!
 Fadalx min jikteb - Kontra l-Maltin,
 Biçça ta' Sqalli - Donnu xadin.
 Issa il-borma - Qieghda fuq tlieta
 Inġliż u Malti - L-ieħor poeta.

Tliet imposturi - Kontra l-Maltin,
 Tlieta skritturi - L-aktar hanin.
 Il-*Portafolju* - U l-*Observer* tnejn,
 L-iehor hu Sqalli - Żgur ma jaf xejn.
 Oqogħdu attenti - Ja Maltin ħuti
 Ghaliex minn dawna - Tkunu ttraduti.
 Jiktbu iridu - Dawn l-iskritturi
 Mal-Gvern iżommu - Oqogħdu żguri.
 'Mma xejn temmnuhom - Minn dak li jiktbu,
 Ghax għall-panjotta - L-unur jibdlu
 Kollha daħkana - Kollha impostura
 'Ġa tnejn minnhom - Waqgħu f'ċensura.
 Wieħed minnhom - Hu Protestant,
 It-tieni wieħed - Ftit huwa osservant.
 Kontra il-Papa - Ma għamilx ftit,
 Favur tal-Knisja - Qatt ma qal ġid.
 Sur *Portafolju* - Oqgħod attent,
 Tagħmilhiex magħhom - Biex toqgħod kuntent.
 Ikteb bħal dari - Biex tkun mahbub,
 Tagħmilhiex magħhom - Ghax tkun milgħub.
 Int taf ben tajjeb - Kemm konna mgħajrin,
 'Ġa mill-*Observer* - Ghax jinsolenta 'l-Maltin,
 Issa iridu - jagħmluha miegħek,
 Biex il-ġurnali jiġbru - Mill-fehma tiegħek.
 Hekk minflok wieħed - Ikunu tnejn,
 Lill-Maltin isawtu - Int ma taf xejn.
 Dawna wisq fini - Sa ma jaqbduk,
 Minn taħt idejhom - Le jitolquk.
 Isservew huma - Bik dawn is-sriep
 Int għalik taħseb - Li huma xi ħbieb.
 Mela għajnejk iftaħ - La tkunx sturdut,
 Ghax minn dawna - Tkun żgur ittradut.
 Taf kemm għamlulek - Taf kemm sawtuk,
 Issa ġew bżonnok - Biex jiġu minn fuq.
 Ah! Li kienu jistgħu - Jaqbdu lill-oħra,
 Il-Maltin taqa' - Sieqhom ġol-ħofra
 Aħna li niktbu - Mhux kontra l-Gvern,
 Biss li nixtiequ - Inkunu fil-ħin,
 Ihobbna jista' - Sir Henry Storks,
 L-Għedewwa jkeċċi - Minn hawn bilfors,
 Aħna nħobbu - Wisq l-Ingilterra,
 'Ma hija jmissha - Tehlisna mill-qilla
 Sir Henry Storks - Isma' t-talb tagħna,
 Kun missier tajjeb - Biex tibqa' magħna.
 Ghajtu ilkoll - L-aħwa Maltin,
 L-Isqalli inkeċċu - Dal-wiċċ ta' xadin.
 Fadalx min jiġi - Biex jinsolentana,
 Biċċa ta' Sqalli - Jehodha magħna.

(Hargħa 61, 20 t' Ottubru 1865, p.1.)

L-Ghedewwa kontra I-Maltin

Rajtuh xejn *I-Stenterellu*,
Kemmm kiteb fuq Fra Gawdenzju,
Li kontra I-Maltin hadha,
Irid iwaqqagghom fis-silenzju.

X'taħseb inti Fra Gawdenzju,
X'hin għajjartna frammasuni,
Niktbu konna u niktbu nibqgħu,
Ma nibzghux mill-imbroljuni.

Imbroljuni, iva ngħidulkom,
Għax intom hafna Sqallin,
Ġejtu tiktbu għewwa Malta,
Imbagħad tiktbu kontra I-Maltin.

Sewwa qallek *Stenterellu*,
Li qalb ta' patri hija jrid ikun,
Biex kontra I-Maltin jikteb,
U jzomm favur tal-Gvernatur.

Tridux tafu dawn min huma?
Dawn il-hafna imposturi;
Fra Gawdenzju u I-Isqalli,
Magħhom hemm żewġ edituri.

X'ingħidu imbagħad għall-*Popolaccio*,
Dak li jikteb fil-*Portafoll*,
Xi inserzjoni ikkupjata,
Basta jċappas f'dak il-Foll.

Min f'figurtu jidher li hi iblah
Jew inkella xi miġnun,
Il-Maltin għajjar popolaccio,
Biex ha parti tal-Gvernatur.

'Mma dal-bniedem koċċ belhieni,
Inħalluh għall-Karnival,

Inlibbsuh ta' Purċinella,
Biex ighajtu bih it-tfal.

Lill-Isqalli ntuh il-qoffa,
Biex imur jiġma' koċċ tal-karfa,
U jekk kontra I-Maltin jikteb,
Inwaħħluh fil-pompa I-Marsa.

X'nagħmlu bih lil Fra Gawdenzju
Dana wkoll wisq insulent,
Kontra I-Maltin qieghed jikteb
Jeħtieġ nagħlquh għewwa kunvent.

Mill-*Observer* xejn ma ngħidu
Għaliex dana Protestant
Xejn ma jservi li huwa jikteb
Għaliex dal-folju injurant.

Fl-aħħar nett il-*Portafolju*
Dana jaqleb ma' kull riħ
Għaliex min ikollu bżonnu
Bi kwalunkwe prezz jixtrieh.

Tlieta kienu I-imposturi
Li huma kitbu kontra I-Maltin,
L-*Observer*, *Portafolju* u I-*Popolaccio*,
Issa ždiedu żewġ Sqallin.

Wieħed minnu Fra Gawdenzju
L-ieħor Sqalli konteġġat,
Juri ruħu li dahkani
'Mma donnu bniedem iddisprat.

Fra Gawdenzju għalkemm hu qsajjar
'Mma huwa bniedem wisq qalbieni,
Jekk itellaq mal-ħmir kollha
Žgur li huwa jieħu t-tieni.

(Hargħa 62, 30 t' Ottubru 1865, p.1.)

Kelmtejn lil Wiċċ ta' Indannat

Allegrì! Allegrì!
L-aħwa Maltin,
Għax skrittur tajjeb,
Dana l-miskin,

Tafux min huwa,
Dal-wiċċ ta' ndannat,
Kollu nuċċali,
Donnu ddisprat .

Fl-*Observer* jikteb
Ġià bit-Taljan,
Žgur dan imħallas
Wiċċ ta' xitan.

Twil donnu lasta,
F'wiċċu n-nuċċali,
Fil-Kummerċ issibu,
Donnu Makari.

Dan qiegħed jikteb
Kontra l-Maltin,
Kemm jista' jaqla',
Žgur xi xelin.

Dan huwa daka,
Ta' fl-elf tmin mija tnejn u sittin,
Nhar San Pawl sewwa,
Hadha kontra l-Maltin.

F'dik l-okkażjoni,
Tal-Papa-Re,
Il-bandieri ried ineħhi,
Mat-tfal jagħjruh ghè.

Issa fl-*Observer*
Foll Protestant,
Kontra l-Maltin jikteb,
Dan l-injorant.

Buffun minn dejjem,
Għaref qatt ma kien,
Biċċa ta' Sqalli,
Mkeċċi minn kullimkien.

Sew huma erbgħa
Li jagħmluha miegħu,
'Mma wisq magħrufa,
Għax refghulu ġieħu.

Xejn, le, la taħsbu,
L-aħwa Maltin,
Għax xejn ma jagħmel,
Dal-wiċċ ta' xadin.

'Ga hu ffit jaf jikteb,
Għax ma jafx Grammatika,
Jekk mal-ħmir itellaq,
Žgur jieħu l-Panatica.

Xi tridu l-Papa
O buffun Sqalli,
Mur ġo pajjiżek
U lill-Maltin ħalli.

U xejn tindaħal
Fl-affarijiet tagħna,
Ja ħazin Sqalli,
M'intix magħna.

Il-Papa inħobbu
Missier tal-Maltin,
U lilek naħtru
Wiċċ ta' xadin.

Int kontra l-Papa
M'ghamiltx ffit
Biex it-*Tre Regnu* tnehhi,
O vili Petit.

Il-bandiera tal-Papa
Tatek fastidju,
Qajjimt rivoluzzjoni
Fil-ġranet tat-tridu.

Hsibt li aħna nsejna
Kemm kont nassast.
Lill-Pulizija tirrikorri
U ma semgħek ħadd.

Xejn ma kien serva
dak it-tnassis,
Kontra San Pawl hadtha,
Ma' dak kbir qaddis.

Kollox kien għadda
A kapriċċ tagħna,
Il-festa saret,
U kulhadd żamm magħna.

Oħroġ 'il barra,
Wiċċ ta' Indannat,
Kontra l-Maltin hadtha,

Donnok fatat.
Xejn, le, ma jservi
Li tikteb fl-*Observer*,
Għax int ġo Malta
Li għadek tferfer.

Jekk tmur f'pajjiżek,
jitfghuk taħt l-art,
swat ibellghulek,
u tghajjat daqs fart.

(Hargha 63, 10 ta' Novembru 1865, pp.1-2.)

In-Negozjanti tal-Qamh

Eh Matin huti
Kemmi ahna żvinturati.
X'fatta qatluna
Dax-xellerati.

Dawna min huma
Hlief Maltin ingrati,
Biex ilna jgħakksu
Juru li huma ċivili.

Tridux tarawhom
Morru sal-Borża,
Hemma jingemghu
Biex jagħmlu l-forza,

X'inhil dil-forza
Nisthajjel tghiduli,
Forsi jiggieldu
Dawk is-sinjuri.

Le, ma jiggieldu,
L-ahwa Maltin,
'Mma hemm jiltaqqghu
Dawn in-nassesin.

Hemm trid tara
Dawk is-sensali,
Imdawrin magħhom
Donnhom servizzjali.

Kollha jiftiehm
Kif għandhom jaħsbu,
Biex lill-poplu Malti
Bl-imħatra jaħsdu.

Hemm il-pjan jagħmlu
Minn tal-battalja,
Fis jispedixxu
Dawn ġol-Kampanja.

Din il-vuċi jxerrdu
Ma' Malta kif iddur,
Li l-qamħ se jogħla
Għax ġej il-vapur.

Notizji ħżiena
Dal-vapur ġieb,
Li l-qamħ naqas
Jgħid dal-giddieb.

U hekkja jirvella
Il-furnari kollha,
Biex il-qamħ jixtru
Jigru ġol-folla.

Hemm is-sensali
Tagħmel kukkanja,
U n-negozjanti
Tirbaħ il-battalja.

Dawn pieni ħorox
Mhux ta' Malakof?
Dan manipulju
Mill-izjed goff.

Il-poplu tgħakksu
O ħafna Indjani,
Il-qamħ għollejtu
Għax xtrajtuh għali.

M'intomx kuntenti
Li ttradejtuna,
'Mn idejn il-Gvern
Il-qamħ ħadtulna.

O qlub ta' tigr
Nies ta' bla unur,
Il-qamħ ħadtulna
Bi kbir diżunur.

Il-qamh jghollu
Għax bdew isifruh,
Pronti l-furnari
Il-hobż jgholluh.

Jekk imbagħad
Din ix-xalata,
Il-Maltin tidgħi
Bħal iddisprata

Lin-negozjanti
Ilkoll kemm huma,
Bin-nases tagħhom
Għamlu fortuna.

Lill-poplu qaxxru
Dan-nies ta' bla ruħ,
Tasal il-ġurnata
Li dan għad trodduh.

O ħafna għedewwa
Ltradejtuna,
'Mn idejn il-Gvern
Il-qamh ħadtulna.

Intom wegħedtu
Lill-poplu kollu,
Bl-irħis mill-iżjed
Il-hobż kollu.

O xellerati
O tradituri,
Il-qamh ħadtulna
Ħafna imposturi.

Issassnajtuna
O ħafna ingrati,
Xejn le ma taħsbu
Ja nies interessati.

Eh! Dhaktu bina
U ltradejtuna,
Biex il-qamh tieħdu
Kemm wegħdtuhulna.

Li l-hobża nieklu
B'zewġ soldo r-ratal,
Kulħadd ixxala
Sa n-nies tar-raħal.

Il-poplu kollu
Kemm kien ferhan,
Li il-qamh jorhos
U jkun mill-ahjar.

Fis petizzjoni
Ma' kullimkien,
Isimkom aghmlu
Ba telf ta' zmien.

Il-Maltin kollha
Tigri fil-folla,
Ghax kienu zguri
Li l-qamh ikollha.

Il-petizzjoni
Fis kienet lesta,
U hekk giet mibghuta
Bi kbira festa.

Ftit taz-zmien ghadda
Biex giet ir-risposta,
Li l-qamh tawhulna
'Mma kemm kienet tosta.

Eh! Xi zball ghamilna
Ahna imsejknin,
Ftit zmien ghadda
L-ahwa Maltin.

Jekk kif hadulna
Il-qamh fidejhom,
B' supervja kbira
Ma kontx thares lejhom.

Il-Korla tispicca
Inbdiet il-pesta,
Minn tan-negojzanti
L-aktar funesta.

Kemm intom ingrata
Lill-poplu tghakksu,
Nies l-izjed kwieta
M'hemmx zgur daqsu.

Il-qamh fidejkom
Taghmlu li tridu,
Il-poplu tgharrqu
Dan intom tghidu.

'Mma fl-ahhar jigi
Dak il-mument,
Li jisgiċċa
Dana t-turment.

(Harġa 64, 20 ta' Novembru 1865, pp.1-2.)

Ix-Xih imkeċċi minn Ġannina

Min ihobb lilek hanina
Ahjar ihobb lil ta' l-Infem,
Kif ġennintni kif bellahtni
Qasir l-ghomor se nintemm.

Eh! ingrata xellerata
Fik ma kont nobsor qatt
Irrid noqghod saghtejn fuq mejda
Noqghod nikteb dan il-fatt.

Tlitt snin sewwa ili mtajjar
Wara ġmielek ja hanina,
Ġarrabt il-gwaj tad-dinja kollha
Wara mhabbtek ja Ġannina.

Is-smewwiet u l-art jixhduli
L-imhabba li jien habbejtek,
Iva Ġannina qalbi
Il-fedelta' tieghi wrejtek.

Hallejt marti u abbandunajtha
Wara mhabbtek ja Ġannina,
Meta killti kulma kelli
Fis keċċejtni ja hanina.

Mentri kelli ġewwa jdejja
Kont tmellisni u żziegħel bija,
Issa ghax il-flus naqsuni
Issawwatni u tidhak bija.

Eh! imqarraq kont bil-bosta
Meta dhalt fil-hanut tiegħek,
Ghax raġel mill-eta' tieghi
Qatt ma kelli nithallat miegħek.

'Mma dal-hsieb jien qatt ma ġieni
U dan l-iżball qatt ma hsibt fih
Dan ir-rikordju rrid inhalli
Li taħarbu min-nisa bħar-riħ.

Wara li kilitli kollox
Barra fis hija keccietni,
Xih ghajritni u ddisprat,
Wara li gharwien hallietni.

Mentri kelli l-flus go buti
Guvni kont mill-isbah tfal
Issa ja, il-flus naddfitli
Ratni ikrah daqs Xitan.

Ah! Jahasra x'wahda grati
Abbandunajt il-mara tieghi
Din hija wisq habbitni
Ma tridx terga' tigi mieghi.

Iva ragun bil-bosta ghandha
Li izjed ma tridx taf bija,
Meta niftakar fi-errur tieghi
Nibda nibki daqs tarbija.

Oqogħdu attenti o rġiel mizzewġa
Għax in-nisa jitrudukom,
Jiklulkom kull ma jkollkom
U bil-vergonji huma jkeccukom.

Dana fatt li gara lili
F'temp ta' sena ippruvajtu,
Il-hbieb kollha huma qaluli
'Mma dan kollu xejn ma stmajtu.

Harsu harsa lejja msejken
Donni qasba fir-rih tixxejjer,
Imkecci minn Gannina
Naqbad hwejgi u nsiefer sejjer.

Il-mara ma tridx taf bija
Post ieħor le m'ghandix,
Fit-triq nigri iddisprat donni
Kwiet le izjed m'ghandix.

Sewwa jghid il-Proverbju
Li min jgharra b'rasu jbati b'gismu,
Dina haġa qatt ma tintesa
Li ta' Giuseppe jibqa' ismu.

Hekka spicca l-kapricc tieghi
Tal-mishuta dik Gannina,
Wara li kilitli kulma kelli
Sa heditni bis-sikkina.

(Hargha 65, 10 ta' Diċembru 1865, p.1.)

Il-Festa tal-Milied

X'festa din kemm hi sabiha,
Minn ta' lejlet il-Milied;
Kulhadd jixxala u jiddeverti,
Jiggerrew mat-Tlitt l'blit.

Tara lil Zeza bil-gezwira,
Grezzju jdoqq daqqa t-tanbur,
Martin idoqq iz-zummara,
Grezzja xxejjer bil-maktur.

Min b'zummara u tanbur fidu,
Min idoqq u min jghanni;
Il-guvintur kollha tixxala,
Hemm trid tara lill Mastru Ganni.

Emma tilmaħ lil Gannina,
Tisma' d-daqqa tal-Milied,
Tara 'l Zeppi, ragel xwejjah,
Jiddobba xi zewg qaghqiet.

Iva, allegra din il-festa,
Minn ta' lejlet il-Milied,
Jixxalaw ix-xjuh u r-romol,
Guvintur u kemm xbejbiet.

J'ommi, ruhi, kemm int helwa,
Tisma' x-xwejjah ighannilha,
Qatra nixrob fuq din id-daqqa,
Biex il-għanja igbed twila.

Katarina, Peppu u Ċikka,
Magħhom tilmaħ lil Konsolat,
Jaqlu l-ftajjar u l-imqaret,
Bl-inkejja ta' Fortunat.

Jaqbeż Salvu biż-zummara,
Idoqq daqqa tal-Milied,
Migħmughin il-guvintur kollha
Magħhom tghanni ix-xbejbiet.

Dawn ingemghu qtajja' qtajja',
Hemma jagħmlu il-qastanija,
Min jagħgen u min ilembeb,
Ilestu l-qagħaq għal filgħaxija.

Hekka tispicċa din il-festa,
Qalb id-daqqa tal-Milied,
Guvintur u xbejbiet jiskru,
Għax jixorbu fuq il-qaghqiet.

Hemma tara lil Katarina,
Tlesti l-qagħqa għal Peppu tagħha,
Tlestihielu mill-aktar tajba,
Biex imbagħad johrog magħha.

Fis jingabru għal go darhom,
Kemm guvintur sew ix-xbejbiet,
Tispicċa din il-festa,
Ninu Ninu tal-Milied.

(Hargha 66, 20 ta' Diċembru 1865, p.1.)

Gwerra Dikjarata bejn il-Ġeneral Ġurnal Malti u l-Gran Torri ta' Babel

O! Sinjuri x'wahda għalna,
Kif ninsabu assedjati,
Bejn il-balal u l-kanuni
Kavallerija u suldati.

Kompożituri u Battituri,
Kulhadd l-armi jieħu fis,
Distributuri u edituri,
Jimmaroġjaw mill-aktar fis.

Kannizzari u Mustacċuni
Lancieri u Kavallieri,
Draguni u Artillerija,
U msejknin ja Turkillieri.

Is-sinjal ta' din il-gwerra
Ikun mogħti minn *Lanciacorna*,
Ġeneral Kmandant *in capo*

Imblukkawna fuq il-blataforma.

Hekk kif is-sinjal jaghti,
Dan il-valoruż Kmandant,
It-Torri ta' Babel jibda jispara,
Il Giornal Malti jiehu l-kmand.

Kif tispicċa dil-battalja,
Lanciacorna jibda jdoqq,
Kulhadd imur ghal loku,
U b'hekk jinfetaħ fis l-imblokk.

(*Harġa* 66, 20 ta' Dicembru 1865, pp.1-2.)

Is-Sena 1865

Spiċċat is-sena,
Bid-diq il-qalb,
Sitt xhur sew sewwa,
Qalb l-ikreh mard.

Mizerja kbira,
Biki u tnehid,
Dan min kien htija,
Il-Gvernatur ġdid.

Ghax rasu iebša,
Daqs tentazzjoni,
Ghax ma jridx jisma'
Mill-Petizzjoni.

Frattant il-poplu,
Kemmi kien beżgħan,
Min kien il-htija,
Wiċċ ta' xitan.

Il-ħajja għalja,
Is-suq infern,
Ix-xogħol skarsa,
Kif ma jtikx ġenn.

Kulhadd imriegħed
Kulhadd musfar,
Kulhadd bid-dieta,
Bil-lejl, bi nhar.

Eh! Din is-sena,
Kemmi kienet ingrata,
Il-kunsillieri tibza'
O Xellerata.

Wara li sirtu,
Fis Kunsillieri,
Tabbandunawna,

Dan x'jigifieri.

Gvern li ma għandna,
U la Kunsillieri,
Borża ġurnali,
U moħħhom frustieri.

Iftħu għajnejkom,
La temmnu lil hadd,
Li jaqbzu għalikom,
Dan ma jkun qatt.

Tmien Kunsillieri,
Għandha l-Maltin,
Inneħhu tnejn minnhom,
Li huma tajbin.

Dawna min huma
Nistħajjel tghiduli,
Żewġ negozjanti
Li huma sinjuri.

Is-sitta l-oħra
Xejn ma jogħġbuna,
Għal xi mpieg moħħhom ,
Ma' dil-Kuruna.

Hekka jaħasra
X'aħna mqarrqin,
Jidħku kif l-ridu
Bina l-Maltin.

Is-sena elf tmin mija
U ħamsa u sittin,
Għaddiet qalb dwejjaq
O aħwa Maltin.

F'numru iehor nithaddtu

Intukom l-ewwel tas-sena,
'Mma xejn la tifhmu
Li tkun wisq ta' l-hena.

Skond 'ga kif rajna
Ir-rih dawwari,
Kunsillieri u Borża
Magħhom il-Ġurnali.

Le, Maltin ħuti
Għall-ahjar tisperawx,
Għax ir-rota nqalbet
Le ġid ma tarawx.

Kollha ferħana
Bil-Gvernatur,
Il-ġid għal erbgha
Oqogħdu żgur.

Hekka jahasra
X'ahna mberkin,
Dawn jidhku bina
L-ahwa Maltin.

Addio assoċjati,
Tal-*Giurnal Malti*,
Għalkemm qiegħed nikteb
Kemmm qiegħed inbati.

Inħabbel rasi
Nohrog mill-but,
Patrijott nibqa'
U nikteb sa ma mmut.

Xejn ma jimporta
Għax m'għandix soċji,
Nikteb u nonfoq
Sa ma ttini rasi.

(Harġa 67, 30 ta' Dicembru 1865, pp.1-2.)

Proklama tal-General Kmandant Ġurnal Malti fl-10 ta'

Jannar 1866

Fizzjali u Suldati!!

Oqogħdu attenti,
Minn dan-nemik;
Għax jattakkana,
Dan donnu jrid.

Kollu qalbieni,
Kollu kuraġġ,
Jehodha magħna,
Dana l-viljakk.

L-Assedju 'ddikjara
Hekk hemm il-bzonn,
Gwerra huwa jagħmel,
Hekk qal bil-fomm.

Dana min huwa,
Dan il-valent,
General Lanciacorna,
Kollu kuntent.

Oqogħdu attenti,
Bravi suldati,
Kif iddoqq it-trumbetta,

Kunu armati.
Għall-gwerra immorru,
Għall-gwerra immarċjaw;
Lill-Lanciacorna,
Hemm nattakkaw.

Għax magħna jehodha,
Irid dal-ferghun,
Biex iwaqqagħna,
Donnu mignun.

Lestu l-balal,
Għal ġol-kanuni,
Hudu ix-xwabel,
Hudu t-trumbuni.

U t-tamborlini,
U t-trumbettieri,
Magħhom timmarċja,
Sal-granatieri.

Lestu ruhkom,
Għal dina l-gwerra;

Għax Lanciacorna,
Sejjer jjsferra.
Oqogħdu attenti,
La tibzġhu xejn;
Għax Lanciacorna,
Ma jiswa xejn!

Kunu lkoll pronti,
Kif is-sinjal jagħti,
Bl-armi f'idejkom,
Bħal veri suldati.

Fizzjali u Surgenti,
F'idejhom ix-xwabel,
Man-nies jikkumbattu,
Tat-Torri ta' Babel.

Jekk il-vittorja,
Aħna nirbħuha,
It-Torri ta' Babel,

Aħna nihduha.
Hemm inwahaflu,
L-istandard tagħna,
Il-Lanciacorna,
Inwaqqgħuh magħna.

Issir il-paċi,
Fuq it-tanbur,
Kulhadd għal loku,
Fis jerġa' jmur.

Bravissmi suldati,
Oqogħdu allerta,
Għax din il-gwerra,
Hija wisq ċerta.

Mogħtija din l-ordni,
Fil-ghaxra ta' Jannar,
Fil-kwartier tagħna,
Mill-Kmandant Ġeneral.

(Harġa 68, 10 ta' Jannar 1866, pp.1-2.)

Is-Sena 1866

*Ecco il nuov' anno gia cominciato,
Ta' l-elf tmin mija sitta u sittin,
Ecco che l'altro ci ha lasciato
Nirrah imgharraq kemm kien ħazin.*

*Pei negozianti era disgusto
Anqas xejn ma kien inbigh,
Pei naviganti terribil gusto!
Kulhadd imħarrab bħala r-riħ.*

*Era funesto per le donzelle
Anqas namrati ma kienu jsibuh,
E doloroso per le vedovelle
Għax raġel iehor kienu jriduh.*

*I giovanetti tutti dolenti,
Qalbhom sewda u mingħajr flus,
Del passat'anno tutti scontenti,
Kollha ddisprati wiċċ ta' qattus.*

*I giornalisti... insomma ognuno,
Jidgħi kulhadd lill-Gvernatur ġdid,
Ognuno disperato nemmeno uno,
Għax rasu iebsa daqs il-ħadid.*

*Tutti gridiamo l'anno novello,
Notizji ħżiena għandna bil-bosta,
Piu' peggio del passato si piu' di quello,
Kunsillieri u ġurnali huma wisq tosta.*

*O giovanetti o care donzelle
Kulhadd dis-sena jkun iddisprat,
I vecchioti, le vedovelle,
Li ħadd minnkom ma jkun konsolat.*

*Viva gridiamo il novell'anno,
Fuqu ingħajtu bħal iddisprati,
Or'cominciato il vero inganno,
Ta' dawk il-ħafna, ucuħ iddisprati.*

(Harga 68, 10 ta' Jannar 1866, p.2.)

Xebgha 'il- Ommijiet

O xellerati
O ommijiet,
Intom rovina
Minn tax-xbejbiet.

Jekk ikun Russu,
Jew Ungeriz,
Italjan tajjeb
Jew Portugiż.

Tridu żżewġuħom
Lil-barranin,
Lil xi frustieri,
Avolja baħrin.

Basta mhux Malti
Imma 'l-frustieri,
Jagħtu 'l uliedhom
Dan x'jigifieri.

Xejn kont ma tagħtu
Minn tax-xbejbiet,
Thalluħom jagħmlu
Il-ħmerijiet.

Sew sew igawdu
X'erbat ijiem,
Għax dana jaħrab
Bla telf ta' żmien.

Basta żżewġuħom
Lil xi fizzaġ,
Għax bil-ġlekk aħmar
Avolja xi kapural.

Addio dota
Jgħibu l-flus,
It-tfajla tibqa'
Donnha fellus.

O ħafna mġienen
M'għandkomx fehma,
Minn ta' wliedkom,
Ma tagħtux tema.

O omm infami
Intix kuntenta,
Żommha lil bintek
Għandekx xi renta.

Basta tagħtuħom
Lil xi Inġliż,
Jew xi Sqalli
Inkella Franciż.

Basta għallaqtha
Ma' ġuvni Inġliż,
Mar u ħallieha

Mill-aktar fis.

Ftit huma l-eżempji
Minn tal-Maltin,
Li jhallu l-mara
Mhumiex ħamsin.

Jekk huma ħallewhom
Għal xi raġuni,
Għall-ġelosija
U għax fanfaruni.

Ftit żmien jgħaddi,
Li ma jagħmlux paċi,
U flimkien tarahom
Aktar vivaċi.

Hekka jerggħu
Fis għal flimkien,
Bi kbira inkejja
Minn tal-ġirien.

Kemm nisa żżewġu
Hadu 'l xi Inglizi,
Baqgħu bla raġel
U neqsin mill-fidi.

Għaliex dawna
Ippersegwitawhom,
Fir-religjon tagħna
Huma jattakawhom.

Hekka jispiċċa
dana iż-żwieġ,
Il-għarus jaħrab
U jhalli l-ulied.

Dana eżempju
Minn ta' l-ommijiet,
Hu kbir skandlu
Minn tax-xbejbiet.

Għaliex ix-xebba
Fjur ta' l-imħabba,
Malti għandha tieġu
Għax taf fejn trabba.

Dan le ma jsiefer

Le jmur u jhalliha,
Għax jekk jiġġieled
Fis jaqa' għaliha.

Jaf li hi martu
Lilha għandu jhobb,
Għaliex ulied Malta
Mill-isbah frott.

Mela ja xbejba
Iftaħ għajnejk,
Malti fis aghżel
Li joqghod ħdejk.

Dana le żgur
Ma jingannakx,
Għaliex minn Malta
Ma jillargax.

Frustier jekk tieġu
Żgur hu jittradik,
Għax jixba minnek
Imur u jhallik.

Dan huwa eżempju
Mill-aktar ċar,
Għax issuċċieda
Ġo BOSTA djar.

Djar tas-sinjuri
U xebbiet sbieħ,
Jinsabu waħedhom
Iferfru mar-riħ.

Għax dawna iva
Abbandunati,
Mir-rġiel tagħhom
U min-namrati.

Fl-aħħar lilkom
O ommijiet,
La tkunux rovina
Minn tax-xebbiet.

Għax kastig ikrah
Intom taraw,
Meta 'l uliedkom
Tabbandunaw.

Ir-Rovina ta' Balalu wara n-Namrata

Tridux taraw lil dak balalu
Li bil-ghali ser jintemm.
Għax ħallietu in-namrata
Sar ikrah daqs ta' l-infern.

Tarawh jigri mal-belt kollha
Iħabbat wiċċu mal-ħitan,
Xaġhru imqanfed fuq wiċċu
Sar ikrah donnu Xitan.

Kulma kellu kollu tajru
Wara l-imġharrqa namrata,
X'fatta ġġennen x'fatta tbellaħ
Fejn issibu taħt il-Camerata.

Donnu għassa liebes l-isewd
Dan ħasbuh suldat tar-rejfel,
Twil, irqajjaq, bastun fidu
Minn figurtu donnu Stejfen.

X'wahda ġralu povru ġuvni
Kulma ħadem sarlu suf,
Innamra ma' wahda armla
U kilitu ħafna flus.

Issa marret u ħallietu
Għax flus iżjed m'għandux,
Ah! Jaħasra, povru ġuvni
Dik ta' qabel ma tridux.

Eh! Jaħasra dan balalu
Hwejjeġ iżjed m'għandux,
Il-ħajjat li għamillu libsa
Mingħajr flus ma jtiħilux.

Dan l-imsejken ta' balalu
Kif baqa' mingħajr żarbun,
L-iskarpan ma jridx jaġħmillu
Mingħajr flus għandu raġun.

Jekk imur jixtri l-ingwanti
Isaqsuh jekk għandux flus,
Għax bid-dejn ma nistgħux nagħtu
B'dil-munita ma nħallsux.

Jekk il-kappell mar jixtri
Talbu l-flus qabel ippruvah,
Għax jekk huwa jdaħħlu frasu
Žgur li iżjed ma jarah.

Eh! L-imsejkem dan balalu
Harsu ftit fiex kellu jinsab,
Spicċawlu l-flus li kellu
Issa jinsab donnu ddisprat.

Hbiebu kollha *a la larga*
Bih iżjed ma jridux jafu,
Mentri kellu l-flus ġo butu
Kulhadd ifittxu u kulhadd sabu.

Eh! Imsejken ja balalu
Ara x'tagħmel fejn tirtira,
Għax il-flus kollha spicċawlek
Dina sservik žgur tifikira.

Int għaqal xejn ma kellek
Għax id-dinja qarreqija,
Min il-flus fi žmien u jberbaq
Thallih fqajjar fil-Kburija.

(Hargħa 70, 30 ta' Jannar 1866, p.1.)

Malta

Ġuvna twila liebsa l-abjad,
Wicċha smajjar bil-wardiet,
Xaharha iswed, għajnejha koħol
Ilha l-fjur minn tax-xbejbiet.

Thares ħarsa lejn is-swar tagħha
Kemm huma sbieħ u qawwija,
Imdawrin ma' l-isola kollha
Għax mis-slaten ġew mibnija.

Jekk dina Malta inxebbaħha
Għax hija mill-isbaħ bliet,
Imdawra kollha bil-baħar
Donnha ġifen qalb is-skiet.

Malta helwa u grazzjuża
Sa isimha kien maħtur,
Int ġibt għira lid-dinja kollha
Jieħdok ried il-Gran Sinjur.

Malta hija belt sabiħa
Imsemmija ma' kullimkien,
Port mill-isbaħ hija għandha
Fih iżejnu dak l-iġfien.

Int ġibt għira lid-dinja kollha
U kulhadd jitpaxxa bik,
Il-frustieri li jġu f'Malta
Hadd ma jrid kieku jħallik.

Malta žghira wisq sabiħa
Imdawra imzejna bis-swar,
Ma tixbax li thares lejha
Minn bil-lejl sa nofsinhar.

Jekk it-Torok jeħduk riedu
U bosta drabi ġew għalik,
Battalji taw l-aktar qawwija
U hadd ma seta ibattik.

Għalkemm ħabtu kontra tiegħek
Qatt ma setghu huma jehduk,
Nies intilfu fil-battalji,
'Mma le setghu jeqirduk.

Ġemma ħelwa u prezzjuża
Dina Malta il-ħanina,
Fi żmien l-Ordni tal-Kavallier
L-iżjed nobbli kienet dina.

Kellha ġ-ġfien u kellha x-xwieni
Ilkoll battew bi kbir unur,
Laqgħu shiħ battalji għamlu
Ma' l-armata tal-Gran Sinjur.

Malta dejjem gabet ghira
Imħabbta kienet minn kulhadd,
Bonaparti biġ-ġfien tiegħu
Ittradiha ħin bla waqt.

Wara ftit abbandunaha
Għax il-Maltin ma ridentux,
F'idejn l-Inglizi tawha
Li jgawdiha ma rnexxielux.

Jekk din Malta sfortunata
Kmand li jhobbha ma kellhiex,
Imħabbta min-nies tagħha
Kwieta le ma jhalluhiex.

Biss San Pawl li dejjem ħabbha
U ħarisha minn kull ħsara,
Kemm fil-mard u kemm fil-battalji
Dan l-Appostlu ta' l-Insara.

Għax dan Pawlu Malta tiegħu
Minn Damasku lil Malta għażel,
Fis kissriline l-idoli kollha
Lill-Maltin insara għamel.

(Harga 71, 10 ta' Frar 1866, pp.1-2.)